



مُعین نظامی

بھلوال



جھک

1

2

وزیر معظم آبادی
عید الفطر، ۱۳۰۳ھ

خصوصی و امتیازی پیشکش
۱۲- جولائی، ۱۹۸۳ء

وزیر بے نظیر نمبر
جھلک

سعینے نظامی

سونی ٹریڈرز نزد حبیب بینک
بھلوال شہر

جملہ حقوق محفوظ

جھک (وزیر بے نظیر نمبر)

۱۹۸۳ء

53584

شاہکار خطاطی

سید انور حسین نقیہ قسم - صوفی خورشید عالم محمود سیدی - حافظ محمد یوسف سیدی

ناشر ————— سونی ٹریڈرز جھلوال

ملنے کا پتہ

- (۱) المعارف ، داتا گنج بخش روڈ — لاہور
- (۲) رضا پبلی کیشنز ، بین بازار ، داتا دربار — لاہور
- (۳) المنظر ہارڈ ویئر پشاور موٹر — اسلام آباد
- (۴) سونی ٹریڈرز ، نزد حبیب بینک چک نمبر ۸ - جھلوال شہر

اللہ جمیل بحیب الجمال

پیشکش

بکھنور

شہر یار جمال، پروردگار کمال ○ شیخ محمد وزیر نظامی دام حسنہ جمالہ

بمقرب

عید الفطر، ۱۴۰۳ھ ————— ۱۲۔ جولائی ۲۰۲۲ء

گر قبول افتد زہے عزت و شرف

منجانب: یزیم وزیر ————— تحصیل بھلوال ضلع سرگودھا

اوراقِ دل پہ چمن کے شکرکوں کے سُرخ چھوٹی
لایا ہوں نذرِ نعل بدخشاں تیرے لیے

عید مبارک

ہلالِ عید کنارِ افق سے ابھرا ہے
قبول ہو تمہیں اے میکشو، ہمارا سلام
سنو سنو کہ خمستاں میں برس رہتا
بلند بانگ ہے پیرِ مغاں کا تازہ پیام
ہزار شکر کہ ٹوٹی ہے مہرِ میخانہ
صلانے سرخوشی اے تشنگانِ ماہِ صیام
بیادِ خواجہ عشاق و مرشدِ زنداں
بنامِ حافظِ شیراز اور عمرِ خیام
پیو وہ آج کہ بنضِ تینر چھٹ جانے
سمجھ کے نہ سرِ مو کوئی حلال و حرام
سنو نہ آج کی شبِ جزسرو و کیفِ آور
کردنہ سجدے بجز لویانِ فتنہ خرام
نمازِ عید کا یوں اہتمام کر ساقی
کہ صف کشیدہ ہوں صوفی، صراحی پیشِ امام
شرابِ سرخ کے جلوے سے مثلِ رقصِ کلیم
کریں گے اہلِ نظر سجدہ درکوع و قیام
دعا کرو یہی زندہ کہ عمرِ یونہی کٹے
قدحِ بدست دبتے دربر و زمانہ بکام

غلام نظام الدین



میں سبک

قبول ہو

بخصور وزیر

بے شک وزیر صاحب مالِ کثیر ہے
لیکن خدا گواہ کہ دل کا فقیر ہے
اُس کو خیالِ خاطرِ احباب "ہے بہت
اُس کا دل گدازِ محبت پذیر ہے
نا کام خواہشوں کو سہارا اُسی کا ہے
بر باد حسرتوں کا وہی دستگیر ہے
اک بوریا نشین کے فیضِ نگاہ سے
اس پر عیاں مالِ سریرِ حریر ہے

معین نظامی



اداریہ

التَّجْمِيلُ بِحَسَبِ الْجَمَالِ



جمالِ ودیر ——— دوائے سخنِ حقایق کے سلسلہ عالیہ کی ایک اہم کڑی ہے۔

رفعِ اشتباہ۔

”وزیرِ بے نظیر نمبر“ کی فضیلت سے شرف اندوز ہونے والا مجلہ — جھلک — وزیرِ زلیوں کی محدود النظری کی جھلک تو ہو سکتا ہے، لیکن اسے وزیر کے جمالِ باکمال کی محض ادنیٰ سی جھلک بھی ہرگز ہرگز قرار نہیں دیا جاسکتا۔

ترا چنانکہ توئی کے توان نظر کردن
بقدر ہمتِ خود ہر کے گنہ ادراک

وضاحت:

وزیر ——— خدا کی شانستہ ترین تخلیقات کا ایک بدیع المنظر نمونہ ہے۔ ہر زمانے میں حُسنِ خود آرا، انسانی پیکروں سے اپنی جھلک دکھا دکھا کر مشاہدہ و خیال کی ازلی تشنگی کے لیے تسکین کا سامان فراہم کرتا رہا ہے۔

بیسویں صدی وزیر کی صدی ہے۔ بیسویں صدی کے رُبعِ آخر میں وزیر کے حوالے کے بغیر حُسن کی کوئی بھی بات محض مضحکہ خیز ہے، جیسے دعویٰ بغیر ثبوت کے اور ثبوت بغیر دلیل کے ہو! وزیر سے صرف نظر کرنا — جمالیات کی تاریخ سے، اس کا نہایت ہی زریں باب نوح لینے کے برابر ہے۔

کننے والوں نے وزیر پر ہمت کچھ کہا ہے۔ اس تمام بے شمار انبار میں سے، چند نمونے

عجلہ جھلک کی اشاعتِ ہذا میں دے دیے گئے ہیں۔ وزیرِ حسنِ بسط کا ایک جامع
الصفات اور جاذبِ القلوب منظر ہے۔ اس کے بارے میں جتنا کچھ بھی کہا گیا ہے یا آئندہ
کہا جائے گا۔۔۔۔۔ اس سب کے بارے میں ”بزمِ وزیر“ کی ایک ہی حتمی رائے ہے کہ
”بات تشنگی سے شروع کر کے، بالآخر رسائی تک ہی پہنچانی گئی ہے۔“

نہ و صفحہ غایتے دارد، نہ سعدی راسخ پامان
بیر تشنه مستقی و دریا، پمختان باقی

شکر:


جناب خان نیاز محمد خان کی سعی و اہتمام اور معین نظامی کا حسنِ انتظام ”جھلک“ کو معرضِ
اظہار میں لانے کا سبب ہیں۔

لہذا، ”بزمِ وزیر“ دونوں حضرات کی شکر گزار ہے۔

منجانب:

بزمِ وزیر —————
مُحَظَّم آباد

۱۲ جولائی، ۱۹۸۳ء + عید الفطر ۱۴۰۳ھ



۱۱
امامان ایران استوارند

کتبه خورشید عالم خورشید رقم

۱۴۰۳
مظفر شیرازی

اللہ الرحمن الرحیم

میں نے تم کو اپنا وارث بنا لیا ہے

اللہ اعلم بالصواب

پندرہ سو ۱۲۸۱ھ

میں نے تم کو اپنا وارث بنا لیا ہے

پندرہ سو ۱۲۸۱ھ میں
پندرہ سو ۱۲۸۱ھ میں

الوزیر

سیل کثرت میں سنبھلنے کا سفینہ تم ہو
 بامِ وحدت پہ جو لے جائے وہ زینہ تم ہو
 میرے خواجہ، مرے مولا، مرے مخدوم وزیر
 حُسنِ مُطابق کو سمجھنے کا قرینہ تم ہو
 خیر و خوبی میں نمایاں ہو تم اتنے کہ وزیر
 لائقِ مہتملِ سلطانِ مدینہ تم ہو
 کل یومِ ہوفی شان کا جلوہ تم سے
 کنت کنزاً میں چھپا اصلی خزینہ تم ہو
 وہ سکوں تم نے دیا مجھ کو، کہ میرے نزدیک
 حاصلِ معنی آیاتِ سیکینہ تم ہو
 جسم و جاں کی بھی حُبدائی ہے گوارا، لیکن
 ایک لمحہ بھی حُبداء مجھ سے کبھی نہ تم ہو
 نسبتِ حضرتِ محمودِ سدیدِی کے سبب
 سونی جتنے بھی ہیں اُن سب میں ننگینہ تم ہو
 اخترِ طالع کبھی یوں نہ موافق ٹھہرا
 کہ ہو گھر میرا، جہاں ماہِ شبینہ تم ہو

غلامِ نظامِ الدین

ارجاوی لاغری ۳۰۰
 ۲۰۱۹ء



چم چم چم چم چم انھیاں بریں پی کی دید کونینماں تریں
 برہا کا غم من کو کھائے
 ساون آیا، پی نہیں آئے
 من کاشیشہ ٹوٹ گیا ہے اپنا نصیبہ پھوٹ گیا ہے
 قسمت نے کیا دن میں دکھائے
 ساون آیا، پی نہیں آئے
 دل پر کاری چوٹ لگی ہے من میں غم کی جوت جگی ہے
 سینے پر سوز خم ہوں کھائے
 ساون آیا، پی نہیں آئے
 شجھ بن کیسے رین گزاریں بیت چلیں جو بن کی بہاریں
 ظالم فرقت من برمائے
 ساون آیا، پی نہیں آئے
 رسیا جو بن بھری جوانی پاس نہیں ہیں مورے جانی!
 ناگن سیجا دس دس کھائے
 ساون آیا، پی نہیں آئے
 چھتیاں موری دک دک جھنگیں انھیاں ورہ کرہیں پٹرہیں
 مست جوانی بیت جائے
 ساون آیا، پی نہیں آئے
 ابھرا سینہ رس گئی چھتیاں جو بن رس میں بس گئی چھتیاں
 بھری جوانی چھلک نہ جائے
 ساون آیا، پی نہیں آئے
 پی بن سب سنا رہے سونا من سونا گرا رہے سونا
 سونی نگری آن باؤ
 او مورے پیتم او

۱۵

فردوسِ رنگ و بو

عزیز ترینے . شیخ محمد وزیر سٹوڈنٹس . دام حسنہ وچالہ

ساقیان بیل وحبام شراب
 دے رہے ہیں صلائے بادۂ ناب
 تیرے عارض — پسید و سرخ گلاب
 ناصیہ — شیریں چاندنی کا جواب
 اس ترے حسن کا کہاں ہے جواب
 رشکِ خورشیدِ غیرتِ مہتاب
 فصلِ گل کی حسین شہزادی
 تجھ کو پہنا رہی ہے تاجِ گلاب!
 دستبردِ حنزاں سے ناہ ابہ
 رہے مأمون تیرا عہدِ شباب!
 حسن کو تیرے دے ہے ہیں خراج
 لکشاں ، آفتاب اور مہتاب
 تیری ہلکی سی مسکراہٹ پر
 ہے نچھاور تمام فصلِ گلاب
 خود ہی ساقی نے حبامِ وکلیا
 میں تو کھتا رہا شرابِ شراب!
 شاخ سے بھی کہیں ہے آرزو تریں
 تیرے ہاتھوں میں یہ شگفتہ گلاب
 تیری آمد سے زیرِ مرتد بھی!
 جی اٹھے گا برا دل بیتاب
 تیرے رستے کا ایک اک ذرہ
 بن گیا آفتابِ عالمتاب
 سنبلیں زلف — آیۂ توالیل
 چشمِ مخمور — گویا حبامِ شراب

ہے غنیمت یہ صحبتِ یاراں
 زلیست اپنی ہے اب تو پاہِ رکاب
 اس میں بدنامیوں کے دھتے ہیں
 نہ پڑھو میری زندگی کی کتاب
 پھول کی پتیاں ہیں ، تیرے لب
 عارضِ دلنواز رشکِ گلاب
 لالہ زاروں میں آگ لگ جائے
 وہ اٹھاوے اگر ذرا سی نقاب
 تیرے انفاسِ عطر پرور سے
 کھل گئے رُوح کے چین میں گلاب
 کسی پہلو نہیں ستارِ اسے
 دل ہمارا ہے یا کوئی سہماں
 شیشہ تو بہ چور چور ہوا
 یوں دیا منہ چھنے جامِ شراب
 کوئی محشر بپا کرے گا ضرور
 فتنہ انجیز! تیرا عہدِ شباب
 عارضِ لب سے ہیں ترے نام
 لعل و یا قوت ، یا سہمیں و گلاب
 کس نے زلفوں کے بیج کھولے ہیں
 آ رہی ہے کہ جسے بونے گلاب
 تو نہیں رو برو تو ہیں بے کیف
 یہ شراب و کباب ، چنگ و رباب
 تجھ کو سگسندان گھٹاؤں کی!
 ساقیا ایک اور جامِ شراب

آج محشر کس کی آمد ہے؟ دل کھلا جا رہا ہے مثلِ گلاب

الہجائے گفتگو

از خاکائے اصفیاء مختصر نظامی معترض

بگوئیوں سے بولو	دہن کو کھولو
مخمل میں رنگ گھولو	ریا بیایاں سے
گوہر سخن کے تولو	میزان میں زباں کی
معنی کے باب کھولو	حسن بیایاں سے کچھ تو
مجلس میں بیج بولو	کچھ تو سخنوری کے
کچھ تو زباں سے بولو	اے جان من خدا را

یہ خاموشی تہ ساری

اک تیغ ہے دودھاری



قافیہ اندیشم و دلدارِ من
گویدم مندیشر جز دیدارِ من

عزیزِ گرامی محسّد و زیر
شرافت مآب و لطافتِ پاہ
جمالِ شمالی ، کمالِ خصائل
صبح و یح و صبح و یح و یح
پراگندہ زلف و شکر خندہ لب
خوشا زلفِ مشکینِ درکن
فروغِ مہ و آفتابِ منیر
زاکتِ سرشرت و نفاستِ خمیر
نسب و لفریب و نسب و لپزیر
فقید المثل و عیشِ دیمِ النظر
درخشندہ سیما و روشن ضمیر
بہر حلقہ صد شکرِ دل ایبر

فنونِ محبت سے سرشار و بخبود
زمین و زمان و ناسامِ فقیر

بنیاد
شیخ محمد زریں
پیشروں کا شاہکارہ علامہ
دراذیب

تہنیت اعلیٰ العظمیٰ
۱۳۹۱ ہجری القمریہ
۲۱ نومبر ۱۹۷۱ء

حلقہ درگرم انگندہ دوست

نتیجہ فکر : پروفیسر فخر سلیم چودھری

پیش کردہ : غلام نظام الدین مورخہ : مغلہ راج ۱۹۵۲ء

جہاں تیرے جلووں کی تنویر دکھی وہاں سرنگوں ہم نے تقدیر دکھی
 اُدھورا تھا پنا جو برسوں سے اپنا لب جو اُسی کی ہے تعبیر دکھی
 تماشا تے حُسنِ ازل تھا سراسر شبِ با تیرے جو تصویر دکھی
 رگِ ننگ میں رُوح جو پھونک ڈالے دمِ عشق ہی میں فوہ تاثیر دکھی
 کسی نے وفاؤں کا اک شہر پایا جو گردن کبھی زیرِ شمشیر دکھی
 کہیں ہے علاج جنوں ننگِ آہن کہیں اُن کی زلفوں کی زنجیر دکھی

فخر میرا ایمان خواہ بہ تراشی

یہی اپنے آبا کی جاگیر دکھی

۱۹۵۲ء

پروفیسر چودھری

تہنیت

مناسبتِ جشنِ بیعت و خلافت

مؤرخہ : ۱۰ جمادی الاخریٰ ۱۳۹۳ھ محمدی ————— ۱۲ جولائی ۱۹۷۳ء، جمعرات ۱۲ بجے دن،

بمقام مولانا شریف



تیری نظروں کا جو شکار ہوئے	عاشقی میں وہ کامگار ہوئے
شوق میں ہم نے اپنے دل پر سے	تیرے غمزوں کے جتنے وار ہوئے
تیری آمد سے آج "جانِ منزل"	پھول گلشن کے پڑ بہار ہوئے
ہم تو اے میکشوا بجاتے جام	چشمِ ساقی سے بارہ خوار ہوئے
اُن کی آمد سے باغِ عالم کے	راستے رُکش بہار ہوئے
ہو گئے وہ حقیقتاً آزاد	جو اسیرِ کندیار ہوئے
اُن کی چوکٹ کو چومنے والے	بزمِ عالم کے تاجدار ہوئے
جو ندامت میں آنکھ سے نپکے	اشکِ وہ دُر شاہوار ہوئے
اُن کے انفاسِ عطر آگیاں سے	حرم و دیرِ مشکبار ہوئے
تیری مصل میں بیٹھنے والے	رہنمایانِ روزگار ہوئے

موسمِ گل کے آتے ہی غمور

سب گریبان تار تار ہوئے

بنظرِ عزیز: شیخ مستد وزیر سونی

زود آئینہ

عزیزترین : شیخ محمّد وزیر سوئی (دامِ حُسن و جلال)

پیشکش: غلام نظام الدین - بروز اتوار ۱۹ ستمبر ۱۹۷۳ء

دیکھ کر موسمِ شراب انجیز آج صوفی نے توڑ دی پر ہمیز
تیری آنکھوں میں قہس کرتی ہے مستی بادۂ سرور انجیز
فتنہ انجیز ہے جوانی بھی، سرِ قامتِ گر قیامت خیز
دیدہ و دل ہیں منتظر کب سے اے مے شہریار! زود آئینہ
تیز کرتا ہے میرا جوشِ جنوں تیری زلفوں کا سلسلہ نوخیز
میرے حق میں ہے گویا آبِ حیات تیرے ہاتھوں کا جامِ زود آئینہ
کون محشر حرام گزرا ہے؟ ہر طرف ہے صدائے رستاخیز

چھوڑ کر تیرے در کی دربانی !

لوں نہ ہم گز میں دولت پونہ



از: جتوئی خورشید عالم خورشید رقم صاحب المنفص بہ منظور سیدی نوجو پاکستان

53584

زود آمد شہزاد

عزیز ترین : شیخ محبت وزیر سولہ (دوام حسینی و جلالہ)

دیکھ کر موسم شراب انگیز
 لے کے خوشبو کسی کے گیو کی
 تیری آنکھوں میں قہر کرتی ہے
 کون فتنہ خرام گزرا ہے؟
 فتنہ انگیز ہے جوانی بھی
 تیرے قدموں کی دھول پر قرباں
 چاکد اماں ہیں پھول گلشن میں
 تیز کرتا ہے میرا جوش جنوں
 شہد گھلنے لگا سماعت میں
 مجھ کو بے تیغ کر گئے مقتول
 ساقی سیرم تن ہے جام کعب
 دست ساقی میں دیکھ کر مینا
 جام جم سے عزیز تر ہے مجھے
 ساقی ! اس گلبدن کی آپر
 منتظر کب سے دیدہ و دل ہیں
 ہو گیا چاک فرقہ پرہیز
 آرہی ہے ہوائے عنبر بہیز
 مستی بادۂ سرور انگیز
 ہر طرف ہے صدائے رستاخیز
 سر و قامت ہے گرقیامت خیز
 تاج فہر سفور ، دولت پرویز
 دیکھ کر اس کا عارض گل یز
 تیری زلفوں کا سلسلہ نوخیز
 ہو گئے آپ جب تکلم ریز
 چشم چالاک ، عنبرہ خوریز
 مطرب خوشنوا ہے زمزمہ ریز
 ساعنبر توبہ ہو گیا البریز
 ساغر بادۂ جنوں انگیز
 اور اک دورے گلاب آمیز
 اے مے شہریار زود آمدیز

مجھ کو آبِ حیات ہے مخمور
 اسکے ہاتھوں سے جام زہر آمیز

روز جمعہ ۲۸
 مضا المبارک ۱۳۸۵
 ۲۶ اکتوبر ۱۹۶۳ء
 (مستطاب)

پیشکش کردہ
 علام نظام الدین
 مروتو علی

بخدمتِ عالیہ
جناب وزیر

آؤ کہ آہ سرورِ مہربان
درو کے ماروں کو گوردواروں
میں سے

گھٹا کا ہے قلعہ
میں سے گھٹا اس گھٹے
غلامِ نظم نام اللہ

۲۲/۶/۱۹۸۲

عید مبارک ۱۴۰۲ھ

بِسْمِ اللّٰهِ الرَّحْمٰنِ الرَّحِیْمِ

گلِ سُرخ

عزیز ترین شیخ محترم و وزیر سوانی دامِ حُسنہ و جمالہ

کھل گیا جب طرۂ منبرِ شبنم کھل گئے ریحان و سنبل کے چمن
 اُف ! وہ تیری مرمریں بانوں کا لاج قسم ہے نازک کر کا بانگین
 آگئی جب یادِ چشم سے سندوش مت ہو کر رہ گئے ہیں جان و تن
 دے صراحی بھر کے ، ساغر پر نہ مال ہے بلا زوشی مری ٹوٹے بگن
 قامتِ رعنا کو تیرے دیکھ کر بھٹک گئے تعظیم کو سرودن
 عارض دیکھو کو دیتے ہیں سدا ج سنبل و ریحان و نسریں ، نسترن
 دیکھ کر تیری جہیں کا سیلِ نور منہ چھپا لیتی ہے سورج کی کرن
 ہم بھی ہیں اُمیدوارِ گفتگو اس طرف بھی ہو کبھی رُوئے سخن
 چھپ سکیں کب عشق کی چنگاریاں جل رہا ہے سوزِ دل سے پیرین
 ہو گیا جس راہ سے تیرا گزر کھل گئے نسوین و لالہ کے چمن

دے شرابِ ارغواں مستور کو

صدقتہ گلباریِ سلیمین

بیٹنک کی کڑوا ، غمِ نظام الدین

مؤرخ صاحبِ اہم و عزیز لائقِ شکر

گلِ سُرخ

عزیزترین شیخ محمّد وزیر سونے (دامِ حُسن و جمال)

افتتاحِ کلام

نقابِ زلفِ اٹھاؤ بڑا اندھیرا ہے چراغِ حسنِ حلاؤ بڑا اندھیرا ہے
بہارِ لالہ و گل سے چمن ہے شکِ فشاں، شرابِ نابِ پلاؤ بڑا اندھیرا ہے

آغا مہجد

دل کے پیسے ہیں لاکھ حسدِ ابی تیکھے چتون، نینِ شرابی
روکشِ بُستاں، غیرتِ بادہ چہرہ گلگوں، آنکھِ شرابی
تازہ گلابوں کو شدہ مائیں اس گُرد کے ہونٹ گلابی
میخانے کی جان ہے گویا ! اس موش کی آنکھ شرابی
توس قزح ہے اس کی جوانی شعلہ عریاں، رنگِ شہابی
لعلِ بدخشاں کو شدہ مائے اس کے لبوں کا رنگِ عنابی
اس کی زیارت حاصلِ ایماں میری تلاوت روتے کتابی
اک دن ہم کو لے ڈوبے گی شامِ دسحر کی یہ بے تابی
میرے لیے تو سیرابی ہے دشتِ جنوں میں یہ بے آبی
زنگس کے ساغر سے پنی کر جھوم رہے ہیں اس کے شرابی

عشق میں ہے محسوسِ مبارک !

دل کی تباہی اپنی خرابی



مورخہ ۱۲ دسمبر ۱۹۵۳ء

عظیم نظیر ام الدین

منجلی کتب خانہ
جناب مولانا نورسید بی بی

بمطابق عزیز

کلمہ: علامہ نظام الدین

بیچر فکرمذہب صوفی غور سیدی

شہر ماجال، پورنگارکماں، سلطان کجگلاہ، خداوند دل و نگاہ شیخ محمد زریسونی داماد ماجال

کفر کا شام، اللہ اللہ	زلف پریشاں، اللہ اللہ
گیسوتے پیچاں، اللہ اللہ	زکس شہلا، شاغر صہبا
لعل بخشاں، اللہ اللہ	سکب جواہر، غیرت انجم
ناوک مشکاں، اللہ اللہ	حلقہ گیسو روش سنبیل
کاکل پھیپاں، اللہ اللہ	چمشہرہ انور، ماہ منور
ریشک بہاراں، اللہ اللہ	عارض گلگوں کی شادابی
چشم نزالاں، اللہ اللہ	روتے مہشاک شیشہ طہی
حسن سراماں، اللہ اللہ	چال میں میخانے سے قصاں
سر وہبثاراں، اللہ اللہ	قامت رعنا سے شرمندہ
چاک گریشاں، اللہ اللہ	فصل بہاراں سے ایک اک گل
حاصل ایماں، اللہ اللہ	ایک جھلک مہتاب رخ کی
لٹ گیا ایماں، اللہ اللہ	تیری ایک ادا پر، اپنا
بخت پہ نازاں، اللہ اللہ	تجھ کو پا کر، میں ہوں اپنے
تخت سلیمان، اللہ اللہ	مجھ کو تیرے در کی گداہی،
اتنا احساں، اللہ اللہ	ان کی آمد میرے گھر میں

میں محسوس فقیہ کھیندہ

اور وہ سلطان، اللہ اللہ

۲۲ جلالی ۱۳۱۹ھ

۱۰۲۲ھ کی اولاد تریز

طے ہو چکیں شکتِ تنہا کی منزلیں
اب اسکے بعد گریہ بے احتیاء ہے

شہرِ یارِ جمال، پروردگارِ کمال، سلطانِ کجگاہ، خداوندِ اولیٰ، حبیبِ مکرّم، شہزادہٴ معظم

شیخ محمد وزیر سونی

مندل زخم نہ ہوں، اے نگہِ سرمہ نواز
طاقِ ابرو کی ہے محرابِ می جاتے سجود
تیز کرتے ہیں مے جو شش جنوں کی آتش
وحشتِ عشق لیے پھرتی ہے صحراؤں میں
ہم بھی اے پیرِ معانی، آپ کے ہیں لچھٹ نوس
چشمِ خونبار ہی سے اپنا کہیں گے قہقہہ
مجنوں لیلیٰ بنا اور لیلیٰ بنی ہے مجنوں
زیستِ بیزنگ سے گر عشق نہ تفیوض کرے
زخمہٴ چشم ہو احوٰلِ نواز شش بس دم،

اس طرف بھی کرم اے ترکِ جواں تیر انداز
رُوتے زیبائی کی زیارت ہے مری اہل نماز
رُوتے کلکوں پہ یہ پتھر ہے مہوئے گیسوتے دواز
دل آوار ہے خوں گشتِ تیغِ تنگ و تاز
ہم کداؤں پہ بھی ہو لطف و کرم بندہ نواز
زخمِ دل ہی کو بنا ننگے بس اُجڑے دم راز
مذہبِ عشق میں سچا جان ہیں سُمو و ایاز
چشمِ تر، دردِ جگر، قلبِ تپاں، سوز و گداز
خود بخود چھڑ گئے زخمِ دلِ رنجور کے ساز

دلِ سُمو رہی کیا، خونِ ہوا علم کا

چشمِ جہوقت ہوئی مست مے سرمہ نواز

چشمِ جہوقت ہوئی مست مے سرمہ نواز

چشمِ جہوقت ہوئی مست مے سرمہ نواز

برطرف مضموم و صلواتہ اوداع مسجد مجید

مستثبات ہو نال پرچی عمر بزمیہ مستقیم

خونے تے سائے خیر از قلم بظلمتِ محو شد

ظہیر کے برز و سماں اے سنا ہے تم

کتبہ: غور شہید مدنی ۱۹۵۹ء

فونکے وقت
 روزانہ سرگودھا

تہذیب و نظامِ عالم
 اور

دلا بسوز کہ سوز تو کار ہا بکند
 دعائے نیم شبی دفعِ صد بلا بکند



عشق میں ہے سوز مبارک
 دل کی تباہی اور خرابی

خاکپائے رنڈاں: محمود سدید لاہور

چشمانِ وزیر

سہ بچھڑیں ہیں تمہی مستی مستی کے خلاصے

یا قدرت و قدرت کے محقق دو مقالے

یا عالمِ بالا کے ہیں دو شاہدِ عادل

یا چوہرے اولیٰ کے مسترد و حوالے

تجھ کو تیری آنکھوں کی قسم سے سلجھن

بچھ کو بھی آنکھوں کے دیرپوں سے بلا لے

فتیہ: علامہ غلام احمد رازوی

ہدیہ شکر

حضرت صاحبزادہ غلام نظام الدین دہلوی کی لاہور تشریف آوری پر الہامی نذرِ خلوص و محبت
 بروز جمعرات ۱۶ نومبر ۱۹۶۲ء

ازل سے سر میں ہے سواری محبت کا
 کسی ولی سے نہیں کم تمہاری طرزِ حیات
 دل و نگاہ کی خوبناری تلوں سے خیر
 نفس نفس میں ہے تیرے گلاب کی خوشبو
 کہاں سرور ہی میں تیرا یک گلشن میں
 دکھانا آئینہ سوج کونے بہت اسماں
 بچے ہیں وہ دل آواز جان بہار
 ایسوں میں ہی زلفِ اومیت کا
 قیل میں میں تھے خیر شرافت کا
 خراج لیتی ہے مجھ سے تری محبت کا
 خمیر تیرا ہے باغِ جاناں کی نکلت کا
 مقابلہ جو کرے میرے حسنِ قامت کا
 بیان کرنا ہے مشکل جہاں کی طلعت کا
 میں منتظر ہوں تیرے مرگِ نزاکت کا

تمہارا ملنا ہے مخمور کے لیے معراج
 گھڑی صدیقی کی گریبانے دنِ قیامت کا

پیشکش
 سیدتی لائبریری

پیشکش
 سیدتی لائبریری

مختصر و زیور

دامِ حُسن و جمالہ

فقط اہل آس پہ چلتا رہا ہوں میں اب تک

کہ زندگی بے مری صرف کار ہو جاتے

ٹوٹے گھر میں مریے، اور تیرے قدموں پر

متاع جانِ گرامی نیشا رہو جاتے



بخشود ویر

دام حُسنه و جمالہ

تمام عمر ہے دل کی بازی میں مصروف

تمام عمر بالآخر ہمیں کو ہار ہوتی

ہزار بار محبت کو چھوڑنا چاہا

مگر کچھ ایسے کہ ہمت نہ ایک بار ہوتی




ان المد علی کل شیء قدیر

قرآن مجید

الحق تعالیٰ

کل شیء را درود

(وزیر ساز شخصیتوں کے سرخیل)



ایک نظر

وزیر — کس قدر خوش نصیب ہے کہ، اُس کے — پیر و مرشد شیخ مکرم، جناب صوفی خورشید عالم خورشید رقم مخمور سدیدی (مدظلہ) — نے، اپنے غیر مطبوعہ دیوانِ مسمیٰ بہ خمریات کی درج ذیل غزلیات میں، وزیر کے ظاہری جمالِ شمائل اور باطنی کمالِ خصائل کے بارے میں شایانِ شان اظہارِ خیال فرمایا ہے۔

ان غزلیات میں — رنگین تشبیہوں میں ڈوبے ہوئے وزیر کے سرِ پائی حوالے لفظوں کی جدولوں میں صوت و نغمہ کی جھنکار، مضمون پر استادانہ گرفت، بندش کی چستی، پُرگوئی و بدیہ آفرینی کے علاوہ — زورِ بیان، ترکیبوں کی ندرت و بداعت، انداز کی تازہ کاری و خیرہ سازی، لہجے کا والہانہ خروش اور داخلی سپردگی و وارفتگی کا وحدت الوجود کی طرف اُمنڈتا ہوا میلان — قابلِ دید و داد ہے۔

صوفی صاحب قبلہ اور وزیر — کے درمیان پیر و مرید کا دائمی رشتہ قائم ہے، جس کی بنیاد عقیدت پر استوار ہے۔ لیکن صوفی صاحب کے کلام کے آئینہ خانہ میں — صوفی صاحب اور وزیر — ایک ایسے کُدنی مقام پر نظر آتے ہیں، جہاں — فانی جسم کے تمام رشتے اور ظاہری مناسبتیں اور باہمی امتیازات مہج ہو کر رہ جاتے ہیں۔ ایک ایسے بلند اور روحانی مقام معراج میں، سہ طرف چھائی ہوئی تنویری فضا میں — صوفی صاحب سر تا پا ایک مشتاقِ الست کی چشمِ مشاہدہ بین اور وزیر کا جمال، حُسنِ مطلق سے مستنیر اور فروغ پذیر نظر آتا ہے۔ حاصلِ مشاہدہ و مطالعہ، صوفی صاحب کی مذکورہ غزلیات ہیں، جن میں — فنکارانہ مہارت کے علاوہ، تخلیقی بصیرت و بصارت بھی اور حُسن و صداقت بھی، خلوص و لطافت بھی ہے اور شوخی و شدت بھی، رنگینی و لطافت بھی ہے اور سب سے بڑھ کر، حواس کی تشفی کیلئے ایک وافر ذخیرہ لطف و لذت بھی!

غلام نظام الدین

مُبَارک باد

عزیز ترین وزیر کے بی اے پاس کرنے پر

ہو گئے پاس امتحان میں وزیر
خنجر ابروئے بُتاں میں وزیر
سرورِ زیبا میں ہے جمال اُن کا
نسترن میں، کلی کی خوشبو میں
چاندنی کی خنک صباحت میں
لالہ و گل کی موجِ نکمت میں
بوئے گل میں، بہارِ گلشن میں
روح میں ہیں جو میری جاں میں وزیر
ناوکِ چشمِ مہ و شاں میں وزیر
گل میں، غنچہ میں، گلستاں میں وزیر
نکمتِ فصلِ گلفشاں میں وزیر
انجمتاں میں کسکشاں میں وزیر
تابشِ رنگِ بوستاں میں وزیر
ساعتِ چشمِ میکشاں میں وزیر

ہے دُعائے فقیر اے محسُور

خُرم و شاد ہو جہاں میں وزیر

یومِ اگست ۱۹۷۲ء

۴۲: رازِ خجائے نبیؐ و شوقِ محسُور



صبحِ جمال

عزیز ترین شیخ محکمہ وزیر سوانی دام حسنہ و جلالہ

جانِ حیا و گوہر صد گنج شائگان
 رنگینیوں کا تازہ چمن، مستیوں کا ابر
 گہوارہ سرور، نشاط آفریں شراب
 دو آتشہ شرابِ پری کش، جمالِ رُو
 عنبر برشت، مشکِ ختن، مشکِ نترن
 عابد فریب، مرکزِ رنگینی بہشت
 ماہِ تمام، سیمبرو، آفتابِ حُسن،
 سیلابِ رنگ، جلوہٴ اہم، شگفتہٴ رُو
 عشرِ خرام، چُستِ قبا، غیرتِ کلاب
 سندانِ مُشک و موجِ عنبر ہیں سرسبز
 ظاہر ہیں تیرے گیسو و عارض سے دمدم
 آباد تیری مست نگاہوں سے میکدے
 پیکانِ نگہِ ناز کی برساتِ الحفیظ،
 کھلتے نہیں ہیں مٹول چمن میں تیرے بغیر
 دیوانوں میں بہت ہی میں نازک مزاج ہوں
 پہنائیں مجھ کو سیاہ گیسو کی بیڑیاں

تشبیہ اور کنایہ سے بلا ہے تیری ذات
 قاصر ہے تیرے وصف کے مخمور کی زباں

عطیہ

مخدوم و مکرم جناب مولانا عزیز شید عالم صاحب مجتہد مدنی مدظلہ

بموقع

کامیابی امتحان بی اے ۱۹۷۲ء

السلام اے سید خیر الوالی

(حضرت صوفی صاحب نے حج کے موقع پر، یہ طبعزاد درود و سلام،
روضہ اقدس کے سامنے پیش کیا)

السلام اے نورِ ذاتِ کبریا !	السلام اے صاحبِ صدق و صفا
السلام اے چارہ بے چارگان !	السلام اے سایہ بے سایگان
السلام اے مالکِ کون و مکان	السلام اے تاجدارِ کن فکان !
السلام اے تکیہ گاہ بے کساں	السلام اے رہنمائے گم رہاں !
السلام اے صادق الوعد الایمیں	السلام اے عرشِ اعلیٰ کے بلکیں
السلام اے تاجدارِ انبیا	السلام اے دلربائے اولیاء
السلام اے ہاشمی اُمّی نبی !	السلام اے خوگرِ بخشندگی !
السلام اے نازش پیغمبراں	السلام اے دلبرِ دلدادگان !
السلام اے منظرِ نورِ خدا	السلام اے سیدِ خیر الوالی
السلام اے صاحبِ خلقِ عظیم	السلام اے موجِ لطفِ عمیم !
السلام اے تکیہ گاہِ عاشقان	السلام اے کعبہٴ دلدادگان
السلام اے میحمانِ ذوالجلال	السلام اے بے نظیر و بے مثال
السلام اے صاحبِ شق القمر	السلام اے ہادی جن و بشر
السلام اے شافعِ روزِ جزا	السلام اے آئینہ حق نما
اے صریحِ زرخشاں تجھ کو سلام	نورِ چشمِ عاشقان تجھ کو سلام

السلام اے ابرہہ اے کالی گھٹا
 السلام اے روزہ ہائے مہ لقا
 مشکبارانِ مدینہ کو سلام
 تیرے غنچوں تیری کلیوں کو سلام
 السلام اے نازنینو السلام
 گنبدِ خضر کے مدہوشو سلام
 مینزبانو میہمانو سلام
 تیرے حسن اور تیری طلعت کو سلام
 شب کے تابندہ ستارو السلام
 السلام اے فرہ ہائے مشکبار
 السلام اے خارزارِ گلشن
 اے حرم کے طائر و تم کو سلام
 السلام اے روکشِ قندیلِ عرش
 اے ناپِ حرمِ تجھ کو سلام
 اے شمیمِ عطرزاتِ تجھ کو سلام
 خلد کے باغوں کی حوروں کو سلام
 گوہرستانِ حرم کو صد سلام
 حضرت عثمان کی جاتجھ کو سلام
 ہو سلامِ بندگانہ آپ پر
 نجشہ کیے افتخارِ مرسلان
 بر محمد مصطفیٰ خیر الانام

السلام اے شہرِ بطحا کی ہوا
 السلام اے لیل ہائے نورِ زرا
 کوہسارانِ مدینہ کو سلام
 اے مدینہ تیری گلیوں کو سلام
 اے مدینہ کے مکینو السلام
 اے مدینہ کے عباپوشو سلام
 اے حرم کے پاسبانو سلام
 اے حرم تیری عظمت کو سلام
 اے مدینے کی بہسارو السلام
 السلام اے گلستانِ پربہار
 السلام اے ریگزارِ گلشن
 اک مسافر کا ہو روز و شب مدام
 السلام اے مسجدِ نبوی کے فرش
 اے خنک آبِ حرمِ تجھ کو سلام
 اے مدینے کی فضا تجھ کو سلام
 اے مدینے کی کھجوروں کو سلام
 سنگریزانِ حرم کو صد سلام
 اے بقیعِ خلدزاتِ تجھ کو سلام
 حضرت بو بکر اور حضرت عمرؓ
 جو ہوئیں تسلیم ہیں کوتاہیاں
 عمد صلوة و صد درود و صد سلام

حضرت صوفی محمود سدید

صاحبزادہ غلام نظام الدین صاحب کالکھا ہوا یہ مضمون —
خانقاہِ معظمیہ معظم آباد کے صد سالہ عہدِ روحانیت کی تاریخی دستاویز
ہوالمعظم — میں اشاعت پذیر ہو چکا ہے۔

مُعین نظامی (مدیر جھلک)

صوفی خورشید عالم خورشید رقم محمود سدید، کپور تھلہ میں ۲۱ صفر ۱۳۳۷ھ کو پیدا ہوئے۔ آپ ہاشمی النسب ہیں۔ آپ کے اجداد میں حضرت یوسف بہت بڑے دلی اللہ گزرے ہیں۔ اس لیے یوسفی بھی کہلاتے ہیں۔ آپ کے والد بزرگوار مہاراجہ کپور تھلہ کے دربار کے شاہی کاتب تھے۔ آپ نے بھی فنِ کتابت سیکھا اور اس میں خاص طور سے پر دینی نستعلیق میں بہت نام آور ہوئے۔

صوفی صاحب اپنے عالم شباب میں بہت خوش قامت۔ خوش اندام، اور خوش جمال و خوش خصال تھے۔ ان کی ابتدائی جوانی کپور تھلہ میں گزری۔ اس دورِ جذبہ خود فراموشی کی رنگینیاں اور دلچسپیاں آہستہ آہستہ سلگ رہی تھیں کہ — ناگاہ تقسیم ملک کا ہنگامہ برپا ہو گیا۔ ہندو اور سکھ بلوایٹوں نے مسلمان تارکینِ وطن کے قافلوں پر حملے کیے۔ مال و اسباب لوٹا، مزاحمت کرتے واوں کاکشت و خون ہوا۔ عورتوں کی آبروریزی ہوئی۔ بھوکے ننگے اور لٹے پٹے مہاجرین صرف کلمہ طیبہ کا زادِ راہ لے کر بے سروسامانی اور بے بسی کی دردناک تصویر بننے پاکستان میں وارد ہوئے۔

صوفی صاحب نے یہ خونچکاں مناظر بچشم خود دیکھے تھے۔ پاک باطن اور پاک ضمیر پہلے ہی تھے۔ انسانی تباہی کے دلہوز مناظر دیکھ کر دنیا کی بے ثباتی اور زندگی کی فنا پذیری پر آپ کا یقین اور بھی پختہ ہو گیا۔ چنانچہ آپ کے خیالات میں فوری انقلاب آیا اور آپ تصوف کی طرف شدت سے مائل ہوئے۔ شاعری آپ بچپن ہی سے کرتے تھے اور ایک واسطے سے امیر میانی کے شاگرد تھے۔ طبیعت زوروں پر تھی اور ذہن رسا اور فطرت بلند تھی۔ لہذا شاعری میں آپ نے تصوف کو موضوع بنایا۔

کپور تھلوی دور کی شاعری میں آپ نے جوانی کے ایلیلے نغمے گائے ہیں لیکن ہجرت کے بعد والی شاعری میں اول سے آخر تک تصوف کے بلند پایہ مضامین کا غلبہ ہے۔ فکر و خیال جب تصوف ہی کا حصہ بن کر رہ گئے تو اعمال و افعال میں بھی تصوف کا رنگ چھا گیا۔ لاہور کے صوفیائے کرام سے آپ نے ملاقاتیں کیں، جس سے فقر و سلوک کی طرف میلان اور قوی ہو گیا۔ مشہور خطاط حافظ محمد یوسف سدید می آپ کے خاص دوست تھے۔ ان کی معرفت معظم آباد (مردانہ شریف) حاضر ہو کر ۱۹۵۵ء میں خواجہ غلام سدید الدین صاحب سے بیعت ہوئے۔ تزکیہ باطن پہلے ہی ہو چکا تھا۔ ہمت بلند اور طبیعت ارجمند رکھتے ہوئے لہذا بہت تھوڑے عرصے میں یعنی ۵۱۳۸۰ ۱۹۶۰ء میں آپ خلافت مشائخ سے سرفراز ہوئے۔ آپ نے آگے سلسلہ بیعت کو مفقود الخیر رکھنے کی کوشش کی، تاہم خوشبو پھیل ہی جایا کرتی ہے، چند افراد نے آپ کو بہت زیادہ مجبور کر کے آپ سے رشتہ بیعت قائم کرا ہی لیا ہے۔ تاہم آپ حد سے زیادہ گنہامی پسند ہیں اور حتی الوسع کسی کو مرید نہیں بناتے۔

۱۹۵۸ء سے میں نے آپ سے شعر میں اصلاح یعنی شروع کی۔ آپ کے حسن اخلاق کا معجزہ ہے کہ آپ نے ہمت نہیں ہاری اور غیر معمولی محنت سے میری تربیت کی۔ علم عروض میں نے پڑھا نہ تھا، وزن کا تجربہ نہ تھا۔ ایک مصرعہ چھوٹا اور ایک بڑا ہوتا

عقا، فکر و خیال اور لفظ و معنی میں کوئی ربط و اتحاد نہ ہوتا تھا۔ لیکن آپ نے بلند حوصلہ دکھایا اور میری سب نالائقیوں کے باوجود آپ مجھے برابر اصلاح دیتے رہے۔ آپ کی اس کریا نہ روش سے خدا پر میرا اعتقاد اور بھی بڑھ گیا کہ اسناد اتنی مہربانی کرتا ہے اور ہر غلطی کو غایتِ شفقت سے نظر انداز کرتا ہے اور میری اصلاح و ترقی کے لئے ہر ممکن کوشش کرتا ہے تو خدا کتنا کریم اور کار ساز ہوگا!

خیر صوفی صاحب کی کوشش بار آور ہوئی اور میں نے دو چار شعر موزوں کر ہی لیے اس کے بعد، جب بھی میں نے صوفی صاحب سے امداد طلب کی، انہوں نے بڑی رغبت اور خوشدلی سے میری دستگیری کی اور کبھی احسان نہیں جتلیا۔

قیامِ پاکستان کے بعد لاہور میں قیام پذیر ہو کر صوفی صاحب نے بہت زیادہ محنت کی۔ آپ نے عام طور سے اخبارات میں بطور کاتبِ سرورس کی ہے۔ کتابت ایک محنت طلب پیشہ ہے۔ رات کو جاگ جاگ کر باریک قلم سے خبریں لکھنا اور صبح بمشکل دو گھنٹے کی نیند کرنا اور پھر بیٹھا کتاباں اندرون لوہاری دروازہ پر جا کر کتابت کا پرائیویٹ کام کرنا۔ گزشتہ بیس برس سے صوفی صاحب کا ایک پختہ معمول ہے۔ بیس برس سے تو میں دیکھ رہا ہوں، ویسے، ۴۴ سے یہی حال ہے۔ پھر عبادت و ریاضت، مہانداری اور سماجی تعلقات نبھانا، یہ امور بھی ساتھ ہی ساتھ خوش اسلوبی سے انجام دے رہے ہیں۔ تین صاحبزادے ہیں اور تینوں کی تعلیم، روزگار اور شادی کے فرائض سے سبکدوش ہو چکے ہیں۔ کریم پارک میں مکان اپنا تعمیر کر لیا ہے۔

مقامِ حیرت ہے کہ — صوفی صاحب نے جسم اور روح، دین اور دنیا، دونوں قسم کے تقاضے پوری دیانت سے پورے کر دیے ہیں اور کوئی پہلو تشنہ تکمیل نہیں چھوڑا۔ آپ کی زندگی اور آپ کی محنت و مشقت دیکھ کر تعجب ہوتا ہے کہ زندگی کا کارخانہ چلانے کے لیے حواس و مدارکات اور شعور و وجدان کی تمام قوتیں آپ نے کھپا ڈالیں۔ تب جا کر

مقام ارفع وارجمند آپ نے پیدا کیا۔ صوفی صاحب کی گزشتہ محنت شمار کی جانے تو ان کی ہمت اور ان کے حوصلے کی داد دینی پڑتی ہے، پھر اس پر طرہ یہ کہ تکان ان کے اعصاب پر سوار دکھائی نہیں دیتی۔ محنت میں اب بھی انہیں راحت ملتی ہے، اسی وجہ سے ان کی صحت بھی قابل رشک ہے۔

صوفی صاحب کے مزاج میں برداشت اور تحمل کا عنصر بہت نمایاں ہے۔ محنت و مشقت انسان کو چڑچڑا اور اخلاق و عادات کو کسی قدر درشت اور بے لحاظ بنا دیتی ہے، لیکن صوفی صاحب کا معاملہ اس کے برعکس ہے۔ شب بیداریوں اور ذکر و مناجات نے ان کے اندر رقت پیدا کر دی ہے۔ وہ کسی کا دکھ درد دیکھ کر بے چین ہو جاتے ہیں، اور اپنا ہر نقصان برداشت کر کے بھی دوسرے کو نائدہ پہنچانے کے درپے رہتے ہیں۔ خدا کی رحمتِ عام کی طرح، صوفی صاحب کی شفقت بھی بلا عذر و بے سبب ہر مستحق کی غیر متنازعہ فیہ میراث ہے۔ دوسروں کی دجوئی اور دلداری کو وہ اصل عبادت سمجھتے ہیں۔ تصوف کی رو سے وہ شدید قسم کے ہمہ اوستی ہیں۔ لہذا آدم اور تو قیر بشر کے ساتھ ساتھ، حیات و کائنات کے جملہ اعیان و مظاہر سے عقیدت مندانہ وابستگی رکھتے ہیں۔

آپ کی زیارت کے لئے ایک دفعہ میں بیٹھک کاتبان چلا گیا۔ صورت مبارک سے پتہ چلتا تھا کہ گریہ و زاری سے ابھی ابھی خاموش ہوئے ہیں۔ آواز بھرائی ہوئی تھی، ظاہر و باطن سے مضطرب الحال نظر آتے تھے۔ معاملہ دراصل یہ تھا کہ بیٹھک میں مزدور سفیدی کر رہا تھا۔ ایک چڑھی اور چڑا — جوڑاواں چھت میں رہتا تھا۔ چھت کی صفائی کے دوران ان کا گھونسا بھی صاف ہو گیا تھا۔ بس یہی خیال صوفی صاحب کو کھائے جا رہا تھا۔ اس جوڑے کو خانماں خراب دیکھ کر صوفی صاحب نے اتنا درد محسوس کیا جیسے خود ان کو بے گھر کر دیا گیا، شاگردوں سے آپ نے علیحدگی میں کچھ کہا۔

میرے بیٹے بیٹھے ایک شاگرد بازار سے لہے کی سلیٹ اور میٹھی لایا۔ سلیٹ کو چھت

کی کڑیوں کے ساتھ جوڑ کر خانہ بنایا گیا، جس میں چند تنکے اور کاغذ کے پُرز سے رکھ کر نیا گھونسلہ چنا گیا۔ کچھ دیر بعد، چڑی چڑا اس گھونسلے میں آکر خوشی سے چھپانے لگے۔ بس اب صوفی صاحب کا دل باغ باغ ہو گیا۔ دوسروں کی محرومیوں پر اس قدر دروا احساس کا اظہار واقعی کسی طرح عبادت سے کم نہیں۔

صاحبزادہ محمد رفیع الدین صاحب اور راقم الحروف، ہم دونوں بھائی لاہور یونیورسٹی میں پڑھتے تھے۔ رہائش حافظ یوسف صاحب کے پاس تھی۔ صوفی صاحب ہر اتوار ملنے آیا کرتے تھے اور آپ کا یہ معمول کبھی خراب نہ ہوا۔ ایک بار تشریف لائے تو کھانے کا وقت تھا، آپ کو بھی ساتھ شریک کیا گیا، چھج سے پلیٹ میں وہی ڈال رہے تھے کہ اس دوران رفیع الدین صاحب نے صرف اتنا کہا کہ گئے زمانے میں صوفیائے کرام رہٹ کی آواز پر گریہ کرتے تھے۔

بر آوازِ دولابِ گریہ فقیر

کسانیکہ بزوان پرستی کنند
بر آوازِ دولابِ مستی کنند
بس اتنا کہنا تھا کہ صوفی صاحب کے آنسو برسے لگے، ہم دونوں بھائی مبہوت ہو گئے
وہی والی پلیٹ میں عین وہی کے اوپر آپ کے گرم گرم آنسو گر رہے تھے۔ تا دیر یہی کیفیت
رہی۔

آپ کی رقت کی یہ کیفیت ہے کہ۔۔۔ جب اپنے شیخِ طریقت سے ملتے
ہیں تو بے خود ہو جاتے ہیں، غلبہٴ شور و مستی میں، آنسوؤں سے رومال یا آستین تر ہو جاتے
ہیں، سینہ بھٹی کی طرح گرم ہو جاتا ہے، کافی دیر بعد، طبیعت بحال ہوتی ہے۔ حضرت شیخ
کے ساتھ آپ کی ملاقات کا عالم دیدنی ہوتا ہے۔ لاہور واپس جانے کے لیے آپ حضرت
شیخ سے یوں رخصت ہوتے ہیں جیسے جسم و جان میں تفریق ہو رہی ہو۔

مانسہرہ میں حضرت شیخِ قیام پذیر تھے۔ صوفی صاحب اور حافظ یوسف صاحب

ملنے آئے۔ حضرت نے صوفی صاحب کو دیکھ کر راقم الحروف سے خطاب کرتے ہوئے فرمایا آج کتنا ہماری منڈیر پر سویرے سویرے چلا چلا کر بتائے جا رہا تھا کہ — کوئی آنے والا ہے۔ بس اتنا سنا تھا کہ صوفی صاحب کی حالت غیر ہو گئی، ابھی آپ سے ملنے نہ پائے تھے کہ رو رو کر غش کر گئے، چند راہ گیر بھی اس وقت ازراہ ہمدردی موقع پر پہنچ گئے۔ کافی دیر بعد طبیعت سنبھلی تو پھر قدموس ہوئے اور پھر وہی حالت ہو گئی اور پھر دیر تک آپ کی بیہوشی مسئلہ بنی رہی۔

ایک مرتبہ آپ اپنے شیخ طریقت کے ہمراہ انارکلی سے گزر رہے تھے۔ سامنے بوٹوں کی دکان تھی — واحد شو سٹور — جس کے بورڈ پر، لفظ شو پر پیش درج نہیں تھا۔ حضرت شیخ نے صوفی صاحب سے خطاب کرتے ہوئے فرمایا — صوفی صاحب! بھلا دیکھیں تو سہی وہ سامنے کیا لکھا ہوا ہے؟ غالباً ”واحد شو“ لکھا ہوا ہے! حضرت نے شو کو عمداً فتح سے پڑھا، جس سے صوفی صاحب کے اندر جذبہ اشتیاق بھرک اٹھا، مزاج مبارک میں شوریدگی کا غلبہ ہو گیا، دل کی دھڑکنیں تیز ہو گئیں، سانس اکھڑ گیا جسم پر لرزہ طاری ہو گیا اور آنکھیں ندی کی طرح بہنے لگیں، انارکلی کا بھرا بازار اور صوفی صاحب کا یہ عالم شوق!

تأثیر برق حسن، جوان کے سخن میں تھی

اک لرزش سختی مرے سائے بدن میں تھی

راقم الحروف اور چند اور ساتھی اس وقت ہمراہ تھے۔ ہم نے صوفی صاحب کو تمام لیا اور مشکل بازار عبور کرایا، پھر ایک چائے خانے میں جا بٹھایا۔ بات ختم ہو گئی، احباب چائے پینے لگے، حضرت کے فرمائے ہوئے الفاظ پر وہ سماعت پر ابھر کر محو ہو چکے تھے لیکن صوفی صاحب تا دیر عالم بیخودی میں ترپتے رہے،

مطربان رفتند صوفی در سماع

عشق را آغاز ہست انجام نیست

صوفی صاحب حد درجہ صلح کل ہیں، وعدے کے پابند مستقل مزاج ہیں طبیعت میں تواضع اور انکسار بہت زیادہ ہے۔ پیر خانے کی خدمت بڑے شوق سے کرتے ہیں۔ حالات آپ کی طبیعت کے مطابق ہوں تو زیادہ خوش نہیں ہوتے اور اگر خدا نخواستہ خلاف طبع ہوں تو پریشان نہ خود ہوتے ہیں اور نہ ہی لے صبری سے داویلا مچا کر دوسروں کو پریشان کرتے ہیں۔ اولاد کے مستقبل کے بارے میں کبھی متفکر نہیں ہوتے۔ مکمل طور پر راضی برضا ہیں۔

شاعری میں زیادہ تر غزل کہتے ہیں — ایسی غزل جس میں عشق و مستی اور عارفانہ و حکیمانہ رموز و نکات کا سماع ملتا ہے۔ کہیں کہیں لمبیاتی محبت اور رنگ و بو سے لبریز حسی تشبیہیں ان کے کلام میں رومانی چکا چوند دکھا رہی ہیں جس سے انسانی ذہن تک مسرت اور حظ کافر اوں ابلاغ ہوتا ہے۔

نمونہ کلام:

جو میکدے میں ترے زندگی گزار چلے

وہ بادہ نوش رہ عاقبت سوار چلے

کافی ہیں میری آنکھیں برسنے کے واسطے

اے یاد لو! برستے ہو تم روز کس لیے

ذکرِ جاناں میں جو گزر جائیں وہی لمحے ہیں حاصلِ اوقات

وہی ہے حاصلِ عمرِ رواں حقیقت میں

جو زیرِ سایہ دیوارِ یار گزری ہے

تمام رات کیا میں نے انتظار اُن کا
تمام رات سرِ ہگزار گزری ہے

اب نہیں کوئی آرزو باقی
اب تو دل میں ہے تو ہی تو باقی
جو کیا تھا است کے دن سے
آج تک ہے وہی و صنوبر باقی

اس میں بدنامیوں کے دھتے ہیں نہ پڑھو میری زندگی کی کتاب

عشق میں ہے مخمور مبارک
دل کی تباہی، اپنی خرابی

تجھے ہے ایک قلندر کی چشمِ مست سے فیض
یونہی نہیں تری مخمور طبعِ رندانہ

ہے کوئی محوِ تغافل بنا زِ محبوبی !
کسی کی آنکھ سے ہر دمِ رواں دل کا لہو

سنا ہے آج وہ مخمور اس رستے سے گزریں گے
ہر اک ذرے پہ فرسشِ دیدہ و جاں کر رہا ہوں میں

کٹی ہے محنور میکشوں میں یہ وقتِ آخر ہے زندگی کا
اسے بھی اس انجمن میں جا کر، شہیدِ چنگ درباب کر دے

حضورِ ساقی رعنا یہ التماس کرو
کہ فضلِ گل میں نہ ہو بند بابِ مینا نہ

جو ہمارے حلیب ہوتے ہیں ان کے غمزے عجیب ہوتے ہیں
تیری محفل میں بیٹھنے والے کس قدر خوش نصیب ہوتے ہیں
تیز ہوتی ہیں دھڑکنیں دل کی جب وہ میرے قریب ہوتے ہیں
سے رہے ہیں مریضِ غم کو دوا کتنے ناداں طلیب ہوتے ہیں

آئے ہوں گے وہ سیرِ گلشن کو
پیرِ گل کا تار مار ہے آج

یوں تری کا کلوں کے ہیں سائے جس طرح کوئی سانپ بل کھائے
آج پھر زلفِ عنبریں کھو لو آج پھر نیلیوں گھٹا چھائے
میری توبہ کو توڑنے کے لیے بے سبب جامِ دنیشتہ ٹکرائے
سجدہ شکر کر تُو اے مستور
جان سے خانہ تیرے گھر آئے

ہم ازل ہی سے پاکِ دامان ہیں
 اے عزیزو! فضول منکرِ فر

دوش پر زُلفِ پریشاں تننا یا ہو
 سر بسرِ حشرِ کاسماں تننا یا ہو
 آتشیں ہونٹوں کی ہلکی سی گلابی رنگست
 غیرتِ لعلِ بدخشاں تننا یا ہو
 کھول میخانے کا در ساقی دیوانہ نواز
 آگئی فصلِ بہاراں تننا یا ہو
 یوں ترے عشق میں سرمست ہوئے دیوانے
 سر بازار ہیں رقصاں تننا یا ہو
 جوشِ وحشت میں چمے دشت کو یوں دیوانے
 چاکِ دل پاک گریباں تننا یا ہو
 فصلِ گل، صحنِ چمن، موجِ صبا اے ساقی
 بھر کے دے جامِ زرافشاں تننا یا ہو

بڑے خلوص سے ہم نے فریب کھائے ہیں
 بڑے وثوق سے دنیا پہ اعتبار کیا


دلِ مایوس میں امید کی ضنود
 سُرُخِ پیراہن و گلگون عارض
 دُور آوازِ دراہو جیسے
 آگ میں پھول کھلا ہو جیسے

اب ہم اس دور میں ہیں لے مخمور
ٹٹماتا سا دیا ہو جیسے ،

تیری درگاہ کے فقیروں کا ذکر ہوتا ہے تاجداروں میں

سرخی خونِ دل سے تیرے حضور
لکھ کے لایا ہوں چند افسانے
حضرت صوفی صاحب کے لئے راقم الحروف نے یہ قطعہ کہا ہے :

تُو آن دُر دانه ربحرِ مُعانی
ز ثابت خیرِ مہرِ آسمانی
چگویم دیگرت ؛ گر این بگویم
عدیلِ حافظ و نصیبِ ام ثانی



محمور سے

(غلام نظام الدین)

اپنے ذہن پر زور دے کر، تصوّر میں ارتکاز پیدا کریں۔ ہزار سال ماضی کی طرف ایک جست لیں۔ پھر آنکھوں کے سامنے فردوسی کی بنائی ہوئی خیالی تصویر لے آئیں۔ تصویر کیا ہے؟

ایک مضبوط و توانا جسم ہے، ہاتھی کی طرح بارعب اور بھاری بھرکم، جس میں نہایت پاکیزہ جان موجیں مار رہی ہے، جو دم جبریل کی طرح لطیف و اظہر اور اسرارِ قدس کی خزانہ دار ہے۔ جھوم جھوم کر برسے والی گھنگھور گھٹا کی طرح اس کی ہتھیلی جو دوسخا کے جواہر لٹاتی ہے اور اُس کے پیکر کے اندر جھانکیں تو اس کا فیاض قلب داد و دہش میں دریائے نیل کی طرح جوش میں آ کر ٹھاٹھ مارتا ہے۔

فردوسی کی پیکر تراشی یا کردار نگاری سے مرتب ہونے والی تصویر کا نام پوچھا جائے تو آپ جھٹ سے محمود غزنوی کا نام لے دیں گے اور شاید خود کلامی کے زور سے یہ شعر بھی آپ کے کالوں میں گونجنے لگے۔

بہ تن زندہ نیل و بہ جان جبرئیل بہ کف ابرہمن، بہ دل رود نیل
تھوڑا سا تصرف کر کے، اگر اس شعر کو یوں پڑھ لیا جائے:

بہ تن بس جمیل و بہ جان جبرئیل بہ کف ابرہمن، بہ دل رود نیل
تو آپ یقین کریں کہ جناب صوفی محمور سیدی کی صحیح تصویر اب آپ کی نگاہوں میں ہے۔



فردوسی نے اپنے ممدوح کے جسم و جان اور دست و دل کا ذکر کر کے،

اس کی شخصیت کے ظاہر و باطن ہر دو پہلوؤں کا کرداری مطالعہ پیش کیا ہے۔
صوفی صاحب کی سیرت میں بھی یہی چاروں جہتیں ————— اتفاقاً، فردوسی
ہی کی بیان کردہ ترتیب کے مطابق نظر آتی ہیں۔



دورِ شباب

صوفی صاحب اپنے عہدِ شباب میں چندے آفتاب چندے ماہتاب تھے۔
قامت کی موزونی، رنگت کا نکھار، اندام کی خوش اسلوبی، اعضا کی خوش وضعی،
گفتار و رفتار میں کشش و دلگیری، آنکھوں میں خمار کی گھٹا چھائی ہوئی، کالی کالی
لابنی لابنی زلفیں، چال ڈھال میں موج صبا کی سبک روی و سبک روحی —
غرض کہ ان دنوں صوفی صاحب ایک چلتے پھرتے جادو تھے یا پھر قیامت کے سیر!
گرمائی چاندنی راتوں کو جب صوفی صاحب کو ٹھٹھے کی چھت پر سوتے تو
صبح آپ کے بستر پر چنبیلی اور چمپا کی کلیاں پڑی ملتی تھیں جو ————— اڑوس
پڑوس کی حسینائیں اپنے اپنے بام سے جناب پر مٹھیاں بھر بھر کر پھینکا کرتی تھیں۔
صوفی صاحب کی طرف سے جب اس چھپر چھپار کا کوئی ردِ عمل نہ ہوا تو ان نازنینوں
نے برنی کی ڈلیاں پھینکنا شروع کیں۔ دونوں صورتوں میں خیال کے تلازمے ملائے
جائیں تو الھڑ جو انیوں کی مہکتی چمکتی اور سلگتی دہکتی امنگوں کی سلسلہ دار و روتداد
سامنے آجاتی ہے اور ساتھ ہی ساتھ صوفی صاحب کی مقبولیت اور جذب و تسخیر
کا اندازہ بھی ہو جاتا ہے۔ یہ تو خیر صوفی صاحب تھے جو اس حرکت پر بھی ضبط
میں رہے، ورنہ کوئی اور ہوتا تو ظاہر ہے انجام بخیر ہی ہوتا! یہاں سودا کا شعر

کیا لطف دے رہا ہے :

گل پھینکے ہیں اوروں کی طرف بلکہ شمر بھی

اسے خانہ برانداز چمن کچھ تو ادھر بھی

صوفی صاحب کو پہلی بار میں نے ۱۹۵۵ء میں دیکھا تھا۔ اس وقت جناب کی نظر سے زمانے کے حادثات و سانحات کے ریٹے گزر چکے تھے۔ تیز ہوا اور تنہا پھول کی طرح، اس وقت جناب الم واندوہ کے جھکڑوں میں بھی حسن خدا داد کا ایک طرفہ پیکر تھے۔ جناب کی آنکھ میں اس وقت بھی طلسم کاری کی فضا، کہانی کی سی ادا اور ساحرانہ کشش کی حالت و کیفیت بہ تمام و کمال موجود تھی اور صاف معلوم ہوتا تھا کہ اس آنکھ سے وابستہ کتنی بہت سی حکایتیں ہوں گی۔

مشہور نقشبندی بزرگ مرزا منظر جانجاناں کی خوبصورتی کی طرح، صوفی صاحب کی جوانی بھی حسن و جمال کا ایک عہد زریں تھی۔ فرق صرف اتنا ہے کہ مرزا منظر دو اڑھائی صدی کی زمانی قدامت رکھنے کی وجہ سے ظاہر ہے شہرت بھی اتنی ہی پرانی رکھتے ہیں۔ پھر حسن اتفاق سے انہیں کئی اچھے اچھے صاحب تذکرہ و تالیف بھی مل گئے تھے، جنہوں نے مرزا صاحب کے حسن کو اپنے حسن بیان سے اور بھی چار چاند لگا دیے تھے۔ مرزا صاحب کی شہرت سے زیب داستان کا عنصر خارج کر دیا جائے تو سامنے ہمارے صوفی صاحب ہی رہ جائیں گے۔ میں یہاں حق استادی ادا نہیں کر رہا اور نہ ہی منقبت خوانی اور مدلل مدائح بلکہ حقیقت نگاری کے تقاضے نبھار رہا ہوں :

ہر کہ عیلم کند از عشق و ملامت گوید

تا ندیدست ترا بر منش انکارے ہست

روحانی ارتقا

حافظ محمد یوسف سعیدی کے ساتھ ۱۹۵۵ء میں، خانقاہِ معظمیہ میں داخل سلسلہ چشت ہوئے۔ ۱۹۶۰ء میں خلافتِ مشائخ سے مشرف ہوئے۔

صوفی صاحب نے اولیاء کے گھرانے میں جنم لیا۔ پاکِ دل، پاکِ طہنیت اور پاکباز مادر زاد تھے۔ صغائر و کبائر سے ہمیشہ مجتنب رہے۔ ایک لبنانی دانشور کے بقول: "عناصر کا طوفانی غلبہ بڑے پیڑوں کو تو منہدم کر سکتا ہے لیکن ننھے بیجوں سے ان کی صلاحیت کبھی چھین نہیں سکتا۔"

پہاڑوں پر اکثر دیکھا گیا ہے کہ شدید برف باری کے دوران بڑے بڑے تناور درخت جڑوں سے کٹ کر، چٹانوں سے ٹکرا کر پاش پاش ہو گئے اور اوران کے ریزے بھی ادھر ادھر آوارہ پھرتے رہے، جب کہ وہی برف ننھے بیجوں کو آئندہ موسم تک حفاظت فراہم کر رہی ہے۔ برف جو نہی پگھلی، بیجوں کے اکھوے چھوٹے اور دیکھتے ہی دیکھتے ان سے کوئپلیس نکلنے لگیں۔

ہمارے صوفی صاحب کا بھی کچھ ایسا ہی حال ہے۔ تقسیم ملک کے ہوش ربا ہنگامے نے ہند کی پوری اسلامی سوسائٹی کو تلیپٹ کر دیا تھا۔ خاندانوں کے خاندان بیخ و بن سے اکھڑ گئے۔ کنبوں کے کنبے منتشر ہو کر رہ گئے۔ برگِ آوارہ کی طرح قبیلوں سے کٹے ہوئے لوگ دردِ در کی مٹھو کریں کھاتے پھرتے تھے اور کوئی پوچھنے والا نہ تھا۔ موت کی اس اندھی آندھی میں صوفی صاحب اپنی فطرتِ سلیمہ، طبعِ راشدہ اور جبلتِ صالحہ کا زادِ راہ لے کر، ایک نئے عالیشان خاندان کا عمدہ بیج یا ایک صحت مند جڑ کی طرح، ہند سے لاہور میں وارد ہوئے۔ صفرِ بیکہ منفی صفرِ حالات سے آپ نے نئی زندگی کا آغاز کیا۔ تنگ دستی اور

عسرت کے ماحول میں آپ نے اپنی ہمت و محنت سے عمر عزیز کا ایک ایک لمحہ صرف تعمیر نو کر دیا۔

محنت کا یہ دور ۱۹۴۷ء سے شروع ہوا۔ تقریباً تیس برس کامل آپ نے اتنی جانکاه مشقت اٹھائی کہ انسان ان کی ہمت پر حیران ہوئے بغیر نہیں رہ سکتا۔ غالب نے جیسے کہا تھا کہ چکی کے دو پاٹوں کی طرح، اگر زمین و آسمان کو باہم ملا کر میرا پلچھتن بھی نکال دیا جائے تو میں قدرت کے اتنے جبر پر بھی ماتھے پر تیوری چڑھانے کے لیے تیار نہیں :

دو زندگیاں بفرض زمین را بہ آسمان

حاشا کہ زمین فشار درابر و خم افکنم

تسلیم و رضا میں صوفی صاحب کا بھی یہی مقام ہے۔ کسبِ معاش کے ساتھ آپ ایک نئے خاندان کی تاسیس بھی کر رہے تھے۔ لہذا آپ کی تمام تر جدوجہد اجتماعی ضروریات کی کفالت کے لیے تھی۔ صرف اپنی ایک ذات کو خوش رکھنا مقصود ہوتا تو اتنی محنت شاید آپ نہ کر پاتے، اور پھر بھی عیش و آرام سے گزر جاتی۔

بجلیوں کے لیشن اور ہواؤں کو قرار کہاں؟ صوفی صاحب نے معاشی ضروریات سے ہٹ کر، اپنی روحانی نشوونما کے لیے بھی اتنی محنت کی کہ اس کا مذکور سن کر بھی حواس دنگ رہ جاتے ہیں۔ برابر کئی سال تک صوفی صاحب رات کی نیند سے محروم رہے۔ نصف شب روزی کے لیے اور بقیہ نصف شب رضائے الہی کے لیے۔ صبح ان کی آنکھوں میں سرخی کے لال لال ڈورے وہی خواجہ نظام الدین اولیا کی یاد تازہ کر دیتے تھے خواجہ صاحب ساری ساری رات ذکر و مناجات میں گزار دیتے تھے اور صبح امیر خسرو

حسنِ تعلیل کے اسلوب میں حضرت محبوبِ الہی سے ایک گونہ شوخی کیا کرتے تھے:

تو شبانہ می نمائی بہ برکہ بودی امشب؛

کہ ہنوز چشمِ مسنت اثرِ خمار دارد!

تھکنا، ہمت ہارنا۔ اپنے ماضی کے کارنامے گننا، خود کو صاحبِ تاریخ
 گننا، اور دوسروں سے یہ توقع رکھنا کہ وہ میرے عہدِ آفرین ہونے کی تصدیق
 کریں۔ صوفی صاحب کو ان لغویات سے کیا کام؟ جس
 قدر روحانی اور جہندی دارِ فعیّت آپ زیادہ حاصل کرتے گئے، اتنی ہی
 عاجزی اور خاکساری آپ میں بڑھتی گئی۔ جب سے آپ اپنی اولاد کی تعلیم،
 روزگار اور ازدواجی فرائض سے سبکدوش ہیں، تب سے بو ترابی کیفیت
 کا مزاجِ عالی پر نہایت غلبہ ہے۔ خاکساری کا یہ عالم ہے کہ ایک عالم کو
 آپ کی ذات سے فیض ہے اور کسی کا پیر یا استاد کہلانا آپ کو گوارا نہیں۔
 انتہائی التجا کے باوجود کسی کو مرید کرنے میں کبھی دلچسپی نہیں لیتے۔ فنِ کتابت
 میں آپ نے ہر کسی پر ہر وقت اپنا دروازہ کھلا چھوڑا ہوا ہے کہ
 دوٹی اور پیٹ کا مسئلہ ہے، اس میں میں کسی سے بھی غفلت اور تاخیر نہیں
 کرتا۔ اور جہاں تک پیری اور مریدی کا مسئلہ ہے، اس میں حتیٰ الوسع
 کسی کو بیعت کرنے سے گریز ہی کرتے ہیں۔

ایک واقعہ

۱۹۸۲ء میں صدرِ پاکستان جنرل محمد ضیاء الحق نے آپ کو کسی مقام پر لکھا
 اور خاص قاصد بھیج کر طلب کیا۔ آپ تشریف لے گئے۔ جنرل صاحب نے

بہت قدردانی اور عزت افزائی کی۔ پچھل کی تفصیلات اور ان کی ضروریات پوچھی گئیں۔ صوفی صاحب نے فرمایا کہ محمد اللہ سب تعلیم یافتہ اور برسرِ روزگار ہیں۔ جنرل صاحب نے پوچھا کوئی خدمت مجھے ضرور ارشاد فرمائیں۔ آپ نے فرمایا آپ کے لیے دعا ہے، فی الحال میرا ایسا کوئی کام نہیں جو رکا ہوا ہو۔ جنرل صاحب نے کہا آپ نے مدینہ منورہ حاضری دی ہے یا ابھی نہیں گئے؟ مدینہ کا نام سننا تھا کہ آپ کی حالت غیر ہو گئی، اتنا روئے اتنا تڑپے کہ صدر صاحب احتراماً کھڑے ہو گئے۔ وزیر ثقافت بھی صدر صاحب کے ساتھ تھے وہ صوفی صاحب کے پاؤں دبانے لگے۔ دیر بعد جناب سنبھلے تو صدر صاحب نے کہا کہ ہمیں بہت فکر لاحق ہو گئی تھی جناب کے بارے میں۔ صدر صاحب کے اصرار کے باوجود جناب نے کوئی فرمائش نہ کی اور محض دعا دینے پر ہی اکتفا کی۔ صدر صاحب نے آپ اور اہل خانہ کے لیے سرکاری طور پر حج کا انتظام کر دیا۔ اس طرح آپ نے ۱۴۰۲ھ/۱۹۸۲ء میں حج کیا۔

گننامی آپ کو اتنی پسند ہے کہ کبھی اخبارات میں نام آجائے یا ٹی۔ وی پر آپ کے فن پاروں کا ذکر آجائے تو سمجھتے ہیں کہ مجھ سے ضرور کوئی گناہ سزا ہوا ہے جس کی سزا شہرت کی صورت میں مل رہی ہے۔ کیونکہ شہیر نفس امارہ کے لیے غذا اور روحانیت کے لیے زہرِ قاتل ہے۔

فیض رسائی

خط کی قسموں میں نستعلیق خاص طور سے ایرانیوں کی ایجاد اور ایرانی مزاج کی نفاست پسندی کا آئینہ دار ہے۔ برصغیر میں داخل ہونے کے بعد ایرانی نستعلیق نے یہاں سے مقامی اثر قبول کیا، اور یہ ہندی نستعلیق

کہلایا۔ ہندی نستعلیق کا نمونہ صدیوں تک جوں کاتوں قائم رہا۔ منشی عبدالمجید پرویز رقم پہلے شخص تھے جنہوں نے پرانے نمونے میں بہت سی تبدیلیاں کر کے ایک نیا اسلوب پروینی نستعلیق رائج کیا۔ پاکستان میں خطاطی کے لاہوری دبستان نے اسی نمونے کی پیروی کی۔ پاکستان میں کتابت کے کاروبار کو سب سے زیادہ فروغ لاہور میں حاصل ہوا۔ اس لیے پروینی نستعلیق گویا پاکستان کا نمائندہ خط کہلانے کا پورا اسحق رکھتا ہے۔

صوفی صاحب پروینی نستعلیق کے جید صاحب طرز اور استادِ اجل ہیں۔ جناب کے فن پارے دیکھنے سے بخوبی اندازہ لگایا جاسکتا ہے کہ آپ نے خط میں کمالِ حسن پیدا کرنے کے لیے کتنی محنت کی ہوگی۔ پرویز رقم کے نامور حریف منشی تاج الدین زریں رقم نے اندرون لوہاری دروازہ، کرائے کی ایک عمارت میں بیٹھک کاتبان کے نام سے ایک ادارہ کھولا تھا، جہاں کسی کاتب مل کر کام کرتے تھے۔ اور خود زریں رقم فن کے شائقین کو مشق دیا کرتے تھے۔ زریں رقم کی وفات کے بعد، تمام خطاط برادری نے متفقہ طور پر جناب صوفی خورشید رقم مخور سیدی کو زریں رقم کا جانشین ٹھہرایا۔ صوفی صاحب غالباً ۱۹۵۵ یا ۵۶ سے تاحال پوری مستعدی سے فن کی خدمت سرانجام دے رہے ہیں۔ حکومتِ وقت سے آپ کو فنی خدمات کے اعتراف کے طور پر انعام بھی مل چکا ہے۔

آپ لاہور کے کثیر الفیضان بزرگوں میں شمار ہوتے ہیں۔ کتنے بے شمار لوگوں کے لیے آپ کا قلم مقسمِ رزق ثابت ہوا۔ اچھی اچھی استعداد کے شاگرد جناب کے حلقہ تلمذ میں آتے اور نامی گرامی خطاط بن کر نکلے۔

خطاطی کے علاوہ ادب و شعر میں بھی آپ سے اصلاح لینے والوں کا

سلسلہ کافی وسیع ہے۔ منازل سلوک اور مدارج معرفت میں بھی آپ سے کسب فیض کرنے والے متدانشیانِ حق کی تعداد اچھی خاصی ہے۔ تصوف میں آپ کا مسلک ”ہمد اوست“ ہے۔ آپ کے عمل سے ”ہمد اوست، ہمد از اوست، ہمد برائے اوست“ کی تمام جہتیں پوری شد و مد سے نمایاں ہیں۔

سورج اپنے انوار کی تقسیم میں، چوٹیوں اور گھاٹیوں کا فرق کبھی روا نہیں رکھتا۔ صوفی صاحب بھی خدمتِ خلق اور تقسیمِ فیض میں بے صرفہ و بے دریغ ہی کے پابند ہیں۔ البتہ کسی کو باقاعدہ مرید کرنے میں بہت ہی پس و پیش کرتے ہیں۔ ممکن ہے یہ امر جناب کی منکسر المزاجی اور احتیاط پسندی کے سبب

قلبی استغنا

حق سبحانہ تعالیٰ کی ذات و صفات میں شغل رکھنے والے قلب کو، جب کثرتِ ذکر و فکر سے تسکینِ کامل حاصل ہو جاتی ہے تو

دو عالم اُس کی نظر میں بیچ ہو کر رہ جاتے ہیں۔ اسی قلبی استغنا کو مقربینِ خاص کی پہچان قرار دیا گیا ہے کسی سال سے، جناب صوفی صاحب کی یہ حالت ہے کہ ————— کچھ آجاتے تو خوشی نہیں، کچھ چلا جائے تو غم نہیں۔ جناب کے دستِ مبارک اور زبانِ حق بیان سے آج تک، ایک فردِ واحد کو بھی نہ نقصان پہنچا ہے اور نہ ہی قبلہ صوفی صاحب سے کسی کو کسی قسم کا کوئی گلہ ہے۔

بہت عرصہ پہلے کا ایک واقعہ مجھے یاد آ رہا ہے ۱۹۵۸ء میں سرگودھا کے باغ سیتارام میں میری سکونت تھی۔ صوفی صاحب لاہور سے وہاں تشریف

لاتے۔ مجھے ان دنوں شعر لکھنے کا بہت شوق تھا اور جتنا زیادہ شوق تھا اتنے ہی بے تکے شعر بھی لکھا کرتا تھا۔ یہی ناہموار کلام اصلاح کے لیے جناب صوفی صاحب کی خدمت میں بھیج دیا کرتا تھا۔ جس میں سے ————— تھا، تھے، تھی، کا، کی، سے، ہے، ہوگا ————— وغیرہ کے علاوہ تمام الفاظ بدلنا پڑتے تھے۔ مجھے شرم بھی آتی تھی کہ ایسے غلط شعر لکھنے کی بجائے شوق ہی تبدیل کر لیا جائے تو بہتر ہے۔ لیکن شعر گوئی کا بڑھا ہوا شوق جنوں کی حد کو چھو رہا تھا، جس کا رخ تبدیل کرنا میرے بس میں نہ تھا۔ چنانچہ سرگودھا میں، صوفی صاحب کو رو بہ رو پا کر، میں نے معذرت کی کہ جناب میں آپ کا ایک ادنیٰ شاگرد ہوں۔ اور آپ کے لیے باعثِ ننگ ہوں کہ اتنے عرصے سے آپ مجھے اصلاح دے رہے ہیں لیکن میں کچھ بھی استعداد اور ترقی ظاہر نہیں کر سکا، مجھے آپ کے رو بہ رو ہونے سے شرم آتی ہے، لیکن پھر ایک خیال آتا ہے کہ آخر آپ میرے والد صاحب سے بیعت بھی تو ہیں۔

صوفی صاحب یہ سن کر پھر ٹک اٹھے۔ غمناک پلکوں کو تیزی سے جھپکتے ہوئے، رندھی ہوئی آواز میں کہنے لگے کہ آپ کے لیے میری جان بھی بھی حاضر ہے۔ شعروں کی اصلاح کا تو مذکور ہی کیا ہے۔ بخدا آپ کے لیے میری جان وقف ہے۔ آپ کو یہ حوالہ دینے کی ضرورت نہیں کہ میرا آپ کا تعلق کیا ہے۔

ننگ است در طریقِ کریمانِ معالمت

جان از نظیری ار طلبی رایگان طلب

جناب کے جوشِ محبت اور استغنائے قلبی کو دیکھ دیکھ کر میں حیران رہ گیا۔

تین سائے

گزشتہ چالیس برس سے، خانقاہِ معظیہ کو میں اپنی آنکھوں سے دیکھ رہا ہوں۔ یہاں جتنے بھی لوگ آتے — گوشت پوست کی چلتی پھرتی پرچھائیوں کی طرح آتے اور مہموم خوابوں کی طرح، یادوں کے دامن سے داغ دھبوں کی طرح دھل گئے۔ ہزاروں کی بھاری تعداد سے، صرف تین افراد — گزشتہ چالیس برس میں، ایسے آئے کہ جن کے بارے میں بے کھٹک کہا جاسکتا ہے۔

کہ برکخشک دام افگندم و صیدِ صہا کردم

سب سے پہلے حافظ محمد یوسف سدید می ۱۹۵۲ء میں آئے یہ صاحبِ مدینۃ الفنون اور مجموعۃ کمالات ہونے کے علاوہ ناقابلِ تقلید محبت اور قربانی کا بے پناہ جذبہ اور ملکہِ راستہ اپنے اندر رکھتے تھے خانقاہِ معظیہ سے محبت کی تکمیل اور شوق کی بالیدگی کے لیے، سب سے زیادہ حافظ صاحب نے کسبِ فیض کیا۔

۱۹۵۵ء میں جناب صوفی خورشید عالم خورشید رقم مخور سدید می تشریف

لائے۔ یہ صاحبِ اسمِ بامسمیٰ اصلاً بارہالیسے اور مادر زاد کندن تھے۔ انہیں کسی کامل نگاہ کے زیرِ اثر تربیت درکار تھی۔ چنانچہ منازلِ سلوک طے کرنے اور روحانی ادراجِ کمال تک پہنچے ہیں، جتنی حیرت انگیز کامیابی حضرت صوفی صاحب نے حاصل کی۔ اور درصمت سمیت کو جس بلا کی مسرعت سے راست اقدام انہوں نے کیا، آئندہ ناقابلِ تقلید معلوم ہوتا ہے۔

۱۹۷۰ء میں، وزیر آیا اور خانقاہ میں محبت نام کی دولت اُسی کی ہو کر

رہ گئی۔

صوفی صاحب اور وزیر

وزیر سے میں نے کہا کہ ————— خانقاہِ معظیہ میں، آپ کی آمد کا خیر مقدم کرتے ہوئے سب سے عمدہ تحفہ جو میں نے آپ کے لیے تجویز کیا ہے

————— خاندانِ چشتِ اہلِ بہشت میں داخل ہونے کا شرف ہے۔

وزیر نے پوچھا کہ ————— خاندانِ چشت کی کیا خصوصیات ہیں؟

میں نے کہا ————— خصوصیات تو بہت ہیں، لیکن جو چیز مجھے سب سے زیادہ پسند ہے، وہ یہ ہے کہ ————— مشائخِ چشت میں اسمِ سثار اور اسمِ کریم کی جھلک بہت نمایاں ہے، بہ نسبت دوسرے سلسلوں کے

غلامِ بہمتِ این خاندانِ باکدرم
کہ یک صواب نہ بیند و صد خطا بخشد

وزیر اس سے بہت محظوظ ہوا اور متاثر بھی۔

جولائی ۱۹۷۲ء کی یہ ایک صبح سعادت تھی۔ خواجہ معظم دین کے عرس کا آخری دن تھا۔ حافظ صاحب، صوفی صاحب، راقم السطور اور وزیر ————— خانقاہ کے ایک حجرے میں بیٹھے تھے۔ میں نے وزیر کی سفارش کی۔ صوفی صاحب نے پذیرائی بخشی۔ وزیر نے ہاتھ بڑھایا۔ صوفی صاحب نے قبول فرمایا۔ اوریوں وزیر داخل سلسلہ ہو کر صاحبِ سلسلہ ہوا۔ حافظ صاحب نے بے ساختہ مبارک باد دی۔ وزیر نے مسکرا کر شکر یہ ادا کیا۔ اس وقت ایک عجیب و غریب کیفیت دیکھنے میں آئی۔ صوفی صاحب اور وزیر آمنے سامنے تھے۔ نوجوان وزیر کا حسن و جمال اس وقت یوں لگتا تھا کہ صوفی صاحب ہی کا کپور تھلوی دور لوٹ آیا ہے اور صوفی صاحب وزیر کے ساتھ نہیں بلکہ اپنے ہی شاندار ماضی کے ساتھ ہم نشین

ہیں۔ دونوں حضرات توجہ دینے اور توجہ قبول کرنے میں مصروف تھے۔ صوفی صاحب نے وزیر کو دنیا کی بے ثباتی کے بارے میں تھوڑی سی تلقین فرمائی۔ صوفی صاحب سلطانِ طریقت تھے اور وزیر اپنی زبردست استعداد اور مستقبل کے مخفی امکانات کی بنا پر ————— فقیروں کا بھیس بدل کر تماشائے اہل کرم کے لیے ہمہ تن چشم و گوش تھا۔ حافظ صاحب اور راقم المحروف محسوس کر رہے تھے کہ مناظر کائنات جیسے دادی فتا میں سرکتے جا رہے ہیں اور قبلہ صوفی صاحب اور وزیر ————— صرف یہی دو اصحاب محبوب و مطلوب پر

گرد و جہاں بھیج چو باہم بنشیند

سلطان قلندر و ش و ابدال مندپوش

صوفی صاحب کی تلقین اور کامل توجہ سے وزیر کا الشراح صدر ہو گیا۔ اس

کا حاسہ باطنی اتنا دراک اور بُرائی ہو گیا کہ اس سے یمن و سعادت کے پرتوئے

اطراف کو پھیلنے لگے۔ وزیر کی نگاہوں نے اس تھوڑے سے وقت میں صوفی

صاحب سے اتنے حقائق و معانی جذب و اخذ کر لیے کہ آئندہ خود اس کی نگاہ

ابلاغِ حقائق پر بھر پور طریقے سے قادر ہو گئی

عجزہ رافر صنگ و دانش ترجمانی میکند

چشمِ مند و فارسی دان گرباشد گو مباحث!

وزیر کے باطنی نشوونما اور روحانی عروج و ارتقا میں سارے کا سارا

احسان جناب صوفی صاحب کی چشمِ مخمور کا ہے۔ لہذا بنیم وزیر حضرت موصوف

کی خدمت میں بدیں الفاظ زبردست خراجِ تحسین پیش کرتی ہے۔

اے در بقایِ عمر تو خیرِ جہانیاں

باقی مباد آنگہ نخواہد بقایِ تو



اخلاص و صدق و مہر و وفا ہے وزیر میں
 جود و سخا و لطف و عطا ہے وزیر میں
 تم ہی کہو کہ کیا نہیں اس میں کمی ہے کیا
 میں کیا بناؤں تم کو کہ کیا ہے وزیر میں
 دیکھی ہیں میں نے اس کی محبتی محبتیں
 میں کیسے مان لوں کہ رہا ہے وزیر میں
 دنیا کا کوئی خالق و مالک نہیں تو پھر
 وہ کون ہے جو جلوہ نما ہے وزیر میں
 جو حسن، ہم کو دیر و حرم میں نہ مل سکا
 مرشد نظام کو وہ ملا ہے وزیر میں

معین نظامی

شیخ محمد وزیر سونی

شیخ محمد وزیر سونی۔ ۲ فروری ۱۹۵۲ء جمعہ کو فجر کے وقت بھلوال کے ایک نو مسلم تاجر گھرانے میں پیدا ہوئے۔ قبول اسلام کے بعد اپنے والدین کی پہلی اور آخری اولاد تھے۔ آپ کے والد صاحب نے ”وزیر حیات“ نام تجویز کیا۔ خاندانی دایہ نے ”محمد“ کا اضافہ کیا۔ وزیر صاحب کے چار ماموں اور پانچ چچا ہیں جو غیر مسلم ہیں اور دلی میں اپنے اپنے وسیع کاروبار کے مالک ہیں۔ ادھر سے آج تک کوئی شخص بھارت نہیں گیا جبکہ ادھر سے وزیر صاحب کے چچا زاد بھائی گاہے بگاہے پاکستان آتے رہتے ہیں۔ وزیر صاحب کے پانچ بھائی ہیں۔ شوکت حیات، لیاقت حیات، سکندر حیات، محمد حیات اور خالد حیات۔ یہ پانچوں بھائی ان سے بڑے ہیں۔ آبائی ذریعہ معاش تجارت ہے۔ خاندان کے کسی فرد نے آج تک ملازمت نہیں کی سب تجارت پیشہ ہیں۔ ان کے والد شروع ہی سے اسلام کی طرف مائل تھے۔ ان کے دوستوں کی اکثریت بھی مسلمان ہی تھی۔ ۱۹۴۷ء میں تقریباً سو افراد پر مشتمل ان کا سارا خاندان بھارت چلا گیا لیکن وہ یہیں رہے اور ایک ماہ بعد انہوں نے جامع مسجد بھلوال کے خطیب حبیب الرحمان صاحب کے ہاتھ پر اسلام قبول کر لیا۔ ان کے رشتہ دار کچھ عرصہ تو ان کے دلی آجانے کے منتظر رہے لیکن جلد ہی مایوس ہو گئے جب ان کے قبول اسلام کی خبر سنی تو رہی سہی آس بھی جاتی رہی۔

وزیر صاحب نے قاری رشید احمد صاحب جامع مسجد بھلوال سے قرآن پاک پڑھا۔ ۱۹۵۸ء میں دین کی بنیادی اور ضروری تعلیم کے لیے مولوی محمد رمضان صاحب جامع مسجد بلاک نمبر بھلوال

سے استفادہ کیا۔ پتنگ بازی اُن کے بچپن کا پسندیدہ مشغلہ تھا۔ ۱۹۷۰ء میں گورنمنٹ ہائی سکول بھلوال سے میٹرک کیا۔ کیانی صاحب انیس انگریزی اور عربی پڑھایا کرتے تھے۔ وزیر صاحب نے مجھے بتایا کہ ”کیانی صاحب بڑے نفیس انسان تھے۔ وہ میرے پسندیدہ استاد تھے اور مجھے کبھی نہیں بھولیں گے۔“ سکول میں کسی بھی لڑکے سے اُن کی گہری دوستی نہیں تھی۔ ہم جماعت اور پڑوسی ہونے کے ناتے، دوسروں کی نسبت، ساجد صفر صاحب سے زیادہ تعلق تھا۔ سکول میں انہوں نے تقریری مقابلوں، مذاکرہ اور مباحثوں میں بڑھ چڑھ کر حصہ لیا جس سے اُن کی خواہش صلاحتیں بیدار ہوئیں اور ان کی ذات میں پاس آداب، شائستگی اور نکھار پیدا ہوا۔ ان کی تعلیمی حالت بہت زیادہ معیاری تو نہیں تھی بہر حال اچھی تھی۔ کھیلوں میں انہیں بیڈمنٹن سے بڑی دلچسپی تھی اور وہ اس کے عمدہ کھلاڑی رہے ہیں۔

بھلوال کالج میں داخل ہوئے تو سائنس کے مضامین کا انتخاب کیا۔ ۱۹۷۱ء میں ایک سال سائنس پڑھ لینے کے بعد سائنس سے ان کا دل اُچاٹ ہو گیا اور انہوں نے اکتا کالج چھوڑ دیا۔ ۱۹۷۲ء میں آرٹس سے پرائیویٹ ایف اے کا امتحان دیا اور سیکنڈ ڈوٹرن میں کامیاب ہوئے۔ ۱۹۷۴ء میں سیکنڈ ڈوٹرن میں بی اے کیا۔ کالج کے ابتدائی دنوں میں شعر و شاعری سے خاصا لگاؤ تھا۔ ایک دو بار خود بھی طبع آزمائی کی تھی۔

کالج میں صاحبزادہ غلام نظام الدین صاحب کے زیرِ نگرانی قائم کیے گئے ”آرٹ سرکل“ کے صدر رہے۔ تین تاریخی ڈراموں ”شیخو“ ”چنگیز خاں“ اور ”انارکلی“ میں بالترتیب مترجم، کیتھ، بلکت اور انارکلی کے روپ میں حصہ لیا۔ اپنے حُسن کارکردگی کے صلے میں پہلے ڈرامے میں خصوصی انعام اور دوسرے دو ڈراموں میں میلا انعام حاصل کیا۔ کالج میگزین ”شربد“ کے مدیرِ معاون بھی رہے۔

۱۳ اپریل ۱۹۷۹ء جمعہ کو شورکوٹ کے ایک نو مسلم گھرانے میں شادی ہوئی۔ ایک بچی اور ایک بچے کے باپ ہیں۔ بھلوال کے معروف صنعت کار اور ممتاز تاجر ہیں۔ میرے

سوال کے جواب میں انہوں نے بتایا کہ ”تول اور بول میں نرمی تجارت میں کامیابی کی علامت ہے“ اور یہی ان کا خاص کاروباری اصول ہے۔ حافظ محمد یوسف مدیدی کی سیرت و کردار اور ان کے فن سے بے حد متاثر ہیں اور وہ ان کی پسندیدہ شخصیت ہیں۔ سیر و سیاحت کے بھی زیادہ شوقین نہیں صاحبزادہ غلام نظام الدین صاحب اور حافظ یوسف مدیدی صاحب کے ہمراہ لاہور پاکستان، سیال شریف اور مری کا اکثر سفر کیا ہے۔ صاحبزادہ صاحب کا قطعہ ”چشمائیں وزیر“ بجا پسند ہے۔ زیادہ تر اسلامی کتب پڑھتے ہیں۔ آج کل ”تذکرۃ الاولیاء کا مطالعہ کر رہے ہیں۔



ورفعنا لک ذکر

ورفعنا لک ذکر

کچھ تو لگے گی دیر سوال و جواب میں

س: معین نظامی

ج: شیخ محمد وزیر سونی

۲۵ فروری ۱۹۸۲ء جمعہ المبارک کو مہلوال میں ایک بنی محفل میں وزیر صاحب سے

چند باتیں۔

س: کیا آپ صاحبزادہ غلام نظام الدین صاحب کے شاگرد رہے ہیں؟ ان کی طرز تدریس کے متعلق آپ کی کیا رائے ہے؟

ج: میں بی اے میں پیر صاحب کے پاس اُردو پڑھا رہا ہوں۔ اُن کا لیکچر اکثر بیشتر ”عشق“ کے موضوع پر ہوتا تھا۔ ”شاخِ گل“ میں اُنہوں نے خود کہا ہے:

عشق پر بھی اگر نہ بات کریں

پھر تو موضوع گفتگو ہی نہیں

وہ کورس بہت کم پڑھاتے، لیکن جتنا بھی پڑھاتے اور جب بھی پڑھاتے ٹھیک ٹھاک پڑھاتے۔ آہستہ آہستہ بولتے تھے آواز اتنی مدہم ہوتی تھی کہ آخری بیچوں پر ٹپٹھے ہونے لڑکے مشکل سن پاتے تھے: کبھی کبھی پیریڈ بہت جلد چھوڑ دیتے کالج میں لڑکے ان کی ناقابل فہم شخصیت

لے نظری نیشاپوری سے ز دست می آیم پیام عشق برب ہا

معین نظامی

بہ تلقینے کم آزاد طفلان راز مکتب ہا

اور پراسرار مزاج و کردار کے متعلق بڑے دلچسپ اور رنگین تبصرے کرتے تھے۔ ان کی طرز تدریس کے متعلق میں اس سے زیادہ اور کچھ نہیں کہہ سکتا۔

س: پہلی ملاقات؟ ————— تعلقات کی ابتدا؟

ج: پیر صاحب سے میری پہلی ملاقات، اکناکس کے پروفیسر ابراہیم صاحب کی معرفت سٹاف روم میں ہوئی۔ پیر صاحب کے عزیز دوست کریم صاحب اُن کے پاس بیٹھے تھے، ایسے میں مجھلا وہ کسی اور طرف کیسے متوجہ ہو سکتے تھے۔ اُس دن وہ بڑی بے نیازی سے پیش آئے لیکن میں نے اچھا با بڑا کوئی بھی تاثر نہ لیا۔ پیر صاحب کالج میگزین "شہزاد" کے ایڈیٹر تھے۔ میگزین کی اشاعت کا پروگرام بنا تو انہوں نے لڑکوں سے رابطہ رکھنے اور اُن سے تخلیقات وصول کرنے پر میری ڈیوٹی لگا دی۔ یوں اُن سے رسم درواہ بڑھی پھر ڈراموں میں میری اچھی اداکاری سے متاثر ہو کر وہ میری طرف اور زیادہ متوجہ ہوئے۔ اسی دوران ————— فروری ۱۹۷۲ء میں ماسٹر وارث چشتی صاحب اور ہدایت اللہ کے ہمراہ پہلی بار اُن کے درِ دولت پر معظّم آباد (مرولہ شریف) حاضری دی۔ اُس رات رمضان المبارک کا چاند نظر آیا دوسرے دن ہم پہلا روزہ رکھ کر واپس ہوئے۔ اس کے بعد کالج کنٹینن، کریم ڈرائنگ کلینر اور بعض دوسری جگہوں پر اکثر ملاقاتیں ہوتی رہیں۔ ان محفلوں میں مختلف لڑکوں اور اساتذہ کے علاوہ فارسی کے پروفیسر عبدالشکور سلیم صاحب بطورِ خاص شریک ہوا کرتے تھے۔

پیر صاحب اپنے دوست کریم صاحب کی بے حد تعریف کیا کرتے تھے۔ اس سلسلے میں ان کے دو شعر مجھے یاد ہیں۔

ہے شور چار سُو مَر سے ذوق سلیم کا
اس طرح نام لیتا ہوں عبد الکریم کا

اور: کریم مضمربے میرے اندر وہ روح میں ہے رواں سرا سر
کہ جیسے خوشبو گلاب میں ہے کہ جیسے نشہ شراب میں ہے

ان باتوں اور شہروں سے میرے دل میں کریم صاحب کو قریب سے دیکھنے اور ان سے باتیں کرنے کی خواہش پیدا ہوئی۔

کریم صاحب نون شوگر مل میں ملازم تھے ایک دن میں ایک دوست کے ساتھ انہیں ملنے گیا راستے میں۔ یونہی باتوں باتوں میں ازراہ مذاق میں نے کہا کہ ”اب کریم صاحب کا بوجھ میں بٹاؤں گا۔“ مل پہنچے تو آگے پیر صاحب بھی موجود تھے۔ بعد میں جلد ہی انہیں میری بات بتا دی گئی اور پھر کریم صاحب کا سارا بوجھ مستقلاً مجھے ہی اٹھانا پڑا۔

س: پیر صاحب سے اپنے تعلق کے متعلق آپ کی کیا رائے ہے۔

ج: ہمارا تعلق مادی نہیں روحانی ہے اور مجھے دلوں کا یہ تعلق ابدی لگتا ہے۔ میرے خیال میں میرے والد کے یہاں رہنے اور مسلمان ہو جانے میں یہی مصلحت تھی کہ خدا کو یہ تعلق بنانا منظور تھا۔ پیر صاحب جتنی نجات مجھ سے کرتے ہیں اتنی ہی میں بھی ان سے کرتا ہوں یوں حساب برابر ہے۔ ہاں ایک فرق ہے اور وہ یہ کہ پیر صاحب ہر وقت ہر جگہ اور ہر کسی کے سامنے اظہار کرتے رہتے ہیں جب کہ میں اپنے جذبوں کو نشا کرنا اچھا نہیں سمجھتا۔ اس کے باوجود بھی کبھی کبھی تو شدت جذبات سے مغلوب ہو کر میں کچھ ایسی باتیں کر جاتا ہوں کہ خدشہ ہونے لگتا ہے کہ کیس وہ اکتاہی نہ جائیں اور پھر اس احساس سے بڑی ندامت ہونے لگتی ہے

س: پیر صاحب آپ سے کیسی باتیں کرتے ہیں

ج: پاگل پن کی خصل دماغ کی۔ آج کل کے کاروباری معاشرے میں عشق و محبت

کی باتیں اس کے ذیل میں آتی ہیں۔

س: اس تعلق کا کوئی عجیب واقعہ؟

ج: یہ تعلق بذاتِ خود ہی سب سے بڑا عجوبہ ہے۔ اس کی ہر بات عجیب ہے اس کا ہر

واقعہ نرالا ہے۔

س: اس بارہ سالہ تعلق اور قربت کی روشنی میں پیر صاحب کے مزاج کے متعلق آپ کی کیا

رائے ہے۔؟

ج:۔ بڑے افسوس سے کہنا پڑتا ہے کہ میں بھی ان کی مزاج شناسی کا دعویٰ نہیں کر سکتا۔ ان کی طبیعت کا جذباتی اتار چڑھاؤ میرے فہم سے بالاتر ہے۔ میں انہیں پوری طرح نہیں سمجھ سکا۔ دنیا میں شاید ہی کوئی ایسا خوش نصیب ہو جو انہیں سمجھ سکتا ہو۔ وہ مجھ سے زیادہ سے زیادہ وقت لینا چاہتے ہیں۔ آپ خود سوچیں آخر کار ایک کاروباری انسان زیادہ سے زیادہ کتنا وقت دے سکتا ہے؟ اس بے جا شکایت کی بنا پر وہ کبھی کبھی مجھ سے ناراض ہو جاتے ہیں میں اچھی طرح جانتا ہوں کہ ان کا دل ناراض ہونے کو نہیں چاہتا بلکہ میں تو سمجھتا ہوں کہ وہ دل سے کسی پر ناراض ہو ہی نہیں سکتے بس زبردستی اوپر اُدھر سے ناراض بنے رہتے ہیں۔ ایک بار بس ذرا سی بات پر وہ چار سال مجھ سے ناراض رہے اور یہ ان کی سب سے بڑی اور کامیاب ترین ناراضی تھی۔ کئی بار ایسا بھی ہوا کہ بھلاؤں میں مجھ سے مل کر گھر گئے اور پھر انہی قدموں پر ۱۳ میل کا تکلیف وہ سفر کر کے دوبارہ ملنے چلے آئے۔ اس عجیب و غریب صورت حال میں مجھے ان کے مزاج کا کیا علم ہو سکتا ہے؟

س:۔ ”چاندنی کا شہر“ آپ کے حسن و جمال کی زبور ہے۔ اس کے متعلق کیا خیال ہے؟
ج:۔ میں کچھ بھی نہیں ہوں، میں کسی قابل نہیں۔ بس ان کی نظر کرم ہے، ان کی عنایت ہے بندہ نوازی ہے۔

س:۔ اس تعلق کے متعلق آپ کے دوستوں اور عزیزوں کے خیالات؟
ج:۔ پورے شہر میں میرا کوئی ذاتی دوست نہیں ہے۔ پیر صاحب کے دوست ہی میرے دوست ہیں۔ مہبائیل کو اپنے اپنے کاروبار سے اتنی فرصت ہی نہیں ملتی کہ اس مسئلے میں دلچسپی لیں؟

اپنے ہی غم سے نہیں ملتی نجات
اس بنا پر فکرِ عالم کیا کریں؟

بس عام لوگ عام سے تمہرے کرتے ہیں

س: وزیر صاحب! میری درخواست پر آپ نے پیر صاحب کے خطوط کا جو پلندہ مجھے بھیجا ہے، اسے پڑھ کر میں تنگ آ گیا ہوں۔ آپ بھی یقیناً اکتا جاتے ہوں گے۔؟
ج:۔ ہرگز نہیں۔ دراصل بات یہ ہے کہ۔۔۔ مجھے وہ خطوط بارہ سالوں میں، مختلف اوقات میں ملے ہیں جب کہ آپ کو سب کے سب ایک ہی دن ملے اور آپ نے ایک ہی دن میں پڑھ ڈالے۔



ایک شعر، ایک جملہ

روایت: خاور اقبال
تحریر: معین نظامی

اُردو نظم و نثر پر، احسانِ عظیم ہے وزیرِ بے نظیر کی ذاتِ گرامی کا، کہ اُس کا جمالِ فرق الثال "شاخِ گل" اور چاندنی کا شہر" جیسے دو زندہ جاوید ادب پاروں کی تخلیق کا سبب بنا۔

اگر وزیر کی "نوری نسب" آنکھیں، حسنِ ازل کی جلوہ گاہ نہ ہوتیں تو اتنا خوبصورت شعر شاید کبھی نہ کہا جاتا۔

"تجھ کو تری آنکھوں کی قلم ہے مرے ساجن
مجھ کو کبھی آنکھوں کے دیرپوں سے بلانے"

اس شعر کے خالق کا، وزیر کے ساتھ جو ربطِ معنوی اور تعلقِ خاص ہے، اگر اس میں اخلاصِ جنوں، والمانہ شہنشاہی، مجذوبانہ حقیقت اور قلندرانہ صداقت نہ ہوتی تو اتنی بڑی بات یقیناً نہیں کہی جاسکتی تھی۔

"چاندنی کا شہر، کا ایک جملہ ملاحظہ فرمائیں،

"جب دریا کو بہاؤ اور ہوا کو چلاؤ سے روکا نہیں جاسکتا، تو مجھے محبت سے باز

رہنے کی تلقین کیسی؟ آگ ہو اور گرمی نہ دے؟ پھول ہو اور خوشبو نہ دے؟ ستارہ
ہو اور چمک نہ دے؟ میں ہوں اور محبت نہ کروں؟

(وزیر نظامی کے نام خط ۳ صفحہ ۸۶)


اس سادہ سے جملے میں کتنی زبردست جاذبیت اور کشش اور کتنی شدید
قوتِ تاثیر و تسخیر ہے!

دریا ہے گوزہ بند کہ گلشنِ قفس میں ہے

یہ شعر اور یہ جملہ پڑھ کر — مجھے بخوبی اندازہ ہو گیا کہ ان لاکھنے والا کتنا بڑا
صاحبِ دل، عاشقِ مزاج اور صاف باطن ہو گا! اور وہ ”رنگینیوں کا تازہ چمن کتنا سدا بہا
اور کتنا شگفتہ و شاداب ہو گا جس کی نکمت بیزیوں کی برا نگینت اور جس کی جلوہ آرائیوں
اور کرشمہ سازیوں کی تحریک نے یہ کھلوا دیا!

میرے ناقص خیال میں، اگر ”شاخِ گل“ اور ”چاندنی کاشہ“ کے مصنف کا ادبی سرمایہ
اس ایک شعر اور ایک جملے کے سوا اور کچھ نہ ہوتا تو بھی ان کی شخصی عظمتوں اور ادبی رفعتوں
میں ذرا بھی کمی واقع نہ ہوتی۔

— انتہا —



یادوں کے عزیزے

مُعینِ نظامی

غالباً ۳۷، ۳۸، ۳۹، ۴۰ کی بات ہے۔ میری عمر دس گیارہ برس سے زیادہ نہیں ہوگی۔ میرے والدِ گرامی غلام نظام الدین صاحب اُن دنوں بھلوال کالج میں پروفیسر تھے اور روزانہ گھر سے، اپنے تانگے پر بھلوال آیا جایا کرتے تھے۔ گھوڑا بڑی اعلیٰ نسل سے تعلق رکھتا تھا۔ وہ معظم آباد سے بھلوال تک کے ایک طرف سفر میں ایک گھنٹہ سے زیادہ وقت کبھی نہیں لگاتا تھا۔ ہر اتوار کو چھٹی کے دن وزیر صاحب سے ملنے کے لیے بھلوال جانا آجانا کا معمول تھا۔ وہ نماز، روزے جیسے مقدس فریضوں کی طرح، یہ حسین و دلکش معمول کبھی قصا نہیں کرتے تھے۔

وہ بھی دن بھرے جب ہر چھٹی تیرے ساتھ گزرتی تھی

آج مگر رکھا ہی کیا ہے ہفتوں اور اتواروں میں،

اتوار کو مجھے بھی سکول سے چھٹی ہوتی تھی۔ آبا جان سیر و تفریح کی غرض سے مجھے بھی

اکثر ساتھ لے جاتے تھے۔ مجھے یاد ہے کہ — ایک تو چھٹی کی خوشی اور دوسری تانگے پر

بھلوال جانے کی خوشی میں دو آتشہ اشتیاق لیے، میں بڑی شدت سے اتوار کا منتظر رہا کرتا

تھا۔ آج نوجوانی کے اس ماحصلِ عمر دور میں، جب کہ مجھے انتظار کے بڑے بڑے خوشگوار

دنا خوشگوار لمحات سے دوچار ہونے کا تلخ و شیریں تجربہ کئی بار ہو چکا ہے، میں اعتراف

کرتا ہوں کہ — کسی بھی انتظار نے مجھے اتوار کے اُس سہانے انتظار جیسا مزہ نہیں دیا۔

میرے دل و دماغ کے نہاں خانے اور تصور و خیال کے طلسمکدے میں، صرف دو معصوم اتواروں کے کچھ عکس و نقش محفوظ ہیں، جنہیں مرورِ ایام نے کچھ دھندلا تو دیا ہے لیکن بالکل محو نہیں کیا۔ جوانی کی چاندنی رات کے کسی رومانی خواب کی طرح، اگرچہ وہ تمام باتیں مجھے پوری طرح یاد نہیں ہیں مگر پھر بھی جو کچھ ہے، خاصا ہے۔

آپ لبِ ساحلِ مٹھریے..... میں حافظے کی اندھیری اندھیری اور اُجالی اُجالی تہوں میں اُترتا ہوں اور یادوں کے جو صدف ریزے یا خذف پارے برآمد ہو سکتے ہیں، آپ کے قدموں پر ڈھیر کر دیتا ہوں۔

(۱)

یادِ ماضی کی ضخیم دلبوسیدہ کتاب کی ورق گردانی کے دوران، ایک سوکھا ہوا گلاب مل گیا۔ اس کی پتی پتی خوشبو سے اُٹھی۔

سردیوں کا ایک مٹھرا ہوا اتوار تھا۔ آبا جان نے ہفتہ شام ہی کو اتوار کے سفرِ بھلوال کا اتنی بار اور اس انداز میں ذکر کیا کہ اتوار کو میں صبح کی اذان سے بھی پہلے بیدار ہو گیا۔ اذان سُنی توجی کڑا کر کے لحاف سے نکل آیا۔ آبا جان حسبِ معمول ناشتہ کر کے باہر جا چکے تھے۔ ہاتھ منہ دھونے اور ناشتہ کرنے میں مجھے بمشکل پندرہ بیس منٹ لگے ہوں گے۔ باہر پہنچا تو بابا سردار اکوچوان (مرحوم) تا نگہ تیار کیے کھڑا تھا۔ اس نے مجھے اٹھا کر اگلی سیٹ پر بٹھا دیا۔ جلد ہی آبا جان بھی آگئے۔ بابا سردار اچھی سیٹ پر بیٹھ گیا اور آبا جان میرے پاس اگلی سیٹ پر بیٹھ گئے۔ تا نگہ وہی چلا رہے تھے۔

جب ہم نہر کی پڑی پر پہنچے تو مجھے سردی محسوس ہوئی۔ آبا جان نے اپنے کبیل کا بھوڑا سا حصّہ مجھ پر ڈال دیا۔ راستے میں سردار مجھے مزید رکھانیاں اور چٹ پٹے یٹیفے سنا تارہا میرے خیال میں سورج نکلتے ہی ہم بھلوال پہنچ گئے تھے۔ مجھے صبح یاد نہیں کہ وہاں ہم کس کس کے پاس بٹھریے اور کس کس سے ملے۔ ہاں اتنا ضرور یاد ہے کہ — وزیر صاحبِ بیلے

تھے اور انہوں نے مجھے ایک چھوٹی سی کتاب "سکھی شہزادہ" اور ٹانیاں دی تھیں۔ تھوڑی دیر بعد ہم واپس چل پڑے۔ شہر سے نکلے ہی تھے کہ آبا جان نے یہ شعر پڑھا۔

سویرے سویرے تجھے دیکھ لینا

ہزاروں برس کی عبادت سے بہتر

اس وقت میرا ادبی شعور اتنا تھا کہ میں نے نہ صرف شعر کا مفہوم پوری طرح سمجھ لیا بلکہ اس سے خاصا محظوظ بھی ہوا۔ آبا جان نے بتایا کہ یہ شعر ابھی ابھی موزوں ہوا ہے۔ گھر پہنچتے تک انہوں نے یہ شعر باواز بلند اتنی بار پڑھا کہ مجھے زندگی بھر کے لیے یاد ہو گیا۔

(۲)

ایک اتوار کو آبا جان، میں اور بابا سردار، تانگے پر بھلوال کے لیے روانہ ہوئے۔ راستے میں آبا جان نے مجھ سے کہا، مٹھے! وزیر صاحب سے ان کی تصویر مانگنا! میں خاموش رہا۔

"ایک روپیہ انعام ملے گا! انہوں نے میرے جذبات اُبھارنے کے لیے کہا۔ بات ختم ہو گئی۔ بھلوال پہنچ گئے۔ وزیر صاحب ملے۔ آبا جان نے دو ایک بار آنکھوں سے اشارے سے مجھے حرفِ مطلب زبان پر لانے کو کہا۔ مجھے علم تھا کہ اگر میں نے وزیر کا عکسِ جمال حاصل کر لیا تو مجھے ایک روپے کا کورا کورا نوٹ ملے گا، بلکہ زیادہ کی توقع بھی تھی۔ تصویر کا دوسرا رخ میرے لیے خاصا تکلیف دہ تھا۔ یعنی یہ خیال کہ اگر مجھے ناکامی ہوئی تو اس کورے کورے نوٹ سے محروم ہونا پڑے گا۔ میں اپنی پوری کوشش کے باوجود بھی وزیر صاحب سے بات نہ کر سکا۔ آخر آبا جان نے بابا سردار کو واپسی کے لیے تانگہ جوتنے کا آرڈر دے دیا۔

مجھے اچھی طرح یاد ہے کہ — جب کوچوان نے آکر بتایا کہ تانگہ تیار ہے تو ہم اٹھ کھڑے ہوئے۔ وزیر صاحب بھی تانگے تک ہمارے ساتھ گئے۔ آبا جان جب سوار ہونے لگے تو انہوں نے وزیر صاحب کو مخاطب کر کے کہا، "میں آپ کی تصویر کا بڑا

مشاق ہے۔ اسے کوئی تازہ ترین تصویر لاد بیٹے! انہوں نے کہا ٹھیک ہے لادیتا ہوں! وہ گھر کو گئے اور ہم چل پڑے۔ آبا جان آہستہ آہستہ تانکہ چلا رہے تھے۔۔۔ میں حیران و پریشان مڑ مڑ کر وزیر صاحب کا راستہ دیکھتا رہا۔

قلقت نحو المحی حتی و حدثنی!

وجعت من الاضعا و لیتا و اخدا عا

(ترجمہ) رخصت ہوتے وقت، میں نے اپنے محبوب کے گاؤں کی طرف اتنا

مڑ مڑ کر دیکھا کہ گردن کے رگ پھٹوں میں درد ہونے لگا۔

میں طرح طرح کے خیالات میں گھرا ہوا تھا۔ کبھی سوچتا وزیر صاحب نے یونہی

وعدہ کر لیا ہے، وہ تصویر لے کر نہیں آئیں گے۔ کبھی خیال گزرتا کہ وہ تصویر ضرور

لے کر آئیں گے۔ مگر ہم دور مکمل آٹے ہیں، ملاقات نہیں ہوگی۔ اسی خدشے کے تحت

میں نے آبا جان سے کہنا چاہا کہ وہ تانکہ روک لیں مگر نہ کہہ سکا۔ گھوڑا آگے قدم بڑھاتا

رہا اور وزیر صاحب کے آنے کی امید اُفتال و خیراں ساتھ چلتی رہی۔

اچانک۔۔ میں نے وزیر صاحب کو دیکھ لیا۔ وہ سائیکل پر سوار ہماری طرف

آ رہے تھے۔ چند لمحوں میں وہ بالکل قریب آگئے اور تانگے کے ساتھ ساتھ چلنے لگے۔ سائیکل

چلاتے چلاتے وہ میرے ذرا اور قریب آگئے۔۔۔ انہوں نے مجھے ایک سبز البم اور

اپنی ایک فریم شدہ تصویر دی اور رخصت ہو گئے۔ ان کے جاتے ہی آبا جان نے

میری گود میں رکھی تصویر کی طرف ہاتھ بڑھایا، میں نے تصویر اٹھا کر دوسری طرف کر لی وہ

فوراً میرا مطلب سمجھ گئے۔ گلچکے سے تصفیہ ہو گیا۔ کورے کورے ایک نوٹ کی بجائے

دو نوٹ میری جیب میں تھے اور تصویر ان کے ہاتھ میں۔ خدا جانے میں زیادہ خوش تھا

یا وہ؟ وہ البم آج تک میرے پاس محفوظ ہے۔

مجھے گھڑ سواری اور تانکہ چلانے کا بہت شوق تھا۔ میں اکثر بابا سردار کی منت خیز

کیا کرتا تھا کہ مجھے تا نگہ چلانے دے۔ مگر چونکہ اُسے اجازت نہیں تھی اس لیے وہ میری ہر درخواست کو بڑی سرد مہری بلکہ بے رحمی سے مسترد کر دیتا۔ اس دن آبا جان کا موڈ بہت خوشگوار تھا اور وہ بات بات پر دل کھول کر قہقہے لگا رہتے تھے۔ ہمیں نے موقعِ غنیمت جانا اور ڈرتے جھکتے اپنی خواہش کا اظہار کیا۔ بابا سردار نے میری تائید کی۔ خلافِ توقع آبا جان نے فوراً اجازت دے دی۔ پھر اُن کے کہنے پر بابا سردار نے پچھلی سیٹ پر بیٹھے بیٹھے ہاتھ بڑھا کر اُن سے باگیں لیں اور میرے ہاتھ میں دے دیں۔ آبا جان نے دس روپے اُس کی نذر کیے اور یوں میں کو جوانی میں اُس کا باقاعدہ شاگرد بن گیا۔ میری اس دیرینہ خواہش کی تکمیل بھی وزیر ہی کے لطف و کرم سے ہوئی۔ اس کے بعد بھی مجھے اُسٹاد کی نگرانی میں کھلی اور صاف سڑک پر دو تین فرلانگ تا نگہ چلانے کی اجازت رہی۔



رنج بردی ساعد و خونِ حلاوت
تاقیامش در مساد و بارے توام

رنگینیوں کا تازہ چمن

جناب صاحبزادہ غلام نظام الدین صاحب کی تالیف
 "یوسف السیدی" سے کچھ اقتباسات

(مُعین نظامی)



"میرا عزیز ترین دوست وزیر چار سال کے طویل عرصہ کے بعد مجھے ملنے آیا۔ اُس کے اعزاز میں میں نے دوسرے دوستوں کو بھی دعوت پر بلایا۔ ۶ مئی ۱۹۸۱ء بروز بدھ ۶ بجے عصر یکم رجب ۱۴۰۱ھ تیس آدمیوں کا قافلہ بھلوال سے روانہ ہوا۔ دعوت کا انتظام مکہ کو ہمارے مری — کیا جانا تھا، لہذا ہم نے ایک عزیز دوست سے مردا و گین لے لی۔ سامانِ خورد و نوش اور دیگر ایشیائے ضرورت ساتھ تھیں۔ منڈی بہاؤ الدین سے ہیڈ رسول، نہر کے کنارے کنارے ہم سرائے عالمگیر چلے گئے۔ وہاں سے جہلم۔ دینہ۔ منگلا ڈیم۔ میرپور ہوتے ہوئے کھڑی شریف ۲ رجب بروز جمعرات حضرت میاں محمد صاحب "سیف الملوک" اور دمڑی والی سرکار کے مزار پر حاضری دی دربار سے فارغ ہو کر ہم بڑی نہر کے کنارے آگئے۔ کافی بڑی نہر تھی۔ پانی ٹھنڈا تھا اور ہوائے لطیف و خوشگوار چل رہی تھی۔ شب بھر کے سفر کی تھکاوٹ اور کالت تھی۔ کچھ لوگ کھانا پکانے لگ گئے اور کچھ بنانے کی تدبیر کرنے لگے۔

میرا عزیز ترین دوست وزیر نظامی کہ اس کے پیکر جمیل کی کچھ ادھوری ادھوری پرچھائیاں اس شعر میں جھانکتی نظر آتی ہیں:

” رنگینیوں کا تازہ چمن“، ”مستیوں کا ابر“

” شونہی ودبیری کا جہاں“، ”جانِ دو جہاں“

میں اپنے تمام حواس سمیت اسی میں مشغول و منہمک تھا۔ دوسرے دوست وقتاً فوقتاً میرے پاس آتے اور مجھے از بس محو و مستغرق پا کر، سرک جاتے۔ حافظ محمد یوسف سدیدی صاحب بھی تشریف لائے۔ انہوں نے وزیر سے کہا کہ آپ بھی غسل کر لیں، پانی بہت ہی خوش آئند ہے، ایک ہی بار پانی جسم پر بہانے سے سفر کی ساری کوفت، اعضا کی خشکی اور طبیعت کی ثقالت دور ہو جائے گی۔ وزیر منہر کے کنارے سر جھکاٹے خاموشی سے ٹھلٹا رہا۔ دیر بعد اس نے حافظ صاحب سے کہا کہ ٹھیک ہے میں بھی نہا لیتا ہوں۔ حافظ صاحب ٹوٹا اور صابن پچڑا کر پل کے نیچے سیرھی پر اترے، میں بھی ساتھ تھا۔ وزیر نے پہلے تو قدرے مجرب ہو کر توقف کیا، لیکن مجھے ٹال نہ سکا، میں وہیں جا رہا۔ سر سے رومال اُس نے اس طرح اتارا کہ زلفوں کا شیرازہ بچھ گیا۔ ادھر میں نے اپنے اندر جھانکا تو جمعیتِ خاطر منہمک تھی۔ پھر اُس نے انگلیوں کے ملائم پوروں سے زلفوں میں خلال کیا، اس سے میرے اندر اشتیاق حد سے بڑھ گیا۔

ہائے کیا شے تھی وہ اک زلفِ گرہ اندر گرہ

ہر گرہ دل کی کھلی جب موبو کھولی گئی

حافظ صاحب نے بڑھ کر رومال لے لیا۔ پھر وزیر نے قمیص کے بند کھولے اور

گردن کی بیاض اور سینے کے طشت کے واشگاف ہونے تک تو اپنے حواس ناکارہ ہو چکے تھے۔ آنکھیں دیکھ رہی تھیں لیکن شعور معطل اور ادراک ملتوی تھا،

وہ تبا کا بند تھا یا صفحہ کھل گیا

پیرہن تھا یا بیاضِ رنگ و بو کھولی گئی،

حافظ صاحب لوٹا بھر بھر کر وزیر کو دیے جا رہے تھے اور اس نے دو تین منٹ ہی میں غسل کی شرط پوری کر کے تازہ پیرھن سجالیا، لیکن مجھے یاد ہے کہ — میں بعد میں بھی دیر تک اسی بندِ قبا کی واشد کے عالمِ تصور میں سرشارِ مستی رہا۔

”نہانے دھونے کے بعد — ڈریسنگ روم کے دوپہر کھانا تیار تھا، اکثر دوست اکٹھے ہو گئے تھے۔ کوئی ایک صاحب گنتی کرنے لگے کہ دیکھیں کون کون سے احباب حاضر ہیں اور کون کون غیر حاضر۔ وزیر کو اس کی بے پناہ اہمیت کی وجہ سے گنتی میں لانا ایک گونہ بے ادبی تھی۔ لہذا شمار کنندہ نے وزیر کے بغیر ۲۹ شمار کر لیے تو میں نے حافظ صاحب کو مخاطب کر کے وزیر کی طرف اشارہ کرتے ہوئے کہا کہ ۲۹ کا چاند وہ ہے۔ حافظ صاحب اچھل پڑے اور بہت دیر تک معطل ہوئے رہے؟“

”جمعرات راولپنڈی ٹھہر کر اگلی صبح بروز جمعہ ہم مری روانہ ہوئے۔ مری میں، وزیر، حافظ صاحب اور راقم الحروف تینوں ایک کمرے میں تنہا بیٹھے تھے۔ میں نے حافظ صاحب کو عرض کیا کہ ایک خیال میرے ذہن میں گردش کر رہا ہے۔ کاش کوئی شاعر اسے نظم کر کے جاودانی بنا دیتا۔ حافظ صاحب نے پوچھا خیال کیا ہے؟ میں نے کہا اسی وزیر کے بارے میں ہے۔ حافظ صاحب نے کہا خیر وہ تو ظاہر ہے، آپ کا خیال۔ وزیر کے علاوہ اور ہر بھی کیا سکتا ہے؟ چنانچہ میں نے خیال پیش کیا کہ — لوگ ہجر و فراق کے عذابِ الیم سے تنگ آکر، محبوب کی مجبوریوں کو فراموش کر کے، جذبات کے ہاتھوں مجبور ہو کر محبوب کو سنگدل یا سنگپارہ کہہ دیتے ہیں۔ چنانچہ میں وزیر کو اگر محض روایت ہی سے مجبور ہو کر پتھر کہہ دوں تو پھر بھی یہ پتھر دوسرے پتھروں سے ممتاز ہوگا۔ دوسرے لفظوں میں اگر میرا محبوب مجھ سے تنگ آکر، زندگی کا روپ بدل کر، رداٹے سنگ اوڑھ لے یا ہجریاتی قالب اختیار کر لے تو عام لوگ، جو اس کے مقامِ ارفع و اعلیٰ سے واقف تک نہیں ہیں — وہ بھی اُسے راستے کا پتھر بنانے یا بنیاد میں اینٹ روڑے کے طور پر کھپانے یا دوری اور چو لمانے کی بجائے

اسے کم سے کم سزا یہ دیتے کہ نہایت عقیدت و شوق سے ایک بُت کی صورت میں
 ڈھال کر بُت خانے میں سجادیتے۔ یعنی اے محبوب! میری محبت اور میرے جوشِ جنوں
 اور عرضِ نیاز سے اگر تم بیزار ہو کر پتھر بن جاؤ تو پھر لوگ تمہیں بُت بنا کر پوجنا شروع کر دیں
 گے اور تمہاری فٹینگ میں کچھ کمی نہ ہوگی۔

منطقی نتیجہ یہ بھٹہرا کہ — اے محبوب! میرے ہی ساتھ صلح کر لو، اس میں تمہارا کیا
 جاتا ہے؛ حافظ صاحب نے تحسین کی اور کہا کہ خیال تو بہت ہی اچھا اور شاعرانہ ہے
 لیکن شعر اس پر کون بناٹے؛ دودن مری کی سیر کرتے رہے لیکن میرا ذہن اس خیال سے
 چھٹکارا نہ پاسکا۔ اقرار، امی کو حافظ صاحب راولپنڈی سے، میاں ریاض صاحب
 کی ملاقات کے بعد لاہور روانہ ہو گئے اور ان کے جانے کے نصف گھنٹہ بعد اس خیال
 پر یعنی شعر موزوں ہو گیا۔ افسوس کہ حافظ صاحب اس وقت پاس نہ تھے۔ ورنہ اس شعر کو

ہر پہلو سے جانچ کر اپنی رائے سے آگاہ کرتے۔ شعر یہ ہے؛

بُت بنا کر تجھے مندر میں سجادیتے لوگ

تُو اگر پہلے جنم میں کوئی سچّا ہوتا

نہیں معلوم جو میں اوپر کہہ آیا ہوں۔ وہ سارا کچھ اس شعر میں آجاتا ہے یا نہیں؟





عزلیات

نیاز محمد خاں نیاز

جتنا اچھے گا تمنا میں پریشاں ہوگا
 جب تیرے سامنے غارت گرا ہواں ہوگا
 تیرے محفل میں جو آئے گا وہ حیراں ہوگا
 میرے اللہ کوئی مجھ سا بھی پریشاں ہوگا
 اے جنوں کاری دل تیرا یہ احساں ہوگا
 ایک دن تو بھی جفاؤں پہ پشیمان ہوگا
 جس کی پوجا میں کروں گا وہی یزداں ہوگا
 پیشِ داور جو سرا نامہ عصیاں ہوگا
 خاک بھی اس کی اڑا دے گا تو احساں ہوگا
 کیا کوئی یوں بھی تیرے حسن پہ قربان ہوگا
 جب بھی نزدیکِ قفس ذکرِ گلستاں ہوگا

دل کو تسکین ملے گی جو نہ ارماں ہوگا
 کس طرح ضبط کا یا رادلِ ناداں ہوگا
 بینا دساغروے ساقیِ مہِ رو میکش
 دل کے زخموں نے کبھی چین سے رہنے نہ دیا
 محفلِ یاد میں چھوٹے نہ کہیں دامنِ صبر
 اے جفاکار مجھے تیری محبت کی قسم
 اس سے بہتر کوئی تخلیقِ محبت ہوگی
 رشک آئے گا فرشتوں کو مری عظمت پر
 میرے ارمانوں کی بستی کو جلانے والے
 زندگی ایک تبسم پہ لٹا دی ہیں نے
 دل مجروح پہ کیا جانے کیا گزرے نیاز

عشقِ بے ننگ و نام اُف توبہ
 سب کے سب میرے نام اُف توبہ
 میں اور وہ خوش خرام اُف توبہ
 واجب الاحترام اُف توبہ
 آیا جب ان کا نام اُف توبہ
 قتل کا اہتمام اُف توبہ
 مہکی مہکی ہے شام اُف توبہ
 بہکے بہکے سے جام اُف توبہ
 میکدے کا نظام اُف توبہ

حُسن کا احترام اُف توبہ
 یہ پیام و سلام اُف توبہ
 گامزن ایک راہ پر دونوں
 ہو گیا اک ننگہ کی جنبش سے
 رنگ اڑنے لگا بہاروں کا
 مست آنکھوں میں کاہلی ڈورے
 کون رشکِ گلاب گزرا ہے
 ان کی آنکھیں ارے معاذ اللہ
 سمٹ آیا ہے اُن کی آنکھوں میں



تشنہ لب ہوں شام پیتا ہوں
 میں بصد احترام پیتا ہوں
 خوب بھر بھر کے جام پیتا ہوں
 بادۂ لالہ غام پیتا ہوں
 اب برسرِ عام پیتا ہوں
 معرفت کے میں جام پیتا ہوں
 لے کے اللہ کا نام پیتا ہوں

صبح پیتا ہوں شام پیتا ہوں
 وہ پلاتے ہیں شوخ نظروں سے
 تیرے لطف و کرم سے اے ساتی
 جب نسیم بہار چلتی ہے
 پہلے پیتا تھا جام چھپ چھپ کے
 بادہ نوشی میری عبادت ہے
 محسب کا نیاز خوف نہیں

منظروں کا نکھار ہیں آنکھیں
 زینتِ حسنِ یار ہیں آنکھیں
 صوفیوں کا قرار ہیں آنکھیں
 نور آنکھیں ہیں نار ہیں آنکھیں
 ان کی آئینہ دار ہیں آنکھیں
 میکدے کا سنگھار ہیں آنکھیں
 سب کی تخلیق کار ہیں آنکھیں
 صاحبِ اقتدار ہیں آنکھیں
 ان کی بھی اشک بار ہیں آنکھیں

رنگ و بوئے بہار ہیں آنکھیں
 نکمتِ گلشنِ محبت ہیں
 میکشوں کے سرور کا باعث
 حُسن اور عشق کی نمود ان سے
 دل پہ جو حادثے گزرتے ہیں
 حُسن نے حسنِ ساغر و مینا
 "شاخِ گل" ہو کہ "چاندنی کا شہر"
 ان کی ہر شے پہ حکمرانی ہے
 کوئی تو بات ہے نیازِ حزیں



دل بصد ہے کس مصیبت کے لیے
 صرف تسکینِ طبیعت کے لیے
 اک تری چشمِ عنایت کے لیے
 گھر خدا کا ہے عبادت کے لیے
 عاشقانِ پاک طینت کے لیے
 صرف پل بھر کی رفاقت کے لیے
 آتے ہیں وہ بھی عبادت کے لیے
 دل کو عرفانِ حقیقت کے لیے
 ایک دن اتمامِ حجت کے لیے

کیوں دھڑکتا ہے محبت کے لیے
 ربط کس کس کی جفاؤں سے رہا
 میں تو کیا سب اہل دل ہیں بے قرار
 من کے مندر میں چلے آؤ صنم
 شہراں کا رشکِ جنت بن گیا
 اے شبِ غم ہم نے صدیاں کاٹ دیں
 دیکھیے تاثیرِ الفت دیکھیے!
 ماتم عقل و خرد کرنا پڑا
 دیکھ لینا جان دے دیں گے نیاز



نیاز محمد خاں نیاز

نگاہِ یار جو برہم نہیں ہے
 مجھے دنیا کا کوئی غم نہیں ہے
 یہاں تو میں نہیں تم ہم نہیں ہے
 یہ مے خانہ ہے بزمِ جم نہیں ہے
 رفیقِ عیش و عشرت تھے ہزاروں
 مصیبت میں کوئی ہمدم نہیں ہے
 تمہیں شکوہ سہی میری وفا سے
 تمہاری بے رخی بھی کم نہیں ہے
 بہت گستاخیاں کی ہیں نظر نے
 مزاجِ یار کیوں برہم نہیں ہے
 کیا تو نے سمجھنے میں تکلف
 ہماری داستان مبہم نہیں ہے
 نیاز اُن کا مرے مرقد پہ آنا
 قیامت سے ذرا بھی کم نہیں ہے



نیاز محمد خاں نیاز

جب وہ شالوں پہ کئے زلف پریشان آیا
 چھاگتی کالی گھٹا ابر بہساراں آیا
 اور بھی ہونے لگا شدتِ غم کا احساس
 جب مرے پاس مرے درد کا درماں آیا
 غم و اندوہ کی پھیلی ہوئی تاریکی میں
 جانے کس سمت سے یہ دور چراغاں آیا
 فاصلے مٹ گئے دوری کا نہ احساس رہا
 میرے دل میں جو خیالِ رُخِ جاناں آیا
 ایسی نیند آئی تیری زلف کے سائے میں مجھے
 بھول کر بھی نہ کوئی خوابِ پریشان آیا
 ایک مدت سے جسے تو نے بھلا رکھا تھا
 پھر ترے کوچے میں وہ سوختہ سامان آیا
 اُس میں تصویرِ وفا مجھ کو نظر آئی نیاز
 اُن کی آنکھوں میں جو آنسو سرِ مژگان آیا



نیاز احمد خاں نیاز

ان کی کوئی بھی عطا اپنی خطا یاد نہیں
 وہ گناہ کیا تھا ملی جس کی سزا یاد نہیں
 روٹھنا ہو تو کسی بات پہ روٹھے کوئی
 ہوئے کس بات پہ تم مجھ سے خفا یاد نہیں
 مجھ گنہگار پہ کیا ظلم کیا ہے تو ہنے
 جب سے دیکھا ہے صنم تجھ کو خدا یاد نہیں
 یہ وہ گلشن ہے رہا جس میں نشیمن میرا
 اب یہ عالم ہے کہ اس کی بھی فضا یاد نہیں
 جس کی نظروں کے تصادم سے ہوائیں بے ہوش
 اس پری رُو کے خدو خال تھے کیا یاد نہیں

غزل

ان رواجوں کی فصیلوں کو گرایا جائے
 دوست بنیاد ہے تو پھر اسکی خوشی کی خاطر
 جبر ہی جبر ہے یہ کھیل نہیں ہے پیارے
 اپنے عیبوں کی طرح، اپنی بُرائی کی طرح
 مجھ سے واپس نہ لیا جائے مرا ذوقِ نظر
 ان اُجالوں میں تو تنہائی کا امکان نہیں
 جانے کیوں آج مرے دل کو مسلسل صدمہ ہے
 ایک لمحہ ہی سہی، پھر بھی کبھی تو یارو
 کوئی دانش ساسنِ فہم و سخن سنج نہیں
 جسم کو جان سے فی الفور ملایا جائے
 خندہ پیشانی سے نقصان اٹھلایا جائے
 کیسے تقدیر کے مہروں کو ہرایا جائے
 اپنی اچھائی کو لوگوں سے چھپایا جائے
 میرے دوزخ کو نہ فر دوس بنایا جائے
 میں جدھر جاؤں مرے ساتھ ہی سایا جائے
 کہ کسی نام کو لکھ لکھ کے مٹایا جائے
 اُس حسیں شخص کو محفل میں بٹھایا جائے
 اب کلام اپنا کسی کو نہ سُنا یا جائے
 آج اک شخص کے آنے کی توقع ہے مُعین
 آج گلدان کو پھولوں سے سجایا جائے

مُعین نظامی



”سودائے خام“

”جھٹک“ کے ذریعے بے نظیر نمبر“ کے لیے جناب صاحبزادہ غلام نظام الدین صاحب کے غیر مطبوعہ کلام کا انتخاب (مُعین نظامی)،



میرے سلف تھے سارے دلی، میری شاعری
 ہر کچے میں ہے تہمتِ یوسف کی طرح عمام
 سیکھا ہے چشمِ یار سے اتنا نظام نے
 ترکِ صلوٰۃ و صوم و قبولِ طوافِ حرام
 (۲۰ مئی ۱۹۶۱ء)



اُٹھو کہ سینہ آفاق میں ہیں راز ابھی
 چلو کہ جو فِ صدف میں ابھی ہیں بند گہر
 (۲۹ جولائی ۱۹۶۱ء)



طوفِ حرمِ کعبہ پھر اُس کو نہیں لازم
 قدموں پہ ترے کرے جو ناصیہ فرسانی
 کعبہ ہو کہ بت خانہ کیا مجھ کو غرض ان سے
 میں تیرا پُجاری ہوں، میں تیرا ہوں سودائی

ہر نفسا سانا بھی اک خضرِ بدایت ہے
 پُوچھ اُن سے کہ کرتے ہوں جو بادیہ پیمائی
 (جولائی ۱۹۶۲ء)

○
 قُذسی ہوں کہ خاکی ہوں کہ یا چرخ کے اجرام
 ہیں دشتِ جنوں میں ترے آوارگی انجام
 حیراں ہوں کہ تُو نیمہ رہ ان سب کو مہلا کر
 کیوں مجلہ اخفا میں ہے ساغرشِ آرام
 (۱۹۶۳ء)

○
 باج و خراج اُجر طمی ولایت سے کون دے ؟
 اے فوجِ غم نہ دل پہ مرے از دعام کر
 جسمِ جہاں نسا ہے ترا گوشہٴ صنیر
 لبِ حجب سے آشنا نہیں میرا وہ کام کر
 (۱۵ فروری ۱۹۶۹ء)

○
 ہو گا یہیں کہیں دلِ ناکام دیکھنا
 پچنا! کہ ہے وہ موردِ الزام دیکھنا
 اہلِ نظر کے واسطے یہ نیک فال ہے
 ہر نیم شب کو چہرہٴ گلغام دیکھنا

کل کیسے واقعات یہاں ہوں گے رُونا

اے پیر بادہ خسانہ ذرا جام دیکھنا
اہلِ وفا کے دفترِ اسما میں دستو

میرے بھی دلربا کا کہیں نام دیکھنا
اس راہ پر خطر پہ چسلا احتیاط سے
پوشیدہ ہر قدم پہ ہے اک دام دیکھنا

(۱۵ فروری ۱۹۶۹ء)



اے نظام آج نہیں کل تو بدلتے حالات

بے سبب کر لیا ہر شے سے کنار تونے

(۱۷ فروری ۱۹۶۹ء)



گرمزده وصل آج نہیں ہے تولد سے

اے فتنہ محشر مجھے بے وقت جگامت

کر کر کے وضو خون سے صف بستہ ہیں عاشق

عزیزے سے کہو اپنے بجالائے امامت

یاروں کے مکال اُونچے ہیں مایوس نہ جانا

رستہ یہ مرے گھر کا ہے اے سیلِ ندامت

(۲۳ فروری ۱۹۶۹ء)



حکایتِ دلِ ناداں ہمیں سُنانے دو
ہماری بزم میں جو آئے اُس کو آنے دو

(۲۷ جنوری ۱۹۶۹ء)

نقشِ رنگِ حُسن میں رنگِ دوام ہے غلط
عشق ہے صرف جاوداں باقی تمام ہے غلط
جنت و حور کی ہو س دل میں مرے نہ آسکی
تیرے اسیر کے لیے دانہ و دام ہے غلط
عشق کو تو نہ ملے کرا غیر ضروری مرحلے
آنکھوں کو نیم باز کر، بادہ و جام ہے غلط
میری نہ سُن سکو تو پھر اپنے ہی دل سے پوچھ لو
میرا تصور کچھ نہیں قولِ عوام ہے غلط
نکر بھی کج، نظر بھی کج، علم بھی کم، عمل بھی کم
سارا نظام ہے خراب سارا نظام ہے غلط

(۳ جولائی ۱۹۶۹ء)

بڑے خلوص سے ٹوٹے دلوں کو چوڑا کر
کہ بس یہی ہے زمانے میں دیر پانسی کی

(۱۲ جولائی ۱۹۶۹ء)



کاش اک دن ادھر وہ آجائے کاش پھر وہ کہیں بھی جا سکے
دوست بلیٹے بھتے، بات کہ ڈالی دل کی آواز ہم دبانے کے

(۷ جنوری ۱۹۷۰ء)

دوڑوں عالم میں کامیاب ہوا
تیرے ہاں جو بھی باریاب ہوا
تُوچھا تھا یہیں کہیں دل میں
میں یونہی چار سو خراب ہوا

(۳۰ جنوری ۱۹۷۰ء)



کیوں کر نہ ہو وہ فکرِ دو عالم سے بے نیاز
حاصل تری نظر کی ہوں جس کو حمایتیں

(۱۹ فروری ۱۹۷۰ء)



شہرِ یارِ جمال

عزیزِ گرامی محسود وزیر! فروغِ مہ و آفتابِ منیر
 شرافتِ مآب و لطافتِ پناہ نزاکتِ سرشت و نفاستِ خمیر
 جمالِ شمائل، کمالِ خصائل زہے و لفریب و زہے و پذیر
 صبح و یلح و حسین و جمیل فقید المثال و عسیم التظیر
 پراگندہ زلف و شکر خندہ اب درخشندہ سیما و روشن ضمیر
 خوشازنِ مشکینِ شکن در شکن بہر حلقہ صد لشکرِ دل اسیر

فسونِ مجتہد سے سرشار و بخود
 زمین و زمان و نظامِ فقیر

غلام نظام الدین

کب اس دل بے تاب سے ہے اتنی توقع
 لے نام کوئی تیرا تو بہ آنکھ نہ چھلکے

”دیارجانال“

مُجھلوال ہی جیسے دو جہاں ہے
دلی ہی گئے نہ ہسم بخسارا



موتی مرے سب لٹ گئے مُجھلوال میں ورنہ
ساماں مرا شیرازد صفا ہاں کے لیے مٹھا



اہل مُجھلوال ملنے والوں کو
کس قدر جلد مُجھول جساتے ہیں
جیسے بچے مسل کے مُجھولوں کو!
پھینک کر، جسد مُجھول جاتے ہیں

غلام نظام الدین

آنکھیں تری لبریز تجستی ہیں کہ جن سے

کیا کیا نہ معافی، ہمیں الہام ہوئے ہیں

کُنڈن سا بدن تیرا ہے دریاٹے لطافت!
آنکھوں کے جزیرے ہیں کہ دو پُچول کنول کے

”وزیر“

کوئی تیرا نظیر کب ہوگا
بلکہ عشرِ عشیر کب ہوگا
دلربا سب ہی خوب ہیں لیکن
ان میں کوئی وزیر کب ہوگا

یہ جو عمرِ شباب کے دن ہیں
انتہائی عذاب کے دن ہیں
خیر تیری وزیر ہو! تیرے
حُسنِ شہرت مآب کے دن ہیں

انتظارِ مرگ

کچھ نہ کچھ آج ہونے والا ہے
قبل اس کے کہ صبح کی اداں ہو
احباب ہیں جمع سب، سرہانے
اس وقت وزیر تم کہاں ہو

غلام نظام الدین

شاخِ گل

پیشکش بہ حضورِ — شہر بارِ جمال شیخ محمد وزیر سونی — دامِ حسنہ و جمالہ

① دل کو جو تیری یاد سے پوستگی رہی
دل پھٹ رہا تھا غم سے، مگر تیرے رُعبِ رُرد
اتنا ہی محترم ہے وہ دنیا نے عشق میں
اتنے مرے قریب وہ شب بھر رہے کہ بس
غنجوارِ شوق اپنی زخودِ رفتگی رہی
لب پر مثالِ غنچہ فردِ بستگی رہی
جتنی کسی کو آپ سے وابستگی رہی
مالحِ مری جمال کو شائستگی رہی
آنکھیں تمہارے عشق میں گوہرِ نٹا گئیں
دل کے نصیب میں ہمہ تن خستگی رہی

② میرے پہلو میں فرودِ ترا پیکر ہوتا
بُت بنا کر تجھے مندر میں سجا دیتے لوگ
آنکھوں جب کھولوں تو آگے میں تجھی کو پاؤں
دیکھتے لوگ کہ پھر سر کے عوض لاشِ اٹھتی
خوفِ پھر گرمیِ محشر کا ستانا نہ مجھے
حسنِ تکرارِ تجسلی کا روادار نہیں
بادر آتا مجھے فرودِ بریں کا قصہ
کیا حقیقت سے ہمیشہ ہے تخیلِ آگے
نالہ و گریہ سے عشاق کو فرصت ملتی
دیدہ دہر میں دائمی منظر ہوتا
تو اگر پہلے جنم میں کوئی پتھر ہوتا
اتفاق ایسا خدا کرتا کہ اکثر ہوتا
سجدہ شوق اگر آپ کے در پر ہوتا
گر تری زلف کا سایہ مرے سر پر ہوتا
عکس کب آئینہ میں تیرے برابر ہوتا
تو جو اک دن مری آغوش کے اندر ہوتا
کیوں یہ کہتے ہیں کہ یوں ہوتا تو بہتر ہوتا
تجھ کو گر حرفِ دفا ایک بھی از بر ہوتا

لذتِ دسل سے کچھ عشق کو حاصل نہ ہوا تو جو من جاتا تو آشوبِ مقدر ہوتا
 وہ تو افسانہٴ ماضی تھا۔ حقیقت اب ہے
 یوسف اس دور میں تجھ سے تو نہ بڑھ کر ہوتا

(۳)

ہم راہ پہ بیٹھے تھے اک بھونکا باد کا وقتِ شام آیا
 تھا عید کا دن اور ہر جانب سے نامے یاروں کے نام نہ
 یہ دور دراز کی امیدیں اور تکیے بھر دے گونا گوں
 سوتے میں کھلے جوب میرے کہتے تھے قریب تیرے
 جب بکھری اس کی زلفِ سید اور جھلکانے گورابن
 ساقی کے تیور برہم تھے، زندوں کے تقاضے ہم تھے
 خود رخ سے اُس نے نقاب اٹا، خود زلف میں اُس نے بل دلا
 کتنا ہی کر پل وہ پل تھا، اور کتنی ہی بھاری تھی وہ شب
 ہوش و ہمت، صبر و طاقت، سب نے لمبی رخصت لے لی

پُزے پُزے جیب و دامال، دل کنی دیراں دیراں
 آگے اپنے کتنا آساں الفت کا نظام انجام آیا

(۴)

دردن کا تو بیون ہے یہ، کیا کیا کرتا ہے سامان
 جس کے آگے دھرتی کا پنی، لرزے ہفت افلاک
 لمبی تان کے سونا کیا، اور پاؤں بھی پھیلانے کیا
 بجلی آگر گھور گئی اور کوندا پکا کتنی بار
 کفر و ایماں اپنی اپنی جا پر دونوں برحق ہیں
 جیسے نئے کٹ جانے گی، کیا مشکل اور کیا آسان
 آخر اس اک دل میں آکر بیٹا وہ طوفان
 اس دنیا میں جو بھی آیا، دم بھر کا ہے وہ مہمان
 منوالو بھی ہاتھ ملے ہے کیوں جڑا یہ بکھلیاں
 چہر تیرا عین ایمان، زلفیں تیری کفرستان

ڈنکا جن کا پچتا تھا اور سکتا جن کا چلتا تھا
 جب بھی ہم اک سیخ پر سوتے، گاہک آتا میرے بوتے
 جو وہ صدیاں چتے تیں، جگ تھکنے بچنے نہ پاتے
 لفظ و معنی بارِ خاطر گر ہوں یکسر بے تاثیر
 خاک میں مل کر خاک ہوئے ہیں کیسے کیسے طغرل خان
 رہ جاتا میں روتے روتے، مایہ چھپے پھر دھنواں
 نکھی اپنا کاناڈاں بھی کتنا من موہن ہے عالیشان
 دل لگتا سا بول بھلا اک یاد مس کیلو کا دیوان
 تو جو جھانکے مہر سے جھکوا، سو سو باری میں قربان
 کس کس حسرت سے میں تیری جانب تکتا رہتا ہوں

میرے خول سے نکلے گا اب ایسا ایک بلند انسان
 جس کے آگے سرد دھروے گا دھرتی کا اک اک شیطان

اب دل بھی ہے درد مند اتیرا
 پچ پوچھ تو جان و دل سے پیارا
 جاں کو ہے ستم پسند اتیرا
 لگتا ہے ہر اک گز ند اتیرا

آؤ کہ آہ سرد سے روح مری اُداس ہے
 کالی گھٹا کا ہے محل، سرد ہوا کا ہے عمل
 درد کے ماروں کو گرد دردِ عالم ہی راس ہے
 آئے گا اس گھڑی کوئی دل کوئی کی اس ہے

شہر میں مجھ سے نہیں بڑھ کر کوئی بد نام تر
 اور تیرے عشق میں بھی خستہ و ناکام تر

نازک معاملہ تھا بہت، دل مُشرِ تھا
 الفت کے مرحلے ہی میں غم دیکھتا تھا

میرے محبوب ہو تم، قادرِ مطلق تو نہیں
 جتنے بگڑے نظر آتے ہو بظاہر مجھ سے
 پھر یہ اک بات مجھے کہنے میں کچھ باں نہیں
 اتنے اندر سے تو شاید کہ غنبناک نہیں

عشق نے از بس کہ کی میری پذیرائی بہت

میں ہوا مشہور پہلے سے بھی سودائی بہت

زخمِ دل سیرِ عزتوں کے لیے مت پیش کر

ہیں یہاں غمِ خوار تھوڑے اور تماشائی بہت

ضبط بھی ملحوظ تھا، لیکن زبانِ غیر سے

آج سن کر نام تیرا آنکھ بھر آئی بہت

دورِ حاضر کی غزل ہم نے بھی دیکھی موبہ مو

شور و شیون سے تھی اور مصرع آرائی بہت

درد پھر بھی میرے دل کا روز افزوں ہی رہا

چارہ گرنے کی مری خاطر مسیحائی بہت

ذکر اس کا کس نے چھڑا پھر ہمارے سامنے

بڑھ چلی پھر حد سے اپنی ناشکیبائی بہت

آخر آخر میں ندامت کے سوا کچھ بھی نہیں

عشق میں پہلے پہل ہوتی ہے رسوائی بہت

حالِ دل ہوتا ہے کب سارے کا سارا منکشف

ہر سمندر سے ہے دل کی تہ میں گرائی بہت

اے مسافر جس چلا چل عشق میں منزل نہیں

ہم نے بھی اس دشت میں کی جا رہ پیمائی بہت

تم اٹھاؤ دستوں سے مل کے لطفِ زندگی

مجھ کو مرنے کے لیے ہے کچھ تنہائی بہت

کشورِ سودا ہے جب سے میرے زیرِ انتظام
شہرہ عالم ہے میری بے سرو پائی بہت



نازک معاملہ تھا بہت ، دل مشیر تھا
اوروں کے واسطے جو نہ تھا فردِ انجمن
پہروں پھرنے اور نہ لینا کسی کا نام
انگلوں کے اور اپنے بھی یکساں ہیں زخمِ دل
ماحولِ تجھ سے پُر ، مگر آغوشِ تشنہ کام
تو ساری عمر مجھ سے الجھتا یونہی رہا
جب تم ہوئے تھے غیر سے مشغولِ اختلاط
کر کر یاد روتا ہوں اپنے رقیب کو

الفٹ کے مرحلہ ہی میں غم دستگیر تھا
میرے لیے وہ شخص بہت ناگزیر تھا
اے دوست اُن دنوں ابھی میں نو اسیر تھا
ہر جلوے کا خمیر جمالِ وزیر تھا
تیرا وجود نکلت گل سے خمیر تھا
شاید کہ مجھ میں تو ہی سراپا خمیر تھا
میں آتشِ نہفتہ سے شعلہ پذیر تھا
آخر وہی تو ایک مرا ہمصفر تھا

ہندو بچے سے رکھتا تھا درپردہ شغلِ خاص
ہاں وہی نظام جو کامل فقیر تھا



تجھ سے ہے لطفِ زندگی اے جانِ آرزو
چہرہ ترا صحیفہٴ اسرارِ معرفت
اب میں ہوں اور مشربِ دینِ قلندری
کچھ شوقِ زندگی ہے نہ کچھ ذوقِ شاعری

عالم تمام تیرے لیے محوِ جستجو
پیکرِ ترا حدیقہٴ گلزارِ رنگ و بو
منہ سے مرے لگائے یکدم کئی کرد
جب سے ہیں میکہ میں نگوں ساغر و سُبُو
کیوں دم بخود سے رہ گئے یارانِ انجمن
نے شغلِ آہ و گریہ ہے نے جشنِ حاو و نحو

غم کرنے اس قدر مرے حال تباہ کا
 سر پہ ہے میرے تاج تری خاکِ راہ کا
 شرکتِ مشاعرہ میں ہو کیسے مجھے قبول
 کچھ اس پہ کارگر نہیں روح القدس کی پھونک
 ناقص عمل کو کیسے کروں صدیہ حضور
 خورشیدِ خادری مجھے دیتا نہ پھر خراج؟
 جب تک کہ جسم و جاں نہ بنیں ہم۔ نہیں پسند
 بخشو گے دوسروں کو تو خود بخشنے جاؤ گے
 مت چھیڑ سہنشیں مری الفت کی داستاں
 دل مٹ چکا ہے جان سے اے غم نہ کر دیلغ
 میری نظر سے دیکھو تو بے ایک آشیاں
 زلفوں سے دل چھپاتا تو نظر ہوش لے اٹھی
 بوسہ ترے قدم کا اگر مجھ کو ہو نصیب
 طرہ بلند ہو مری طرفِ کلاہ کا

غمزہ ترا تو عشوہ و ناز و ادا ترے

اک میرے دل پہ حملہ اور اتنی سپاہ کا



نھی یہ بھی التفاتِ نہانی کی طرزِ خاص یوں دیکھا اُس نے، جیسے مجھے دیکھنا نہ تھا

بے شک تری اُلفت کا کچھ ایسا ہی اثر تھا
 منظر مری ہستی کا ہلاکت سے بستر تھا
 تو تھا کہ خدا تھا، مجھے کچھ ہوش نہیں ہے
 جلوہ ترا جھلکا کہ یہ نیرنگِ نظر تھا
 تو سب سے موافق ہی رہا، تیرے سب سے
 جھکو مگر اے دوست دو عالم سے حذر تھا
 چارہ کوئی چھوڑا نہ مرے چارہ گروں نے
 ناداں یہ نہ سمجھے مرا اندوہ دگر تھا
 پہنچے ہیں درِ یار پہ سب اہلِ محبت
 رستہ مرا کچھ مختلف اوروں سے مگر تھا
 بسنا مرے دل میں ترا احساں ہے، وگرنہ
 تیرے لیے یہ گوشہ نہ شایانِ گذر تھا
 اب عشقِ بلاخیز نے کر لی مری بیعت
 میں ورنہ ہر آفت کے لیے سینہ سپر تھا



عید مبارک

(بھنور وزیر)

عید کا چاند جب نظر آیا
تجھ کو ماحول میں نہ پا کر دوست
لوگ کو ٹھوں پر سب مچنے لگے
کنے آنسو تھے جو نکلنے لگے

عید کا چاند جب نظر آیا
تو نہ آیا نظر تو پھر جیسے
تجھ کو پانے میں کھو گئیں آنکھیں
صاف پتھر کی ہو گئیں آنکھیں

عید کا چاند جب نظر آیا
لیکن اس وقت تم نہ تھے موجود
شادمانی کے شادیانے بکے
انک حسرت پک پک پہ بکے

عید کا چاند جب نظر آیا
کب میں گے؟ کہاں میں گے ہم؟
دل کو ذرا ترا خیال آیا
ذہن میں پھر یہی سوال آیا

عید کا چاند جب نظر آیا
راحت بان و عشرت شب عید
تو کہ پیش نظر نہ تھا موجود
اپنی قسمت سے ہو گئی مفقود

عید کا چاند جب نظر آیا
لوگ مصروف عیش و عشرت تھے
دل کو تیری تلاش جاری تھی
ہم کو درپیش آہ و زاری تھی

تیری صورت کو ہم ترستے رہے
چشمہ چشم سے برستے رہے

عید کا چاند جب نظر آیا
حسرت بے حساب کے بادل

○ بن گئے لوگ دید کے قابل
نہ رہے ہم تو عید کے قابل

عید کا چاند جب نظر آیا
چونکہ ملنے ہمیں نہ تم آئے

○ ختم محنت کا ایک دور ہوا
ربح افزوں ہمارا اور ہوا

عید کا چاند جب نظر آیا
تم ہی مقصود تھے جو تم نہ ملے

○ آرزوئیں تمام برائیں
آنکھیں رہ رہ کے خوب بھرائیں

عید کا چاند جب نظر آیا
تم کہتے جان آرزو، نہ ملے



قطع الفت بھی ہے اور ترک ملاقات بھی ہے
منٹے آئے ہیں کہ قانون مکافات بھی ہے

میرے محبوب کو ہر چیز سے بڑھ کر منظور
تم اگر مجھ کو دکھاؤ گے، دکھو گے خود بھی

بِسْمِ اللّٰهِ الرَّحْمٰنِ الرَّحِیْمِ

اَللّٰهُمَّ اِنِّیْ اَسْئَلُکَ بِکُلِّ عِلْمٍ اَنْزَلْتَهٗ عَلٰی رَسُوْلٍ مِنْکَ اَنْ تَجْعَلَ لِحَدیْسِکَ الَّذِیْ اَنْزَلْتَهٗ عَلٰی رَسُوْلِکَ مُحَمَّدٍ صَلٰوَةً وَتَحِیّاتٍ وَتُحَدِّثْ لِحَدیْسِکَ الَّذِیْ اَنْزَلْتَهٗ عَلٰی رَسُوْلِکَ مُحَمَّدٍ صَلٰوَةً وَتَحِیّاتٍ

ترجمہ: اے اللہ! میں تجھ سے ہر علم کے نام پر دعا کرتا ہوں کہ تو میرے لیے اپنے رسول محمد ﷺ کے احادیث کو حیات بخشنے والی بنا دے۔

جمادی الاولیٰ ۱۴۱۱ھ ۱۳ اکتوبر ۲۰۰۰ء

اَللّٰهُمَّ اِنِّیْ اَسْئَلُکَ بِکُلِّ عِلْمٍ اَنْزَلْتَهٗ عَلٰی رَسُوْلٍ مِنْکَ اَنْ تَجْعَلَ لِحَدیْسِکَ الَّذِیْ اَنْزَلْتَهٗ عَلٰی رَسُوْلِکَ مُحَمَّدٍ صَلٰوَةً وَتَحِیّاتٍ وَتُحَدِّثْ لِحَدیْسِکَ الَّذِیْ اَنْزَلْتَهٗ عَلٰی رَسُوْلِکَ مُحَمَّدٍ صَلٰوَةً وَتَحِیّاتٍ

اَللّٰهُمَّ اِنِّیْ اَسْئَلُکَ بِکُلِّ عِلْمٍ اَنْزَلْتَهٗ عَلٰی رَسُوْلٍ مِنْکَ اَنْ تَجْعَلَ لِحَدیْسِکَ الَّذِیْ اَنْزَلْتَهٗ عَلٰی رَسُوْلِکَ مُحَمَّدٍ صَلٰوَةً وَتَحِیّاتٍ وَتُحَدِّثْ لِحَدیْسِکَ الَّذِیْ اَنْزَلْتَهٗ عَلٰی رَسُوْلِکَ مُحَمَّدٍ صَلٰوَةً وَتَحِیّاتٍ

چاندنی کاشتر

غلام نظام الدین

بچہ سے ہے لطفِ زندگی، اے جانِ آرزو

عالمِ تمام تیرے لیے مجھ جستجو،

چہرا ترا صحیفۂ اسرارِ معرفت

پیکر ترا حدیثۂ گلزارِ رنگ و بو

دیکھو: غلامِ غلام (پہلی جلد) نمبر ۲۰

پیشگفت

میاں محمد ریاض

ایم اے ————— معاشیات ایل ایل بی — (پنجاب)

ایم بی اے ————— (الاسکا) پی، سی، ایس

نوبیوں اور رعنائیوں سے رچی بسی شخصیت کے مالک — مہربان دل
 اور معتدل و ملائم رویوں سے مالا مال — بندہ پرورد اور عزیز نواز قسم کے انسان
 ہیں۔ راقم الحروف کے مشفق و ننگسار دوست ہیں۔ اپنی پہلو وار ذات کی بھرپور
 صلاحیتوں کی بناء پر — ماضی سے لے کر تاحال، مسالک و منازلِ ادب میں بھی،
 راقم السطور کے لئے عام طور پر عظمتوں اور رفعتوں کی طرف بوجہ تہ رہنمائی کر کے —
 اپنے اعلیٰ تنقیدی شعور کا مسلسل ارتقائی اظہار کرتے رہے ہیں۔

میاں ریاض صاحب امریکہ کی یونیورسٹی الاسکا میں ایم بی اے کے نصاب کا مطالعہ
 کر رہے تھے اور ساتھ ہی ساتھ گوشہ تنہائی میں — ایک عارفِ مرقاٹوں
 کی طرح، فکر کی گہرائیوں میں ڈوب کر حکمت و بصیرت کے جواہر تابداری سے اپنی
 فطرتِ سلیمہ کو قابلِ رشک زیب و آرائش دینے میں مصروف تھے۔ دیارِ غیر میں
 بیکار — تعمیر و تنظیم شخصیت کی اس مثالی جدوجہد میں، اکتاہٹ کے سنگین لمحات
 کو ٹالنے کے لئے، میاں صاحب نے مجھ سے بے بے خطوں کی فرمائش کی۔

اتفاقاً خود میں بھی، اُن دنوں اپنے گاؤں میں مقیم رہ کر، ایک طویل و مُتدنیائی
 سائیکس سے دوچار تھا۔ یہاں تک کہ کئی دن برابر روزانہ شام سے سورج طلوع تک، مجھے

اپنے دلِ ناشکیب کے ساتھ ایک معرکہ شہنشاہی درپیش رہتا۔ میاں صاحب پر دلیں
میں جا کر مسافر بنے، اور میں، اپنے داخلی کرب و اضطراب کی وجہ سے، گھر پہ
رہ کر بھی گویا دیس بدر، بلکہ کچھ اُس سے بھی بدتر تھا۔ اُن دنوں میری اور میاں صاحب
کی باطنی صورتِ حال میں کافی مشابہت تھی۔

میاں صاحب کی — طویل خطوں — والی فرمائش کی تعمیل میں، مجھ
سے جب اور کچھ نہ بن پڑا تو ناچار — میں نے اپنے اعناقِ نفس میں جھانک
کر، اپنے ساتھ نزاع و پیکار کرنے والی کیفیات کی مختصر روداد ہی خط کی صورت
میں لکھنی شروع کر دی۔

واردات اور کیفیات کی حدت و شدت سے دل کے گدراخت ہونے کا
عمل اتنا لطیف اور روحانی ہے کہ — اس تجربہ کے کامل اظہار کے لئے مناسب
الفاظ ہنوز لغت میں جنم نہیں لے سکے۔ جس نے جتنا کچھ بھی بیان کیا ہے — تشنگی
سے شروع کر کے بات بالآخر نارسائی تک ہی پہنچاٹی ہے، جیسے نیزہ بازی کے میدان
میں اسپر تازی کے مقابلے میں بچپن میں استعمال ہونے والا سرکنڈے کا گھوڑا لا
کھڑا کیا جائے، اسی طرح دل کے نازک اوضاع و احوال کی ترجمانی میں فرسودہ اور
مردجہ الفاظ کا استعمال — مضحکہ خیز ہونے کے باوجود، درائے سخن حقیقتوں کے
معنوی پیکر وں سے ایک ادنیٰ تشابہ اور تشاکل تو بہر حال رکھتا ہی ہے۔ اتنا بھی
بسا غنیمت ہے۔



مکڑی اور اُس کے جلے کو دیکھتے، مکڑی میں جب تخلیقی ہیجان زور کر آتا ہے
تو ننھی مکڑی اُسے ہر حال اُگلنے پر مجبور ہو جاتی ہے لیکن، مکڑی میں ترتیب و تنظیم کا
کچھ شعور بھی ملتا ہے۔ چنانچہ اُس کے جلے میں ایک تناسب کی موجودگی، مکڑی کی

سلیقہ مندی کا احساس دلاتی ہے۔ جالا بننے سے پہلے، کڑی ایک معمولی سا تنکایا کڑی
پامٹی کا ایک حقیر ٹکڑا لے کر اسے مرکز بناتی ہے اور پھر اس مرکز پر تانے بانے کا عمل
کرتی ہے۔

کچھ اسی طرح کی مجبوری — مجھے بھی اپنی کیفیات کے ابلاغ میں پیش آئی۔
الف، ب، ج یا زید، بکر قسم کی — ایک موہوم اور خیالی شخصیت کو اپنے تخلیقی
عمل کا مرکز و محور بنانے کی بجائے — میں نے اپنے عزیز ترین دوست — وزیر
کو سامنے رکھ کر، اپنے فکر و خیال کے کاروانِ جہال کو اس کی ذات کا والہانہ طواف
کرایا ہے۔



سائنسی حقائق اور روحانی کیفیات کی نوعیت میں جتنا بدیہی اور بنیادی فرق
ہے، اسی قدر ان کے پیرایہ اظہار میں بھی تفاوت ناگزیر ہے۔ اظہارِ ذات کے لئے
ضمیر پاشی شرط ہے۔ اور اس شرط سے بخوبی عہدہ برآ ہونے کے لئے، میرے خیال
میں سب سے مؤثر ذریعہ غزل ہے اور اس کے بعد، کسی قدر تاثر انگیز نثر!
چنانچہ، میں نے میاں ریاض صاحب کو تاثراتی اسلوب میں دو خط لکھے، میرے
یہ آزمائشی خط انہیں بہت پسند آئے۔ ان خطوں کی ایک ایک نقل میرے پاس
تھی — جسے چند مقامی دوستوں نے دیکھ کر سراہا۔

الاسکا سے میاں صاحب نے لکھا کہ: "ان خطوں میں چونکہ ایک ادبی سطح موجود
ہے، لہذا میں وطن واپس آ کر — ہدیہ اجاب کے لئے، یہ خط شائع کرادوں گا۔"
میرے محترم دوست حافظ محمد یوسف سدیدی نے، میاں صاحب کی واپسی سے
پہلے ہی یہ خط چھاپنے کا انتظام کر دیا۔

دس بارہ صفحے کے اس چھوٹے سے رسالے کو پریس میں گھٹے ابھی چند دن نہ
گزرے ہوں گے کہ اتفاقاً مرحوم ناصر کاظمی کا یہ شعر میری نظر سے گزرا۔

پال؟ یا آبِ رواں کی لہر ہے!

جسم ہے یا چاندنی کا شہر ہے!

معا میرے اندر ایک استعجابی لذت دسترت چونک اٹھی ہے۔ جیسے
میں نے کوئی بہت بڑی حقیقت پالی ہو! دوسرے مصرعے سے میرا خیال اپنے خطوں
کی طرف چلا گیا۔ جن میں، حُسن کی بات — اپنے دوست کے سراپائی حوالوں
کی مدد سے جُرد سے گل، محدود سے بسیط، معین سے مطلق اور مجاز سے حقیقت
کی طرف بڑھتی چلی جاتی ہے اور نور و نکمت کا اُجلا تصور، پس منظر میں فضا بندی کا
کام دیتا ہے۔

ربط ہے مجھ کو حُسنِ والوں سے

کالی زُلفوں سے سُرخ گالوں سے

بات کہتا ہوں حُسنِ مطلق کی

کیسے کیسے حسین خُوالوں سے

جیسے، ایک لطیف و جمیل بدن — روشنی کا ایک گنجان شہر ہوتا ہے کہ،

اُس پر نظر جہاں بھی ٹھہر جائے — وہی انگ، گویا نور کا علمہ اور نغمہری ہوئی چاندنی

کی ایک دکش بستی معلوم ہوتا ہے۔ اسی نسبت سے میں نے اپنے دو خطوں کے مختصر

مجموعے کا نام "چاندنی کا شہر" تجویز کیا جو حلقہ احباب میں مقبول ہوا۔



میاں ریاض صاحب — الاسکا سے واپس تشریف لائے تو، نامعلوم

وجہ کی بنا پر، میرا تخلیقی سلسلہ منقطع ہو چکا تھا۔ میاں صاحب کی شوق انگیز ترغیب

اور حوصلہ افزائی کے باوجود بھی چند سال تک گہرا سکوت رہا۔
 میاں صاحب، ٹرانکو انڈسٹریز فیصل آباد میں، بطور مینجنگ ڈائریکٹر کام کر رہے
 تھے کہ وہاں کی ایک ملاقات میں انہوں نے بہت شفقت فرمائی اور دوبارہ لکھنے پر
 بعد رنگ ابھارا۔ چنانچہ، تاثراتی اسلوب میں — "پشیمان وزیر" — کے
 موضوع پر، تیسرا خط میاں صاحب کی اسی غیر معمولی شفقت کا نتیجہ ہے۔



۲۳ مارچ، ۱۹۷۷ء سے لے کر ۲۳ مارچ، ۱۹۸۳ء تک — ایک بار
 پھر، میں محرومی کی لپیٹ میں آ گیا اور کچھ بھی نہ لکھ پایا۔ چھ سال کا یہ طویل دور ایک صبر
 آزما روحانی جبر تھا۔ اس عرصہ میں زبان بند اور قسطاس و قلم سپردِ طاقِ نسیاں ہی رہے
 ماحول میں سے ہر چند، گاہے گاہے لکھنے کی ترغیب ملتی رہی لیکن ذہن نے جیسے
 اپنا روٹیہ ہی بدل لیا ہو، لکھنے پر کبھی آمادہ نہ ہو سکا۔ بڑے بڑے تلاطم خیز اور ہیجان
 انگیز مناظر بھی نگاہوں سے گزرے، لیکن ذہن نے کوئی کروٹ نہ بدلی۔

ذہن کا خاموش آتش نشاں، اندر ہی اندر سلگ رہا تھا، اور مجھے معلوم نہ تھا،

در اندرونِ منِ خستہ دل ندانم کیست؟

کہ منِ خموشم و او در فغان و در غوغا ست!

تا آئندہ، چھ سال بعد وحشی عقاب کے نام سے ایک کہانی اور ٹھما کی تلاش کے
 نام سے دوسری کہانی علامتی انداز میں لکھی۔ یہ کہانیاں بھی میاں ریاض صاحب کی دلچسپی
 کی خاطر لکھی گئیں اور اس میں — دو بہت ہی قریبی دوستوں کے قلبی ربط
 و ضبط اور ذہنی اتحاد کی فضا عکاسانے کی کوشش کی گئی ہے۔



ضخامت کو بڑھانے کی خاطر — اس مجموعے میں وہ چند ذاتی خطوط بھی دے

دیئے گئے، جو میں نے اپنے عزیز دوست وزیر کو مختلف اوقات میں لکھے تھے۔
 ان خطوں میں، اگرچہ روایتی محبت ناموں کی سی گرمی تحریر ہے، اور — از دل
 خیزد و بردل ریزد — والی تاثیر نہ تھی، لیکن وزیر کو جب ان کا شامل اشاعت کرنا
 منظور ہٹھا تو پھر دلیل کی کیا ضرورت؟



وہ تمام اجاب، جن کا خلوص اس رسالہ کی ترتیب و اشاعت میں شامل حال رہا
 ہے، انتہائی شکریہ کے مستحق ہیں۔ لیکن خاص طور سے میاں ریاض صاحب کہ —
 چاندنی کا شہر دراصل امنی کے ایما پر، امنی کے تفتن طبع کی خاطر لکھا گیا۔ وہی اس مجموعہ کے
 اولین محرک ہیں۔ لہذا، مصنف کے لئے — میاں ریاض صاحب — کے متعلق
 نہ صرف سپاس بے قیاس واجب الادا ہے۔ بلکہ چاندنی کا شہر ان کے نام نامی سے
 منسوب کرنا موجب صد افتخار بھی ہے!

اوراقِ دل پہ چُن کے سرفسکوں کے سُرخ پھول
 لایا ہوں نذرِ غسلِ بدنِ شاں تیرے لئے

عَلَامُ نِظَامِ الدِّينِ
 معظّم آباد۔ یکم مئی ۱۹۸۳ء

میال ریاض صاحب — کے نام خطوط

فریادِ حافظِ اینِ ہمہ آخربہ ہرزہ نیست
ہم قصہ غریب و حدیثے عجیب ہست



غلام نظام الدین

خط: ۱

محبِ گرامی!

میاں صاحب! مکرم و محترم!

سلام شوق! مزاجِ عالی!

حج روز — ۴ جنوری ۱۹۷۴ء کو الاسکا سے آپ کا خط آیا۔ دوسرے ہی دن عید روز — ۵ جنوری ۱۹۷۴ء کو اس کا جواب لکھنے لگا تو طبیعت کی بے لگامی کہیں سے کہیں لے گئی۔ اور جو کچھ لکھا، اُسے ملتوی کر کے، آپ کا خط پلٹنے کی دو سطر ہی اطلاع آپ کو بھیج دی تھی۔

مذکورہ موعودہ جواب آج غزوة محرم ۱۳۹۴ھ / ۲۵ جنوری ۱۹۷۴ء بروز جمعہ ارسالِ خدمت کر رہا ہوں۔ بیس دن کی تاخیر کے لئے معذرت خواہ ہوں۔ میں نے اپنے جواب پر چند توضیحی اشارات ایزاد کر دیئے ہیں جو — اصل مضمون پر بطور تمہید پیشگی درج ہیں۔



تمہید — سادہ لفظوں میں یوں کہا جاسکتا ہے کہ — انسانی جذبات کے ہزاروں تنوعات ہیں، جن کے باہمی تصادم سے نفسی ہیجان پیدا ہوتا ہے، جو، — آگے چل کر، خود بھی پھٹ کر بے شمار دھاروں میں بٹ جاتا ہے۔ میں نے، ان ہی بعد کے نوخیز دھاروں میں سے، چند ایک کا مطالعہ پیش کیا ہے، زمین، آسمان، سورج، چاند، ستارے، رات، دن، صبح، شام، سبزہ، شبنم، بہار، پھوار، دل، محبت اور وزیرِ حبسی — خدا کی شائستہ تخلیقات کے حوالے سے، میں نے

اپنے تخلیقی رجحان کے مآخذ و منابع کا سراغ لگانے کی کوشش کی ہے۔ جس کے نتیجے میں — خواہ آپ مجھے جعلی اثر پرست نقاش کہیں یا کچھ اور، لیکن پھر بھی مندرجہ ذیل تحریر — اثر پرستانہ اسلوب کی ایک کامیاب ترجمانی ہے۔ یہ الگ بات ہے کہ — فی الحال یہ اسلوب نامطبوع اور قابل ترک شمار کیا جائے۔

مضمون

(۱)

میں اپنے گاؤں میں عید الاضحیٰ کے سہ ماہی کی تعطیلات گزار رہا ہوں۔ آج ۱۰ ذی الحجہ ۱۳۹۳ھ اور ۵ جنوری ۱۹۷۴ء ہفتے کا دن ہے۔ صبح صادق سے پندرہ ۲۰-۲ کا وقت ہے۔ طلوع میں ابھی چار گھنٹے اور سینتیس منٹ باقی پڑے ہیں۔

۱۲، وقت دسویں کے چاند کی مدھم سی نو، رات کے کالے گنبد میں ملگھی دھند لگا بکھیر رہی ہے۔ آسمانی جوت کے ارد گرد، تاروں کا تاجہ نظر پھیلاؤ عجیب بہار دکھا رہا ہے۔ — جیسے، چنبے کی خاکبوس چھتار میں لٹھے ہوئے جگنو ٹٹھا رہے ہوں

— جیسے کھیت میں کسان گندم کے سنہری بیج چھڑک گیا ہو — جیسے موسم بہار کی نرم پھوار کے پہلے چھینٹے سے، زمین پر گردے کی ننھی ننھی گرہیں سی اُبھرائی ہوں۔

رات نصف سے ڈھل چکی ہے۔ پوری بستی کی بستی نیند کی لپیٹ میں ہے گھبر ستاٹا لہر رہا ہے۔ لوگ لحافوں میں دبکے ہوئے ہیں۔ ناکام حسرتوں، نامراد خواہشوں برباد آرزوؤں، متروک رفیقوں، مسرود بچا ہتوں، معتوب محبتوں، مصلوب جذبوں، ناگفتہ تمناؤں، اُن سُنی التماؤں، روندی اور کھلی ہوئی سرگوشیوں اور زیر لب خود کلامیوں کے مجوس ہیولے — تحت المشور کی اندھی پیاری سے کھسک کھسک کر — نیمہ گاہِ خواب کے روشن پیش منظر میں رقص بان آدزی کے لئے بار بار

ہو رہے ہیں۔ جسم مدہوش پڑے ہیں، خوابِ شیریں بر سرِ کمر ہے۔
 اس وقت ایک میرادل وحشی جاگ رہا ہے، یا — کہیں دُور سے وقفے
 وقفے کے بعد کُتوں کے بھونکنے کی صدا بلند ہو رہی ہے۔ ابھی تھوڑی دیر میں مشرقی افق
 پر رقادِ فلک دھرتی کے پھٹے پُرانے مٹیا لے دامن پر، اپنی سنہری لٹیں کھول کر نورانی
 مانگ سے انشاں چھڑکے گی۔ اور چند ادوی — پردہ درشب کے چروں سے چھپکتے
 ہوئے، نیلے گگن کے پچھی مہر کے میں رُوپوش ہو جائے گی۔ یہ عین وہی وقت ہوگا۔
 — جب، میرے شہریارِ جمال، پروردگارِ کمال، سلطانِ کجکلاہ، خداوندِ دل و لگاہ، حبیب
 مکرم، شہزادہِ معظم شیخ محمد وزیرِ نظامی کے — کورے کورے سوہے سوہے، فردوس
 پر دروہ، ابریشمی لب گوشے — خوابِ نوشیں کی سرشاری میں، بے ساختہ چٹک
 جائیں گے اور ادھر — طاسِ زبرد میں صبحِ صادق کا شیرہ چھلک جائے گا۔
 شب نشینوں کو نوید ہو کہ — عیدِ صبحی کی دکشا ساعتِ سعید آغاز ہوئی۔ عارف
 کاعرفان، گیانی کا نردان اور شاعری کا وجدان — عالمِ بالا کے دیوانِ فطرت سے
 سرفرازِ برگزیدگی و بالیدگی و رسیدگی ہو رہے ہیں۔

(۲)

کاروانِ شب کی پیش رفت تیز تر ہے۔ سبزہ اوس میں بھیگ چکا۔ چاند
 چھپ گیا ہے۔ ستارے ایک ایک کر کے ڈوبتے جا رہے ہیں۔ فاصلے قربتوں میں
 تحلیل ہو رہے ہیں۔ منقارِ زیر پر زندگی — اپنے پنکھ جھاڑ جھٹک رہی ہے۔ نبتیں
 بیدار، ہمتیں جوان، عزائمِ استوار، ارادے مرتب اور مقاصد متعین ہو رہے ہیں۔ سمتیں
 اور جہتیں — توجہ میں کھنگالی جا رہی ہیں۔ اندازے ٹل رہے ہیں۔ زاویے قائم ہو رہے
 ہیں۔ نظروں میں اعتماد کا نفوذ اور دلوں میں یقین کا رسوخ بڑھ رہا ہے۔ ولولہ اُبل رہا ہے،
 اور رُحمان اُٹ رہا ہے۔ میلان — طبیعتوں کو اکسا رہا ہے۔ حوصلے اقدام پر آمادہ ہو

رہے ہیں اور مقررہ نصب العین — قرین الحصول نظر آ رہے ہیں۔

صبح نو — خیر و برکت، ایمن و سعادت، فرحت و محبت، تڑپت و مسرت

اور کامرائیوں اور شاد کامیوں کی سوغات بانٹ رہی ہے۔ جس میں میرا اتنا ہی حق ہے جتنا ایک بے روز کا افطاری پر۔ میں نے بغیر مقصد کے ریاضت کی ہیں نے بغیر آجر کے مزدوری کی۔ میں نے بغیر وعدہ و صل کے تمام رات کسی کا انتظار کیا اور آپ ہی اپنے ساتھ شام سے صبح تک کی کھوٹی اور جھوٹی امیدوں کا کاروبار کیا لیکن عوض میں — نہ کوئی آہٹ، نہ دستک، نہ تبسم، نہ لگاہ، نہ شوخی نہ ادا نہ اشارہ، نہ کنایہ، نہ ناز، نہ غمزہ، نہ عشوہ، نہ سرگوشی، نہ اختلاط نہ مدہوشی، — اتنی مسلسل شکستوں اور خود فریبیوں کے بعد — میرا دل، پھر کس لیے بازارِ شوق میں بساطِ آرزو جمانے بیٹھا ہے؟

یہ روگ کیسا ہے جو — ایک موزی چم چھڑکی کی طرح میری جان کو لاگو ہے؟
یہ درد کیسا ہے جو — ایک حریم کوتے کی طرح، میرے دل کے گھاؤ اور جگر کے کھرند کو بوٹتا رہتا ہے؟

(۳)

اُفت پر دھیرے دھیرے گلناری چھینٹے پڑنے لگے طلوع قریب ہے۔ زندگی کی سست رفتار سرگرمیاں بتدریج پھیل رہی ہیں۔ سناٹا چونک پڑا ہے۔ وہ تصور کہاں گیا — جن تے رات بھر مجھے سونے نہ دیا؟ میری رت لگے کی بے فیض کاوشیں اور بے مصرف کامیائیاں کیا ہوئیں؟ وہ آکاش پر سرخ پھریرا لہرا گیا۔ اور ادھر آنکھوں میں لال لال ڈورے مرکز سے اطراف کو پھیل رہے ہیں۔ پلکیں نیند سے بوجھل ہیں۔ سر میں گرانی کا خار ہے۔ اعصاب پر سنگین فشار ہے۔ اعضاء میں کوفت اور خشکی ہے۔ رُواں رُواں تھکن سے چور ہے۔

طبیعت غیر متوازن، دل کی دھڑکنیں غیر متناسب، فکر و خیال کے ریشے نامرتب
شور سہا سہا، نظر بہکی بہکی اور خود اعتمادی پارہ پارہ ہے۔ ذوق و شوق میں افتادگی
حواس میں اختلال اور قوی میں انحصار ہے۔

دُنیا روشن ہو رہی ہے۔ لیکن میرا دل مدھم اور آنکھیں ہیں کہ بے نور ہوتی ہیں۔ انگ
انگ میں آنکھی رچی ہے لیکن ایک گننام سی بے کلی اندر ہی اندر سے ڈس کر
تن من کو بے چین کئے دیتی ہے۔

نت روز کی پیدا کردہ — بے معاملہ ناکامیوں — بے مقابلہ شکستوں
اور — بے سابقہ پیمانہ گیوں — کا تلخ احساس آج کچھ بے طرح سارا ہے۔
کیونکہ میں اپنی تناؤں کو جکڑ بند کرنے کے لئے رات گئے تک بڑی احتیاط اور بڑے
اہتمام سے خیالبانی کا بیچارہ چھینکتا رہا اور جب صبح کو جاں میں، عنکبوت کی طرح،
اپنے سوا کسی کو اسیر نہ پایا تو — اک شرم نارسائی نے میری شخصیت کو دو لخت
کر دیا۔

اب میں اپنے آپ کو بھی اجنبی سا لگ رہا ہوں۔ حالانکہ وہی میرا کرہ، وہی
میری تنہائی، وہی گرد و پیش۔

یہ رات سے دن ہونے میں کیا انقلاب آگیا؟

خلوت کی وہ ساری طلسم کاری کہاں گئی؟

ہائے وہ رات کو بزم خیال میں رنگ و آہنگ اور نکمت و نوز کے صرف
کثیر سے مرقع سازی کرنا، اور دن چڑھے ہاتھوں میں اپنے ہی گریبان کی بے سنگم
دھجیاں مسلنا!

یہ مسلسل جھٹیاں — — — یہ پے در پے انگریزیاں

یہ غنودگی — — — یہ رلودگی — — — مجھے کہاں لیے جا رہی ہے؟

مجھے کہاں.....؟ کہاں.....؟
(خوابِ غفلت)!

غلام نظام الدین

منظوم آباد - ۲۵ جنوری ۱۹۷۲ء

پشیمان و تیرے

آنکھیں ہیں تیری،ستی و مستی کے خلاصے

یا قدرت و ندرت کے محقق دو مقالے

یا عالم بالا کے ہیں دو شاہد عادل

یا جوہرِ اولیٰ کے مُشتمل دو حوالے

مجھ کو تیری آنکھوں کی قسم ہے میرے ساجن

مجھ کو کبھی آنکھوں کے دریچوں سے ملے

فقیر غلام نظام الدینؒ

جوہرِ اولیٰ : ذاتِ باری تعالیٰ آپس از آفرینش کائنات ،

خط : ۲

محب گرامی !

میاں صاحب ! مکرم و محترم !

سلام شوق ! مزاج عالی ؟

مضمون

(۱)

پردیس میں وطن عزیز کے خس و خاشاک بھی بھلے معلوم ہوتے ہیں۔ مجھ ایسے دیوانے کے خطوں کو آپ — پسندیدگی کا اعزاز بخشتے ہیں۔ یہ محض عنایت ہے — جس کے لئے میں شکر گزار ہوں۔

ایک عرصہ ہوا کہ — آپ، پاکستان میں عدالتی اور سرکاری ذمہ داریوں کو ملتوی کر کے الاسکا جیسے دور دیس میں علمی تحقیق کا حق ادا کر رہے ہیں۔ خارجی علایق کے تعطل سے اب آپ کی داخلی شخصیت — زیادہ تومند، زیادہ منظم، زیادہ سریع الحس، زیادہ دتراک، زیادہ فعال اور زیادہ مرکز و متوجہ ہے۔

اس وقت آپ کی التفاتِ فائقہ، جس قدر میری حوصلہ افزائی کر رہی ہے۔ آئینہ ناقابل تکرار ہے کیوں کہ وطن واپس آنے پر، آپ دوبارہ منصبی مشاغل اور نجی مصروفیات میں گھر کر رہ جائیں گے — جس کا لازمی نتیجہ داخلی انحطاط اور فکری انتشار ہے۔ نئے ماحول کی اجنبیت اور شبانہ روز کتب بینی کی وجہ سے آپ کے خیالات، جذبات، احساسات اور رجحانات و میلانات — قابل دید و واحد تک منجھ کر نکھر چکے ہیں۔ گہری دروں بینی اور فکری یکسوئی کے فیض سے — آپ کا عارضہ باطنی فضائل

حکمت اور جواہر بصیرت کا آئینہ دار ہے۔

آپ کی تین ہمزاد خداداد خصوصیات یعنی — طبیعت کی روشنی، جوہر کی تیزی اور نفس کی سلامت رومی نے آپ کے کردار کے گوشے گوشے کو اجال کر روشِ اعتدال — کو، آپ کا خاصہ مزاج بنا دیا ہے۔ اور یہی کچھ اوصاف حمیدہ اور مکارم اخلاق کا حاصل ہے۔

مجموعی طور پر اب — آپ کی ذات، ماشاء اللہ اجمالِ معنوی سے آراستہ اور عروسِ رعنا کی طرح جالبِ انظار و جاذبِ قلوب بن چکی ہے۔

اور میں کہ — ایک دہقانی ہوں اور جیسا کہ دہقانیوں کے بارے میں مشہور ہے کہ کسی کو سلام بھی کرتے ہیں تو کسی کام کی غرض سے۔ اب میری خود غرضی ملاحظہ ہو کہ — جو نہی میں نے آپ کو، مذکورہ بالا حالات کے زیر اثر طبعی طور پر، اپنی طرف متوجہ پایا تو فوراً ہی عرضِ مدعا کی تقریب پیدا کر لی، حالانکہ چاہیے تھا کہ — پہلے میں آپ کے تیور جانچتا، پھر آدابِ گفتگو کی پاسداری کرتے ہوئے، آپ کی طرف سے کوئی زبانی اشارہ پالنے کے لئے ملتجیانہ انداز اختیار کرتا۔ — جس سے متاثر ہو کر، آپ مجھ سے میرا حرفِ مطلب پوچھنے میں از خود سبقت کرتے۔

لیکن میں نے اپنی لالباالی فطرت اور کڑیل قوتِ ارادی کی شر پر، کچھ آپ سے سُننے کی بجائے، آپ کو اپنے دل کی باتیں سنانا شروع کر دیں، خیرِ خیریت پوچھتے پوچھتے کہانی سنانے بیٹھ گیا۔ خیر! آپ کوئی غیر تھوڑے ہی ہیں۔ یوں سمجھیں کہ — تھوڑی دیر کے لیے میں طویل خود کلامی کرنے لگا ہوں۔

آپ کریمِ الاخلاق اور عظیمِ الاشفاق ہیں۔ لہذا، امید ہے کہ — میرے سادہ استدلال اور خود فریب توجیہ و تعلیل کی — اس بے کیف روداد کو موجباتِ تفتن کی دلیل میں شمار کرتے ہوئے نظر انداز فرما دیں گے۔

عشق — ایک ماورائی لطیفہ، مجرّدہ ہے، جس کے ساتھ اگر مجھے نسبت دی جائے تو یہ اس کی توہین ہے۔ البتہ وزیر نظامی کے ساتھ مجھے جو ایک تعلق خاص ہے اس کی نوعیت مادی کم اور معنوی زیادہ ہے جو سراسر افادی ہے۔

میں نے خود احتسابی کے تحت اندازہ لگایا ہے کہ — جو اس خمسہ میں سے میں طبعاً، باصرہ اور شامہ کا استعمال زیادہ کرتا ہوں۔ یہ نسبت باقی تین قوتوں کے۔ اس طرح بعض قوتوں کے کم استعمال کی وجہ سے میرے پاس توانائی کی جو مقدار بچ رہتی ہے — وہ تمام کی تمام چھٹی جس کی پرورش میں کھپ جاتی ہے۔

میں اپنے مخصوص حالات کے تحت اپنی چھٹی جس کو وجدان سے تعبیر کروں گا جو ایک طرف تو میرے تحت الشعور میں غیر مرئی جلووں، نادیدہ صورتوں، ناتراشیدہ پیکروں غیر محسوس کیفیتوں اور بے عنوان حقیقتوں کو چھانٹ کر — انہیں تہذیب و آرائش دینے کے بعد، زبان و بیان کے پردہ نگاریں پر چھلکا دیتا ہے اور دوسری طرف اسی وجدان کی سفارتی کوششوں کی بدولت عالم بالا سے افکار بکر کے ہیولے میرے باطن پر ہبوط کرنے لگتے ہیں۔

وجدان — اگرچہ ایک داخلی قوت ہے، جس کا عمل عام طور پر اتفاقاً صورتوں میں بغیر کسی شعوری کوشش کے، محض ماورائی تصرف کے تحت خود بخود رُودنا ہوتا ہے۔ لیکن خاص میرے حالات میں وجدان کا اثر و نفوذ اتنا بڑھ گیا ہے کہ دوسری تمام کثیر الاستعمال قوتیں، اس کے تحت الشعاع ہیچ نظر آتی ہیں۔ چنانچہ اب وجدان کو میری ذات کا مرکز و محور اور مدار علیہ کہ لینا غلط نہ ہوگا۔ اس سے صاف ظاہر ہے کہ وجدان کی کیا اہمیت ہے؟ اور مجھے خود اپنے آپ کو جاننے اور سمجھنے میں اس کا مطالعہ کس قدر ضروری ہے؟

بات کو ذرا آگے بڑھایا جائے تو میری زندگی کی عزیز ترین متاع — وزیر نظامی

کا نورِ جمال ہے — جسے میرے وجدان نے اپنے اندر اس قدر جذب کر لیا ہے کہ — اگر اسے نچوڑا جائے تو وزیر کے علاوہ اور کچھ بھی برآمد نہ ہوگا، اور اگر خود وزیر کی تقطیر کی جائے تو — نور و نکمت تلپھٹ بن کر فلطرح ہی رہ جائیں، حالانکہ نور و نکمت آسمان و زمین کی دو مطیبت ترین چیزیں شمار کی جاتی ہیں۔

وزیر — دراصل ایک متنوع الصفات اور کثیر الخیثیات شخصیت ہے۔ میری نظر میں اس کا ایک وہ مقام یکنائی و تنہائی بھی ہے، جہاں — وہ ہر قسم کے تعین اور شخص کا نامائشی لباس اتار کر — اپنے تڑپتے ہوئے جلووں سے خود اپنے جمالِ ذات کے گرد ایک نورانی ہالے کا غلاف لئے ہوتا ہے۔ یہاں پہنچ کر وزیر — ایک بحرِ حقیقت ہے، اور — خلاصہٴ رعنائی، مجموعہٴ زیبائی، جانِ جانان، روحِ جمالستان، چاندنی کا شہر، رنگینیوں کا تازہ چمن اور مستیوں کا ابرا، وغیرہ اس کی پست تعبیریں ہیں۔



لوگ امتدادِ زمانہ کے ساتھ ساتھ — اپنی دلچسپیاں بدلتے اور پھیلاتے رہتے ہیں۔ لیکن میں، وزیر کو اس مقامِ یکنائی و تنہائی میں ملنے کی صرف ایک ہی خواہش کو زندگی کا نصب العین قرار دیتے ہوئے رفتہ رفتہ دوسری تمام ضروریات اور مرغوبات سے خود کو مجتنب کینے جا رہا ہوں۔ حتیٰ کہ جب مطلوبہ ملاقات کی گھڑی آن پہنچے گی تو میری نانی زندگی کا وہ آخری دن اور میری لافانی زندگی کا وہ جنم دن ہوگا۔



میں نے راتوں کو جاگ جاگ کر ریاضت کی۔ اور یہ وزیر کا نورِ جمال ہی تو تھا جس کے لاسے پر، میں بے تماشادلسوزی کرتا رہا اور دردِ جانکاہ سے نباہ کرتا رہا، اور شاید — اور کسی بھی چیز سے مجھے اتنی مؤثر تحریک نہ ملتی کہ میں، ماحول کی آسائش اور بستر کی نرمی کو تھج کر، صرف ایک — شاخِ گل — کی ترتیب و تیاری میں خوبانہ دل کا آخری

قطرہ بھی پلوں سے اچھال دیتا۔



وزیر — ایک ایسا وسیع عالم اور سیکراں محیط ہے کہ — میں اگر ہوں بھی تو اسی کے اندر کہیں نقطہ موہوم کی صورت میں پڑا ہوں۔ جب کہ وزیر کی بیرونی حدیں اگر ہیں بھی تو میں اپنے حاشیہ خیال میں نہ ان کا ادراک کر سکتا ہوں، اور نہ ہی حسی طور پر ان کو چھو سکتا ہوں۔ وہ ہر طرف سے اور ہر وقت مجھ پر ایک زور دار اور بے اماں طوفانی غلبے کے ساتھ عادی ہے۔ شعر کہتے وقت کئی بار — جب میں تخلیقی مرحلوں میں راستے سے ہٹنے لگتا ہوں تو — وزیر کا نورِ جمال، شعلہٴ مستعمل کی لپک کے ساتھ، میرے لئے صراطِ مستقیم کی سمت اور منزلِ مقصود کی جہت متعین کر دیتا ہے۔



بارہا لکھتے لکھتے میرا ہاتھ ٹھٹھاک جاتا، تخلیقی سوتا بانجھ ہو جاتا، قلم خشک ٹھونٹھ ہو جاتا اور دماغ میں صرف گھسے پٹے خیالات ہی رہ جاتے جو — چھوڑی ہوئی ہڈی کی طرح سواٹھے دور پھینکے جانے کے اور کسی قابلِ نذرہ چکے ہوتے تو — عین اس عالم بے بضاعتی میں بھی، وزیر کی ایک رائگاں خرام، اتفاقی اور قلیل الفرصت نیچی نگاہ، آنے جانے ہی میں، میرے دل کی بیاض پر پاکیزہ اور لطیف مطالب و معانی، حقائق و معارف اور دقائق و غوامض کی لہلہاتی ہوئی نکتہ بار بوجھار کر جاتی — جس سے میرا قریحہ شعری لبریز مضمون ہو کر دبدبوستی میں گنگنا اٹھتا — اور یوں تخلیقی عمل کا دھارا چھوٹ نکلتا۔

اس وقت جو ایک کیفیتِ خاص مجھے بہا کر کہیں لئے جا رہی ہوتی ہے، اگر نغوزِ بانٹہ — روح القدس بھی اس میں سے نشاط و سرور کے طالب ہوں تو میں بے نیازی میں ٹال جاؤں اور وزیر کے ساتھ اپنے دل کی تنہائی اور باہمی معاملے میں لحظہ بھر بھی کسی دوسرے

کو جھانکے نہ دوں۔



میں نے ہر منظر میں سے خدا کے جلوے کو دیکھنا چاہا۔ لیکن آنا سامنا کہیں بھی نہ ہو سکا۔ ایک منظر سے دوسرے سے دوسرے سے تیسرے سے چوتھے سے —
حقیقت کی کائنات کی ہر چیز کو میں نے کھنگال ڈالا، پھر بھی دل و نگاہ کی تشنگی جوں کی توں ہی رہی۔

ناچار — میں مایوسی کا اقرار کرنے ہی والا تھا کہ وزیر کی توجیہ دبیر آنکھوں کے دریچوں سے — ایک ہستی، ایڑی اٹھا اٹھا کر اور ہاتھ ہلا ہلا کر مجھے واپس بلا رہی تھی۔ اس کی کھلی آستین کے لہراتے ہوئے پلو سے جذبہ اشتیاق جھلک رہا تھا، جیسے میری برباد محنت پر اُسے ترس آ ہی گیا ہو، یا جیسے اُسے یہ کھٹکا ہو کہ میں — اُس کے وجود ہی سے کہیں انکار نہ کر بیٹھوں!

علامتیں بتانے کے بعد، کیا میں پوچھ سکتا ہوں کہ — آخر یہ دبیر یا دبیر کون ہے؟



خدا نے بے آغاز و بے انجام کی ذاتِ بخت کی — جو بھی ماہیت اور کیفیت دکھیت ہے۔ اُسے یونانی افکار کے مطابق ایک ایسے مرکزی نقطے کی حیثیت حاصل ہے جس کے گرد، دس دائروں کا غلاف تنا ہوا ہے۔

خدا تک پہنچنے کے لئے — ان دائروں کا عبور ناگزیر ہے۔ یہ دائرے عامۃ الناس کے لئے — عقولِ عشرہ — کے نام سے عموماً فرشتوں یا نورانی حجابات کی صورت میں، ایک ہی مقررہ ہئیت کے ساتھ یکساں طور پر درپیش ہیں۔

لیکن اہل نظر کے لئے، یہ دائرے بدل کر کسی نئے علامتی رنگ میں بھی ظاہر ہو سکتے ہیں۔ ابراہیم علیہ السلام نے شاہدِ بصری کے ذریعے جب — خدا

کا ادراک کرنا چاہتا تو پہلے تارے، پھر چاند، پھر سورج اور پھر بتدریج ذاتِ باری کو
خدا مانا۔

فرض کیا اب ایک ایسی صورتِ حال پیدا ہوگئی ہے کہ — پیغمبروں کی لائی
ہوئی ہدایت دُنیا میں کہیں موجود نہیں رہی اور لوگ خدا کو مطلق نہیں پہچانتے، تو اس عام
گمراہی میں بھی وزیر کے نورِ جمال کے تحتِ تاثیر — کم از کم میں تو ضرور شرک سے گریز
کرتا، اور توحید پر میرا غائبانہ ایمان بھی اتنا مستقیم و پابدار اور محکم و استوار ہوتا کہ —
اگر زمانے کو دھکیل کر واپس ایامِ ضلالت و جاہلیت کی طرف موڑ دیا جائے تو میری توحید
پرستی میں سرسُورگی نہیں آئے گی اور اگر زمانے کو تیزی سے گھا کر قیامت تک مستقبل
کی تمام سائنسی ایجادیں اور علوم و فنون کی محیر العقول دریافتیں — میری سخیلی پر فراہم
کردی جائیں تو یہ سب کچھ — میرے ایمان و ایقان کے لئے رانی برابر بھی کسی نئی
تقویت کا باعث نہ ہوگا۔



روایتی آبِ حیات کے تذکرے سن کر — میں اکثر مذاق اڑایا کرتا تھا۔ لیکن
وزیر کے نیم شگفتہ چھوٹی موٹی لبِ لعلیں کی رگِ گل جیسی باریک و نازک لکیروں میں عنقویانہ
جوانی کا سحر ہوا اس چمکتا دیکھ کر — بالآخر، دنیا کے ایک پرانے مفروضے پر ایمان
لانا ہی پڑا۔



مونالیزا کے لبوں کا تبسم آفریں زاویہ مشہور تھا۔ وزیر کے لگوشوں کی ملکوتی چٹک
میں سے، پسیدہ صبح کا رساؤ دیکھا تو — میرے دل سے مونالیزا کا سحر باطل ہو گیا
اور اب مجھے یقین ہے کہ — اہلِ یورپ محض قومی عصبیت کی بنا پر مونالیزا کی چرچ
کو پھیلا پھیلا کر، مفلسوں کی طرح زرِ از دست رفتہ پر ناز بے ہنگام کر رہے ہیں۔ ورنہ نہ تو

کاروانِ جمال نے کسی ایک ہی مخصوص مقام پر ہمیشہ ہمیشہ کے لئے پڑاؤ کر لیا ہے، اور نہ ہی حُسنِ بسیط نے اپنی تجلیات میں کبھی نخل روا رکھا ہے۔ وزیر کا تقسیم بھی منت نئے سے نئے روپ رس میں ڈوبا ہوتا ہے۔ جس کی کیفیاتِ نامکرر کو کاغذ یا پتھر کی سطح پر منتقل و مرتسم کرنے کے لئے آخر کوئی کتنی تصویریں بنائے اور کتنے محنتے تراشے؟



یونانی مجسموں کا میرے دل پر گہرا اثر تھا۔ اس لیے کہ — ان کے تناسبِ اعضاء کے مطالعہ سے عناصرِ حُسن کے پرانے معیاری تصورات کو سمجھنے میں رہنمائی ملتی ہے لیکن وزیر کی گردن کا خوبصورت اُبھار، بھری بھری بانہوں کا لوچ اور انگلیوں کی تراکش دیکھ کر، مسوخ شریعتوں کی طرح — متقدین کے معیارِ جمال کی بے مانگی اور آرزوں کی سفلہ گری پر رحم آنے لگتا ہے۔



شبِ مہتاب میں — تاجِ محل کا سہانا منظر بھی حُسن کی ایک دکش تعبیر ہے میں نے ایک بار چٹکی ہوئی چاندنی میں — وزیر کو آبِ رواں کے کنارے سبزے پر ٹہلتے دیکھا تھا۔ ہر موجِ خرام کے ساتھ، ہر نقشِ کفِ پاکی ادٹ میں جذبات کا ایک نیا تاجِ محل تعمیر ہو رہا تھا، جو مجموعی تاثر کے لحاظ سے اصل پر کہیں بھاری تھا۔



رومی، خسرو اور حافظ — کے زمانوں پر، میں اکثر رشک کیا کرتا تھا کہ — کاش میں نے ان میں سے کسی ایک ہی کو دیکھا ہوتا۔ وزیر نے میرے دل کے رگ دریشے میں — اپنی روحِ اطہر و اقدس میں سے، ایک نفسِ آتیش کے ساتھ، حیاتِ تازہ کی لہر دوڑا کر مجھے — جذبِ اُلفت کی وہ سپردگی، سوزِ محبت کی وہ گھلاوٹ، شورِ ششِ عشق کی وہ گرمیاں، شوق و نشاط

کی وہ اُمنگ اور ذوق و سرور کی وہ ترنگ بخشی ہے کہ — اب یہ افسوس ہے کہ میرے محبوب شاعر وزیر کے زمانے کو کیوں نہ پاسکے۔



صوفی بڑی ریاضت کے بعد اطمینانِ قلب کی دولت حاصل کرتے ہیں۔ اور اگر وزیر کے ایک ہی پر تو رُخ سے، دل و دماغ اور روح کی محض پر — سکون، یقین اور اطمینان کی سرسِ مثبت ہو جائیں تو اسے کیا کہتے ہیں؟



عربوں نے اپنی سماجیات میں سلطانِ عادل کو خدا کا سایہ اور رحمتِ الہی کا چہرہ بلکہ یہاں تک کہ دیا ہے کہ — النظر علی وجهه السلطان العادل من العبادة — یعنی سلطانِ عادل کی زیارت جزوِ عبادت ہے۔ اور اگر یاروں کے ہاں — دل کا وظیفہ اور ایمان کی حدیثِ قدسی النظر علی وجهه الوزير من العبادة — ہو تو پھر؟

(۳)

اتنا کچھ کہنے کے بعد بھی، دل برابر گواہی دے رہا ہے کہ — وزن اور مقدار میں وزیر اُس سے کہیں زیادہ ہے، جتنا کہ یہاں ظاہر کیا گیا ہے۔ کائنات کے اہم ترین موضوعات میں سے — وزیر — ایک ایسا موضوع ہے جسے تشنگی سے شروع کر کے نار سائی پر ہی ختم کرنا پڑتا ہے، کیوں کہ جتنا کچھ اور جیسا کچھ وہ ہے — الفاظ کو اس کا تحمل اور بیان کو اس کی تاب کہاں؟

غلام نظام الدین

معظم آباد، ۱۹۶۴-۲-۶۱

خط: ۳

(چٹمان وزیر کے موضوع پر)

بہر نظر بتِ ماجلہ میکنند لکن . کس این کرشمہ نہ بیند کہ من ہمہی نگرم
محبِ گرامی!

میاں صاحب، مکرم و محترم!
سلام شوق! مزاج عالی!

اتا بعد — الاسکا سے آپ وطن واپس تشریف لائے تو کثیر النوع
مصروفیات نے آپ کو اس طرح گھیرے رکھا کہ — اپنا حالِ دل سنانے کی مجھے
ہمت ہی نہ ہوئی۔ علاوہ ازیں میری طبعی کاہلی نے ان دنوں اتنا غلبہ کیا کہ — رفتہ
رفتہ میرے حواس کُند ہونے لگے۔ شعور کی زد پہلے متزلزل اور پھر گاہے گاہے بے
حسی کی حد تک مدہم پڑنے لگی۔ لکھنے پڑھنے کا کام ٹھپ ہو گیا۔ نوبت یہاں تک پہنچی
کہ — ۱۴ فروری ۱۹۷۴ء سے ۲۳ مارچ ۱۹۷۷ء تک کا درمیانی عرصہ
روح و قلم کی طویل خشک سالی ہی میں کٹا۔

امسال موسمِ بہار میں — آپ کی مشفقانہ ترغیب پر، اپنی باغی تربیت
کو رام کرنے کے لئے میں نے — عقل و تدبیر کو کھنگال کھنگال کر، جیلے اور بہانے
کا ہر جن داؤ پر لگا دیا۔ مدت کی روٹھی ہوئی اور دل و دماغ کے گوشے گوشے میں ردپوش
فتی قوتوں کی بصد سماجت اور لجاجت — استمالت کی تب جا کر، مضامین
تازہ کی آفریدگار آمادگی — میرے اندر یکایک چمک پڑی اور اسی کی استعانت

سے تخلیقی، ملکہ کو درغلا، اُکسا کر بالآخر سینہ قلم سے درج ذیل — چند ضمیر پارے اور لخت ہائے دل برآمد کرانے میں کامیاب ہو سکا ہوں۔

معذرت — فارسی اضافت، واوِ عطف اور عربی کا الف لام
اس خط میں، کچھ زیادہ ہی استعمال ہوئے ہیں۔ فقرے بھی کافی لمبے لمبے ہیں۔ مبتداء
خبر فقرے کی مخالفت سرحدوں پر دوڑا فائدہ سے نظر آتے ہیں۔ اس وجہ سے کہیں کہیں
الفاظ میں باہمی معنوی ربط اگر کھو نہیں گیا تو شل ضرور ہو چکا ہے۔ اس قسم کی بے لطف
طوالت محض بارِ ذوق سے۔ کئی مقامات پر — سلاست اور فصاحت کے تقاضے
بھی گویا داخلِ شہر کس سپر ساں ہو گئے ہیں۔ اس پر مستزاد یہ کہ — مشکل اور بھاری
الفاظ کے کھٹکے بھی جگہ جگہ محسوس ہوتے ہیں۔

ان سب کمزوریوں کی موجودگی پر، میں بدیں سبب معذرت خواہ ہوں کہ —
معاملاتِ مہر و محبت کی تہ بہ تہ پیچیدگی، مضمون کی غیر معمولی عظمت اور مافی الضمیر کے
شکوہ و وقار کو دیکھا جائے تو — بیان کی سطح پر، تاثراتی اسلوب اور اس کے
جملہ فنی لوازم کے انتہائی دقت پسند، محنت طلب اور جگر سوز منہاج کے انتخاب میں
آپ مجھے از بس مجبور پائیں گے۔

اس خط میں جنہیں آپ مشکل الفاظ کہیں گے — میں انہیں اپنی حقیقتِ حال
اور کیفیتِ واردات کے علومِ مرتبت کے مقابلے میں، ابھی بھی پست الفاظ ہی کہوں گا
اس قدر دماغ سوزی اور ضمیر پاشی کے باوجود — اعتراف ہے کہ —
خالص حقیقت کی شبیہ سازی یا صورت گری یا تماشائی نگاری کی کوشش میں کما حقہ عمدہ
برآ ہونے کی بجائے میں ادھر بمشکل چند مبہم سے اشارے کر پایا ہوں۔ ورنہ جو کچھ میرے
انداز ہے اگر بعینہ برآمد ہو تو — اندیشہ ہے کہ — تحریرِ قبلہ کا عمل تاریخ کو
ایک بار پھر نہ دہرانا پڑ جائے۔

وضاحت ————— ممکن ہے بعض حضرات کی رائے میں —————

میری تحریر انیسویں صدی کے عیش پرست نوابی دور کی فرسودہ ذہنی لغویات کی اصدائے بازگشت ہو۔ اور میرا اسلوب کھوکھلی لفاظی اور مبالغے کے آزادانہ استعمال سے فکر و خیال کے لئے مغالطہ انگیز بھول بھلیوں اور پُر فریب گنجلکوں کی بے سرو پا تشکیل و پروا خست کے علاوہ کچھ نہ ہو۔

یہ سب بجا سہی؛ لیکن جیسا کہ میں اپنے پہلے خطوط میں بھی عرض کر چکا ہوں۔ ————— میرا طبعی جھکاؤ تاثراتی اسلوب کی طرف ہے۔ نیز جہاں تک موضوع کا تعلق ہے میں نہ تو ————— ”صد پندِ سود مند“ اور نہ ہی ”توشہ آخرت“ یا ”تنبیہ الغافلین“ یا ہدایت المساکین“ قسم کی کوئی چیز لکھ رہا ہوں، بلکہ ”چشمانِ وزیر“ کے حوالے سے بدیع السموات والارض کی صنعتِ جمال گری کو بنظرِ استحسان دیکھنے کے مختلف پیرائے آزما تے ہوئے اور اصل فن کے وسیع تر امکانات کی تلاش میں ہوں۔

لہذا، یہی میرا مسلک ہے اور یہی میرا منصب ہے کہ ————— میں تاریخ کے ردِ عمل سے بے پروا ہو کر حقیقتِ اشیاء کے متعلق صرف اپنا ذاتی تاثر اور اس کے باریک پر ت دکھا دکھا کر خط اور دستِ مرت کے سرِ دست مہیا ذخیروں پر مزید اضافے کے لئے برابر کوشاں رہوں۔


گوریز ————— دو سارہ خط و کتابت سے مراد اگر انشراحِ صدر، یعنی اظہارِ حال یا اظہارِ ذات ہے تو ————— میرا صاحبِ صدر بھی اور میرا حال بھی وہی ہے جو ذات کے طور پر میرے اندر کئی سال سے رہ بس رہا ہے۔

آپ اُسے میرا انا کہ لیں، یا میرا فقی مُثنیٰ، یا گوٹے کے کسی قدر سنسنی خیز الفاظ میں ————— نیمِ خدا، یا نفسیات کی اصطلاح میں کمزوری یا محبت کی خلیق و شفیق اور رحیم و کریم آفاقی بلکہ کائناتی زبان میں ————— عزیز ترین گناہ، یا مجبوری، یعنی ————— وزیر!

مضمون — نیلے امبر میں تیرتا ہوا سنہری بھرا — اپنی سبکدوشی کے ساتھ ساتھ، بچھے دل کے افسردہ جذبات کو ہولے ہولے سلگا رہا ہے۔ رُوئیں رُوئیں کی تہ میں سنسنی رنگ رہی ہے۔ نیم مد ہوش حافطے میں بیداریوں کا الاؤ روشن ہو گیا۔ مہجولی یادوں کے دیپ پھر سے کودینے لگے۔ پرانے کھر نڈرس پڑے۔ درد و داغ و سوز و سودا — یعنی، چار یارانِ با وفا دل کے نہاں خانے میں انجمن آرا رہیں۔ باہر طوفانِ رنگ و بو میں ڈوبی ہوئی جھاڑیوں میں سے جھلکنے والی اظہر کلیوں کی مہکار فضا کھیلنے لگی ہے۔ رچی بسی ہے۔ کھلے دریچے سے آنے والی ہوائے شمال کے سرد جھونکوں سے، ایک پُراسرار وجدانی تاثر، جملہ عروسی کی طرف دہن کے مجرب مگر انتہائی مرغوب اقدام کی طرح، مشامِ جاں میں بصد لطف و ناز سرائیت کر رہی ہے۔ دامنِ دل گردِ محنت سے پاک اور ماحولِ اجتماعِ گل و بلبل سے طربناک ہے۔ شوقِ بالیدہ تر اور ذوقِ رویہ افزا لاش ہے۔ حواس پر مجذوبانہ سپردگی مستولی ہے۔ طبیعت بہاؤ پر ہے۔ چاند سورج کو چرسے اور گمشاں کو چرنے والی فکرِ فلک نیر — پھر، جا پارسے اگلنے کی رُو میں از خود رفتہ ہو رہی ہے۔



دراست پسند حکماء اور علمائے الہیات نے — حسن، خیر اور صداقت کو اس الاقدار قرار دیا ہے۔ مثلث کے ان تینوں نقطوں کے باہمی ربط و اتصال سے نتیجہ، جو ایک اندرونی ہیئتِ جم لے رہی ہے — اُسے عدل کا نام دیا گیا ہے جیسا کہ خاکے سے ظاہر ہے۔



محبت کی خمار آلودہ نظر کا حاصلِ نظارہ صرف ایک تخیر ہے چنانچہ، اس تخیر کو اگر منطقی پیمانے سے بھی ناپا کر دیکھا جائے تو —

— وزیرِ نظامی خدا کی ارفع تخلیق کا ایک بدیع المنظر نمونہ ہے۔ وزیر کی برگزیدہ

شخصیت کا جلی پھیلاؤ — ماورائیوں کی بیان کردہ راس الاقدار یعنی — حسن
خیر اور صداقت کی ابدی حدودِ ثلاثہ کو چھو رہا ہے۔ لہذا، اس کے داخلی ارتکار کا منطقی اور
طبعی ماہصل ایک ایسا مثالی مزاج ہے جسے، — ایک سردی آہنگ، ایک جاودانی
توازن اور ایک نادر الوجود امتدال کی دائمی رفاقت حاصل ہو۔




کسی قدر پاکیزہ و مبارک ہے احسن الخالقین کی ذات — جس نے، وزیر کی چشم بے
نظیر کو — انواع و اقسام کے صوری و معنوی محاسن و مکارم، لطافت و نفائس، فضائل و
شائلی اور روز افزوں جمال و کمال سے لازوال آراستگی دے کر، محبوبانِ دلربا اور معصومانِ باصفیا
میں، بلا شک و شبہ، یگانہ روزگار کیا۔ مزید برآں اس آدم زادِ پری و کش اور آشوب انگیز
کشورستان، یعنی — وزیر کی چشم عزیز الین کو لطف و کرم کے صدر زنگ شیوے، دستانی
اور دلداری کے ہزار گونہ انداز، بے خطا عشوے، شوخی و دلبری کی گھائیں، ہوش رُبا ادائیں، نشہ
فروش، زادیے، عافیت نواز گوشے، تیکھے نشتریں تیور، بھر پور غمزے، امید افزا لہجے، مقناہی
جذب و کشش، کرشمہ و تاثیر اور سحر و تسخیر کی محبوبانہ ضروریات سے — بغایت برخوردار
فرما کر، دنیائے قلب و نظر کا اقتدارِ لاشریک تفویض فرمایا۔
سبحان ربی الاعلیٰ ! سبحان ربی الاعلیٰ ! سبحان ربی الاعلیٰ !



وزیر کی چشم بے نظیر — جمال فوق المثال کی ستارہ شمار بولہ قلمونیوں کے ساتھ ساتھ اکیر
کی تاثیر، قلبِ ماہیت کا حیرت انگیز ملکہ اور انتظام و انصرام کا ایسا مدبرانہ سلیقہ رکھتی ہے
جس کی بدولت — وہ نہ صرف سلب کو ایجاب اور جلال کو جمال سے بدل سکتی ہے۔ بلکہ
انتشار کو شیرازہ بہ بند کر کے، نظام و استحکام کی پایدار ضمانت دیتی ہے۔
کئی بار ایسا ہوا کہ — کوئی واقعہ میرے لاشعور سے چپک کر رہ گیا، اور اس نے اندرون

ذات کے معنی گوش اور نفس کے اعماق میں پر شور ہیجان اور منہ زور تلاطم برپا کر دیا۔ اس ہوش ربا اور ہمت شکن آشوب و ابتری کے عالم میں وہ لمحہ قریب ہوتا کہ جب حواس پر سکتہ طاری ہو کر اصلاح امور کا رشتہ ہاتھوں سے جاتا رہے۔

مغلوبیت کی اس نازک صورتِ حال میں — وزیر مدظلہ الکریم کی ایک ہی ذرہ بڑی نظر سے دوچار ہو کر، اس کے پلٹنے سے پہلے ہی میری ذات کی — اندرونی شور و شیشیں ٹھس ہو گئیں۔ چڑھتی آندھی اتر گئی۔ گرتی دیوار منجھل گئی، ٹکر و خیال اور دل و نگاہ میں ربط و اتحاد بحال ہوا۔ خوف گزیدہ اور ہوش پریدہ اعتماد — از سر نو یکجا، یکسو اور یک رنگ ہو کر استوار ہوا۔ میری ماؤف شخصیت کا مردہ تخیل بیدار ہو گیا، اور حفظ اور لذت سے انگ انگ سرشار ہو گیا۔ مزاج میں گل و شبنم کا سا ایک مثالی اعتدال نکھر آیا۔ جس کا لازمی نتیجہ — سکونِ راحت اور مسرت ہے۔ اور اس مثلث سے بھی مستفاد بالآخر جمال ہی جمال ہے۔



اتنی بے تحاشا جمال آفرینی، اور اتنی افادہ بخشی — چشمانِ وزیر میں پرورش پانے والی انقلابی کیفیتوں کی محض ادنیٰ سی جگالی ہے۔

زندگی کیا ہے؟

مختلف پہلوؤں سے اس کی ہزاروں تعریفیں کی گئیں۔ اپنے اپنے زمانہ میں اور اپنے اپنے مقام پر، ہر تعریف اتنی جامع و مانع تھی کہ اسے — برقطع و یقین، مسئلہ حیات پر، انسانی فکر و دانش کی آخری کامیاب ترین رسائی سمجھا گیا۔

لیکن، زندگی جیسے بسیط نکل پر، چونکہ کوئی ایک تعریف بھی ہر اعتبار سے حاوی نہ ہو سکی، لہذا ہر سالبقہ تعریف — انسانی ذہن کی جزوی تشفی کے ساتھ دراصل ایک نئی تشنگی کا احساس دلا کر آئندہ کے لئے بلیغ تر تجسس کی گنجائش پیدا کرتی رہی۔

انسانی ذہن اپنی تمام کارآمد صلاحیتیں اس بے ثمر ریاضت میں جھونکتا ہی گیا۔ تا آنکہ — وزیر کے اشارہ ابرو نے، لا انتہائیت کی طرف بھٹکنے والے فکر و خیال کے کجرو اور کوتاہ اندیش سلسلے کو براہ راست چٹمان بے نظیر کی جانب متوجہ کر کے — زندگی کے دیرینہ معلق مسئلے کا آخری مسکت حل سمجھا دیا جس پر — آئندہ کسی اضافہ و ترمیم کے نہ ضرورت ہے اور نہ ہی اس کا امکان۔ گویا چشم وزیر ہی، وہ عظیم دریافت تھی، جس کے بعد زندگی کے دامن سے ناقامی کا داغ ہمیشہ کے لئے دُھل گیا۔

وزیر کی نگاہ ناز نے زندگی کے متعلق انسانی ذہن کے تشکیک آمیز رویے کو اپنی مخصوص فاتحانہ دلیری سے مسترد و منسوخ کر کے مستقبل کے بارے میں — وثوق اور یقین کا انادری نظریہ رائج کیا۔ اس انقلابی کا یا پلٹ سے — گمراہی، تعصب، تنگ نظری، حقارت و بیزاری اور قنوط جیسی منفی و مکروہ قدروں کے پڑانے گھر وند سے منہدم ہوئے اور محبت کی صراطِ مستقیم پر بٹکنے والی زندگی کو اتنی تقویت ملی، جس سے زندگی زندگی کھلانے کی واقعی مستحق ہو گئی:

اب زندگی — ایک تلخ اور ناخوشگوار عمل کی بجائے، اعلیٰ درجے کی محبوب سرگرمی بن گئی — جس کا ایک ایک لمحہ جوشِ امید سے معمور اور شوقِ بقا سے بھرپور ہونے کی وجہ سے انتہائی عزیز اور بعداً احترام و اہتمام چوس چوس اور نچوڑ نچوڑ کر گزارے جانے کے قابل ہے، معاش و معاد، خیر و شر، جبر و قدر، امید و بیم اور دنیا و آخرت — جیسے، زندگی کے خوفناک پڑ پڑ خطرہ صفت خوانِ رستم، چٹمان وزیر کے دارالامان میں پہنچ کر، بیک طرفہ العین — کبھی کی طے شدہ منزلیں دکھائی دیتی ہیں۔

۱: عالم بالا:

فکری بلندیوں میں تھک ہار کر، انسانی ذہن نے آسمانی بلندیوں سے اوپر، کائنات کی جو آخری سرحد ٹھہرائی ہے — اُسے ذرا ڈھیلے ڈھالے انداز میں عام طور سے سدرۃ المنتہی، یا قدیم ایرانیوں کی اصطلاح میں کیوان اور انگریزی میں زمینہ کہتے ہیں۔ بڑا قیام پاد برق رفتار سلسلہ خیال — اس نقطے پر جا کر منقرض ہو جاتا ہے۔ یہاں سے آگے جو کچھ بھی ہے ماورائے حواس ہے۔ مسلمان صوفیاء نے اسے عالم حقیقت قرار دیا ہے۔ قدیم یونانی اور ہندو اسے دیوتاؤں کی زاد بوم کہتے تھے۔ یہی عالم بالا ہے۔

ب: جوہر و عرض:

رنگ کا احساس ایک مجرّد تصور ہے، مثلاً سبز رنگ، سُرخ رنگ وغیرہ۔ اس رنگ کو جھلکانے کے لیے کسی دوسری شے کا وجود ضروری ہے، مثلاً — کپڑا، کاغذ یا کوئی بھی مرنی سطح۔ رنگ جو کہ قائم بالذات نہیں ہے — جوہر کہلاتا ہے۔ اور جس چیز سے رنگ ظاہر ہوا، اُسے — عرض کہتے ہیں۔ لیکن فقط حقیقت خداوندی ہی وہ منفرد اور مستثنیٰ جوہر مطلق ہے جو — تمام اعراض کی تخلیق سے پہلے کا قائم بالذات ہے اور یہی اس کا اعجاز ہے۔

اس لیے مثل اعجاز ربّانی کی نمائش کی وسیع درپنح اور حیرت آب تماشا گاہ — وزیر کی چشم سر مرآء الود ہے — جس سے اس قدر لُذنی کیفیات و اثرات پے پے ظہور پذیر ہوتے رہتے ہیں کہ — معلوم ہوتا ہے کہ عالم بالا کے اوضاع و احوال اور کلمے لکھے کے تغیرات اور ازلی وابدی حُسن بیکراں کے جلوہ ہائے ذات و صفات اور اُلّٰی کے متنوع شیون کا، وزیر کی آنکھوں کے راستے ایک لانتنا ہی سلسلہ اظہار جرش دریا کی طرح برابر چرچاؤ پر ہے۔ بے اندازہ اظہارِ جمال اتنا احسن، اتنا اکمل اور اتنا تازہ تر ہے کہ، ہوش پر خیر کچھ بھی بیت جاٹے، — خیال، مشاہدے اور احساس

کو شدید قوت کے ساتھ اپنی طرف کھینچتا رہتا ہے۔ طور کی سنگلاخ سطح اگر نور حقیقت کے پرتو سے منعکس کر سکتی ہے تو — جوہرِ اولیٰ کی جلوہ افروزی کے لئے وزیر کی روشن اور با بصیر آنکھوں کے حریری پردے — کیا پتھر کے بے ہنگم ڈھیلوں سے بھی کمتر درجے کا عرض ہیں؟



تہذیبِ الاطفال کے مختلف طریقوں میں سے، اہل یورپ کا ایک پسندیدہ طریقہ یہ ہے کہ — وہاں رزمیہ تصویری معنی (PICTURE PUZZLES) چھاپنے کا عام رواج ہے۔ جنگوں، بیابانوں اور ویرانوں کے مہیب مناظر ہیں، حملہ آور درندوں کے ہنگامی خطروں کے ساتھ ساتھ کشت و خون اور جنگ و پیکار کے ہولناک مناظر ہیں، علامتی تیر کی مدد سے بچاؤ کے راستے بھی دکھائے جاتے ہیں — جن پر چلنے کے لئے کئی مہلک خطروں سے گزر کر جان بچانی پڑتی ہے اور یوں عطر پسندی اور مہم جوئی اور دفاعِ ذات کے لئے — جہدِ بلبقاء کے ایک لازوال جوش و خروش سے لیس ہو کر بچے مستقبل کی کامرانوں کے لئے اپنے اندر کافی ہمت اور جرأت و قوت کے ساتھ ایک ناقابل شکست اخلاقی برتری پیدا کر لیتے ہیں۔

مشاہدے اور تجربے سے انسانی علم و دانش میں غائر درجے کی وسعت و پهنائی اور عظمت و گیرائی کے ساتھ وہ خاص جلا پیدا ہوتی ہے جسے — بصیرت کہتے ہیں، وہ عظیم شاہ راہیں — جن کے ذریعے کاروانِ علم و حکمت، تجزیہ و تحلیل اور ترتیب و تالیف کے مراحل سے گزر کر عظیم الاعضائے ریشہ یعنی دماغ کی سلطانی سرائے میں فروکش ہوتا ہے — حواس و مدارکات سلیمہ کے شوارع المستقیم ہیں۔

انسانی کردار کی فوز و فلاح کے لیے — حواس و مدارکات کا زیادہ سے زیادہ ہوشمند و فایستہ اور لطیف تر ہونا شرط ہے۔ اس بلند مرتبے کے اکتساب کے لیے حواس

کہ علم الاسما اور حقیقت الاشیاء کی تعلیم کے ساتھ، لذتوں اور لطافتوں کا ایک رچا ہوا شعور دلانا ضروری ہے۔

چنانچہ ان تمام ضروریات کی کفالت کے لئے، فاطر ہستی نے — وزیر کے مصحفِ رُخ پر، پُر اسرار آنکھوں کے دو ایسے مستح و مقفی و مرصعِ حرفِ مقطعات پیوند کر دیے ہیں کہ — جن کے ذخیرہ معلومات کی لاہوتی ستریت اور ملکوتی رمزیت، اور جن کے عندیہ اور مافیہ کی منطقی تاویل اور معنوی تفسیر کے لئے — اگر افلاطونی دماغ جیسا کا الحاق ^{مشقت} بھی مہرِ خضر سے مفاہمت کر کے، زاویہ حرم میں اعتکاف بیٹھ جائے تو آخر کار سر پٹک کر ہی اُسٹھے گا کہ: ہا ہا لا ادری! ہا ہا لا ادری!



وزیر کی نوری نسب آنکھیں — قدرت و ندرت کے دو ایسے مقدس و مستند صحیفے، مہرِ تک و حیرت انگیز مرقعے اور نہایت مرتب و کثیر البضاعت نگار خانے ہیں۔ — جن میں اہل نظر کے لئے، حکمت بالغہ اللہ کی طرفہ کاریاں اور عجوبہ نگاریاں باب درباب مندرج ہیں۔ نیل نے اپنے ساحل پر اتنی مرجیں کبھی پھینکی نہیں ہوں گی — جس قدر لطف و لذت اور کیف و مسرت کے دھارے ان آنکھوں سے پھوٹ رہے ہیں۔ لوحِ محفوظ کا بین السطور ان آنکھوں سے جھانک رہا ہے۔ کوثر و تسنیم کی لہریں ان آنکھوں سے بڑی چمکتی ہیں۔ یہ آنکھیں — نشاطِ حیات کے ذخیرے اور خمارِ مستی کے جزیرے، حقائق و معارف کے خزانے اور مطالب و معانی کے مدائن، رنگ و رونق محفل اور منزل و مقصدِ دل ہیں۔ ان آنکھوں کی شہریاری اور ان کی کامگاری، ان کی رعنائی اور ان کی گیرائی، ان کی فنون سازی اور فسانہ طرازی، ان کے حیلوں اور ان کے وسیلوں، ان کی حکمتوں اور ان کی مصلحتوں پر — اگر کوئی قادر الکلام اور جادو بیان انشاء پرداز مقالہ نویس کی دُمن میں ہزاروں مسطوطات بھی سیاہ کر ڈالے تو ہنگامِ بازدید سب پر خطِ تفسیح کھینچ کر ثباتی سے فارغ ہو

بیٹے اور یہی وظیفہ پڑھا پھرے کہ: ما عرفناك حق معرفتك



آسمان کی قوسِ محدود میں کبھی کوئی ستار یوں نہیں چمکا ہوگا، جیسے ابروؤں کے مہرابی طاقتوں میں، چشمِ وزیر کی رتنِ جوت جگی ہے۔ یہ بے نظیر آنکھیں حُسنِ بیٹ کے فروغِ جمال سے ہر آن اس قدر تازہ بہ تازہ نو بہ نو تمتع اندوز ہوتی رہتی ہیں کہ — خاکدانِ گیتی پر عالمِ قُوس کی پرچھائیوں کا ٹھور ٹھکانہ انہی آنکھوں کا کاسِ اکرام اور بیتِ المعور ہے۔

یہ خبیر و بصیر آنکھیں — عالمِ بلا کی دہنایتِ رزاک اور زکی الحسِ رصد گاہیں ہیں — جن میں عالمِ امر، عالمِ جبروت، عالمِ لاہوت اور عالمِ ملکوت کی لحظہ لحظہ کی خبریں، نفسِ نفس کی کارروائیاں اور قطعی الامر تقدیریں بہ وضاحت و صراحت منکشف ہوتی رہتی ہیں۔

دیوانِ فطرت کے علومِ سری و خفی کی یہ — عالمِ اجل اور علمِ اللوح والقلم کی فاضلِ متبحر آنکھیں — اپنے سفید اور سیاہ رنگ کے سبب، سفید و سیاہ عالم پر بخوبی مستط اور کاملاً متصرف ہیں۔ بہشتی تمنعات اور فردوسی تجملات سے متمول آنکھیں کالی کالی، لابی لابی زلفوں کے ظلِ ظلیل میں ناز پر دروہ منور آنکھیں؛ ان آنکھوں کے تقدس اور تفضل، ان کے تحکم اور ان کے تلمط کا بیان کیا کیجئے؟

یہ سادہ و پرکار آنکھیں، بیخرد و ہشیار آنکھیں — ایک لطیفہِ رفیقی اور روحانی نعمت ہیں جو — ہر لحاظ سے جاں نواز و دکشا، نظر فرور و حق نما، صاحبِ صدق و صفا، مرتبی الحیاء، راسخ الرقا، جید العطا اور طیب الادا ہیں۔ وزیرِ بے نظیر کی یہ صدر العطا آنکھیں، ایک شہرِ جلوہ و ضیاء آنکھیں بدر الدجی۔ آنکھیں، شمس الضحیٰ آنکھیں نور الہدیٰ آنکھیں، تیرے خطا آنکھیں، درد کی دوا آنکھیں، دردِ لا دوا آنکھیں، اور دل کا

مدعا نکھیں! مرجا! مرجا! مرجا!

جذا! عرما! مرجا!

یا عجا! یا عجا! مرجا! مرجا! مرجا!



یونانی علم الاساطیر کے کشفیات میں — تمام فنون کو واحد الاصل بتانے کے ساتھ ایک مقدس چشمے ہپتو کرین (HIPPOCRENE) کا ذکر ملتا ہے، جو فنون لطیفہ جلیلہ کی نو (۹) مرتبی دیویوں (THE MUSES) کے زیر تصرف ہے۔ تمام فنکاروں کی روئیں پہلے اس متبرک جبل سے جرم نوش ہوتی ہیں اور پھر وہ — فنی تخلیق پیش کرنے پر گویا قادر ہو سکتے ہیں۔

عرصہ گاہ ہستی میں، جب سے چشمان وزیر کا آوازہ لمن الملک الیوم بلند ہوا ہے، ہپتو کرین کا باطل مفروضہ، طلوع کے ساتھ رات کی تاریکی کی طرح خود بخود زائل ہو گیا۔ فنکاروں کو بہترین نصب العین مہیا کرنے کے لیے چشمان وزیر — تلامیذ الرحمن کی اعلیٰ ترین سند امتیاز لے کر تائید و حمایت رحمانی و توفیق و عنایت سبحانی کے سدا شاداب چشمے اچھال رہی ہیں۔ علوم و فنون اور بصائر و حکم کی یہ معلیٰ بارگاہیں ہر آئندہ لمحے سورج کی کرنوں سے زیادہ معجزہ پاشی کر رہی ہیں۔

فن کار — آزاد حُسن کو معرض اظہار میں لانے کے لئے ہمیشہ کامل سے اکل کی تلاش میں رہتا ہے اور رُوں حُسن کی تین سطہیں ابھر آتی ہیں۔

۱۔ مظاہر فطرت میں موجود حُسن سے اثر پذیری، اور نئے فن پارے کے لئے مواد کا

انتخاب۔

۲۔ اس انتخاب پر کچھ اضافہ کر کے نئی تخلیق پیش کرنا،

۳۔ وہ مثالی سطح جو فن کار کے ذہن میں موجود رہتی ہے اور جس کے نمونے پر فن کار اپنے

فن پارے کو ڈھالنے کی کوشش کرتا ہے۔

یہ تیسری ارفع سطح — جسے فن کار کا فنی نصب العین کہنا زیادہ مناسب ہے،
عالمس وہی سطح ہوتی ہے، اور زمین سے آسمان کی طرف اڑتے ہوئے عقاب کی طرح
متحرک اور مائل بہ عروج رہتی ہے۔ نصب العین کی یہی عروجی حرکت فنی تخلیق کا باعث
 بنتی ہے۔

انتہائی ریاضت کے بعد، فن کار کا وجدان جہاں بہ دقت پہنچتا ہے — اس
سے آگے کی منزلوں میں وزیر کی سریع السیر عبقری نظر نہ صرف بسہولت جلوہ افروز
ہو رہی ہوتی ہے، بلکہ فن کار کی تخلیقی صلاحیت اور فنی استعداد پر محرک اثر ڈال کر
اس کے ذہن کو خوب سے خوب تر کا نصب العین برابر الہام کرتی رہتی ہے —
جس کو فنی پیکر میں سمونے کے لئے فن کار اظہار و ابلاغ کے ہنرمندانہ ذرائع اختیار کرتا ہے۔

جیسے کوئی سامری منش ساحر اپنے عمل کے زور سے بہتے پر نالے کو واپس چھت کی
طرف لوٹا دے — کچھ اسی طرح، معلوم ہوتا ہے کہ — چشمانِ وزیر کی پتلیوں
میں کوئی فوق البشری کرشموں کا مالک پس پردہ بیٹھ کر، ہاتھ کی ادنیٰ اجنبش سے ماضی کو
تسلسل اور مستقبل کو ماضی بنا بنا کر تماشا ٹیوں کے پہلو سے دل غائب کر رہا ہے۔ کیوں کہ حیب
وزیر بے نظیر کی مسانہ آنکھیں مند جاتی ہیں تو زمانے کے تاریخی تسلسل میں گہرا شکاف پر
جاتا ہے۔ وقت دم بخود ہو جاتا ہے اور ماضی کی یکدم دو صدیاں — اپنی ترقی و کمال
کی روڈ اوپنٹ کر چاہ بابل میں اوندھی لگتی نظر آتی ہیں اور جس گھڑی تنزیمی ڈوروں کو
لوگوں سے جھٹک کر وزیر کی چشم ناز شگفتہ ہوتی ہے تو یوں لگتا ہے جیسے بیک کشاد —
دو صدی کا زمانہ مستقبل پیک پیک کر ستر ہزار بار مفتوح ہو چکا ہے، اور قیامت ان گنت
رہے تک ٹل گئی ہے۔

مشہور ہے کہ — زمانہ رنگ بدلتا ہے اور وقت کی آواز ہوتی ہے!
 وزیر بے نظیر کی چشم زگیں سے — اکثر و بیشتر میں نے ایسے ایسے
 فرق السامی الران واصوات کے جھرنے پھوٹتے دیکھے ہیں کہ — کہاں ہے
 زمانہ؟ اور کہاں ہے وقت؟

چشمانِ وزیرِ عرشی الاصل ہونے کے سبب — عالمِ سفلی اور عالمِ بالا کے درمیان
 ایک عمدہ وسیط، ایک ناگزیر برزخ اور ایک لازمی رابطہ کڑی کی حیثیت رکھتی ہیں۔ نورانی
 نعمات، روحانی کیفیات، فیضِ روح القدس اور آسمانی نعمت و برکت کے یہ بشت
 جوش مارتے ہوئے دو چشمے حکمِ منصوص بلغ ما انزل الیک کی تعمیل میں، قدرت کے
 معنی اور لامتناہی خزانے بے صرفہ و برطلا اچھال اچھال کر ہر آن اپنی ایک نئی ارتقائی شان
 کا پرچستہ مظاہرہ کر رہے ہیں۔



خاک نشین فرشیوں کی دیرینہ پستی اور تہی دستی کی شاہانہ تلافی کے لئے —
 ملک العرش نے، اپنے خزانہِ قدس کی متاعِ گراں بہا یعنی، — چشمانِ وزیرِ جیبی دونادہ
 دنیا یاب اشرفیاں بھیج کر، یہی بس سفلیوں کے دل و جان ہی کے حوضِ راہیگاں خرچ کر ڈالیں۔
 دولت کے یوں مفت گئیے اور خزانہِ قدس کی اس بے ارزشی پر — ساکنانِ ہفت
 افلاک بھی حسرت سے کفِ افسوس مل رہے ہیں۔



زمانہ قبل از اسلام کے دورِ جاہلیت میں — عربوں کو اپنے شاعرانہ قصائد، سجع
 تعلقات پر بے حد فخر و ناز تھا۔ ان تعلقات کو وہ اپنے قومی اور ملی مفاخر شمار کرتے تھے لیکن
 عقل و دانش کے دورِ حاضرہ میں، تخلیقِ قدرت کے دو لاجواب شہ پارے یعنی —
 ابروؤں کی محرابی قوس میں چشمانِ وزیر کے اثنین کریمین سعدین طیبین، معلقین، آفتابی آثار و مظاہر

کی حیثیت سے شہرت و قبولیت کے بام عروج پر پہنچ کر ایسے ضرب المثل ہوئے
ہیں کہ — سب سے مہلکات کو غلافِ کعبہ سے تہہ کو کر بصدِ نخلت طاقِ نسیاں کی درزوں
میں پناہ ڈھونڈنی پڑی۔



ایک طرف تو ادنیٰ ادنیٰ ریاستوں کی ولیعہدی پر بغاوت اور خانہ جنگی کے تذکروں
سے تاریخ کے صفحات پر جگہ جگہ بدنامی دہکتے نظر آتے ہیں، لیکن دوسری طرف —
وزیر کی چشمِ جہاں گیر کے اقتدارِ اعلیٰ کے سامنے، اپنی کامل حواگی کے اظہار کے لئے، سر تسلیم
خم کرنے میں دیدہ و دل کے دونوں جہان متحد بھی ہیں اور مستعد بھی!



آنے والے زمانے کے نئے افق اور نئے سویرے — چٹمان وزیر کے طلسماتی
بھردوں سے طلوع کرتے نظر آ رہے ہیں۔ مستقبل کی تقدیرِ عالم ان آنکھوں کی جلو میں پرور
پا رہی ہے۔ مشرق و مغرب کی طویل الجھنوں کے مژر محل اور عالمی تنازعات کے حتمی
فیصلے وزیر کی نیچی نگاہوں کی محورِ جنبشوں سے وابستہ ہیں۔



دوں ہمت اور عجزِ شیوہ انسانی ذہن سہاروں کی مدد سے نئی نئی حقیقتوں کو بتدریج
دیکھنے، سمجھنے اور تسلیم کرنے کا خرگاہ ہے۔ دلائل اور حوالے، حقائقِ عالیہ کی ٹوہ لگانے میں
انسانی ذہن کے موزوں رفیق اور بہترین رہنما ہیں۔ ہر نئی دریافت کے لئے ماضی کی مصدقہ
دریافتیں بنیاد فراہم کرتی ہیں — جس پر آئندہ کی جستجو کا عالمی دائرہ مدار ہوتا ہے۔
حسنِ مطلق — مطلوب و مقصودِ کائنات ہے۔ سابقہ تمام کوششوں کے نتیجے
میں فی الحال جو کچھ ہم حاصل کر سکے ہیں — چٹمان وزیر کا آئینہ خانہ ہے۔
اے بلند ہمت سالکانِ محبت! اگلے پڑاؤ تک صرف ایک ہی جست درکار ہے۔

عرفانِ حق کے لئے تمام عقلی دلائل سے فائق — چشمانِ وزیر کے دو مستحرف حوالے اور
 قطعی علامتیں، دو صریح قرینے اور دو معتبر گواہ موجود ہیں۔ جمالیاتی بصیرت رکھنے والوں کے
 لئے، — چشمانِ وزیر الوہی بھیدوں کے دو کھلے دروازے ہیں، جن سے بہر حال
 گزر کر ہی باطن کے رموز خانے تک باریابی ممکن ہے۔

جو کچھ ان آنکھوں میں ہے اور کہاں ہے؟ اور جو کچھ ان میں نہیں وہ بھی اور کہاں ہے؟
 تنگنائے نطق و بیان سے، چشمانِ وزیر کی لامحدود معنویت کا بے شمار بہاؤ سلامت روی
 کا عمد کب تک نبھا سکتا ہے؟ اور لفظوں کے نازک سانچے اتنی خارا تشکاف اور آہن گداز
 حقیقت کی تاب کیونکر لاسکتے ہیں؟

جب کہ — اُن نگاہوں نے کہیں کا مجھے رکھا ہی نہیں! تو پھر، میرے ظاہری
 وجود کو جگہ جگہ کھینچے گھیسٹتے پھر نازندگی کے لئے — ایک دشوار اور ناپسندیدہ صلہ رومی
 ہے، ایک بے جوڑ اور بے تکی کارروائی ہے، ایک اذیت ناک بد مشربی ہے بلکہ ایک مکروہ
 اور قبیح قسم کی بیگاری ہے۔ اُن آنکھوں سے باہر — خود مجھے بھی اپنا وجود نامسعود ایک
 ناقابلِ برداشت تکلیف ہی معلوم ہوتا ہے۔

اے کاش! کبھی یوں ہوتا کہ — عالمِ پست و بالا کے درمیانی وسیط
 یعنی چشمانِ وزیر کے مقوس دریچوں سے نازک پلکوں کی ریشمی جھار ناگاہ سرک جاتی اور پردہ
 بصارت کی اوٹ سے نظر بازیاں کرنے والا مالوس اجنبی، اپنی طویل اور سنگین تنہائی سے
 تنگ آ کر مجھے اپنے حریم نازی میں در آنے کا کوئی رعایتی اشارہ ہی مرحمت فرمادیتا۔ اس طرح گویا
 شور بازارِ عالم سے میں اچانک ہی قبر کے خونی جبر سے میں عنف و بود ہونے کی بجائے چشمانِ
 وزیر کے طلسماتی غزفوں میں جذب و تحلیل ہو کر آن کی آن میں، و درادالوراد کی پُر سکون سردی
 وادیلوں کے قدسی منظر حد لقیوں اور ابدالاباد کے تنزیہ و تظلیل کے سہانے سسے میں بے دھڑک

گھومتے گھومتے اور جھومتے جھومتے وزیر بے نظیر سے سرگوشیاں کرتا پھرتا۔

آنکھیں ہیں تری، ہستی و مستی کے خدا سے
 یا، قدرت و قدرت کے محقق دو مقالے
 یا، عالم بالا کے ہیں دو شاہدِ عادل،
 یا، جوہرِ ادلے کے مسلم دو حوالے
 تجھ کو تری آنکھوں کی قسم ہے مرے سا جن
 مجھ کو کبھی آنکھوں کے دریچوں سے بلا لے

غلام نظام الدین

مغلظم آباد - ۲۳ مارچ ۱۹۷۷ء

۲ ربیع الاخریٰ ۱۳۹۷ھ

گے برطانم اعلیٰ شہنشاہ
 گے برطانم اعلیٰ شہنشاہ

۲

وزیر — کے نام خطوط

یارب! چہ چشمہ بود محبت؟ کہ من از ان
یک قطرہ آب خوردم و دریا گریستم



خط : ۱

وزیر بے نظیر!

جیسی!

علیک الف سلام!

۱۴ فروری کے بعد آپ کبھی نظر نہ آئے! کیا ہوا آپ کو؟ کیسی ہے طبیعت؟ ہاں کچھ بات میری سمجھ میں آنے لگی ہے۔ تمام چیزوں کی ایک معینہ حد اتصال ہوتی ہے۔ چینی کو پانی میں گھولیں گھلتی جائے گی۔ اور گھولیں وہ بھی گھل جائے گی۔ اور گھولتے جائیں تو بالآخر — پانی اُسے قبول نہیں کرے گا اور شکرۃ نشین ہونے لگے گی۔ ۱۴ فروری سے پہلے کی چند متواتر ملاقاتیں ہی — شاید آپ کے حالیہ تغافل کا باعث بنیں۔

آپ کی سابقہ نوازشات اور طرح طرح کی دلتوازیوں کے باوصف — اپنا دل ابھی تک نیم شگفت اور نیم فسر دگی کی کشاکش میں پڑا ہے۔ آپ کی نظر عنایت کو بھی آزما دیکھا، لیکن دل کے بعض گوشے — ویران کے ویران پڑے ہیں۔ دُنیا کا عظیم مرکز نُوْر یعنی، — سورج — بایں ہمہ توانائی و برنائی، اپنی پوری ہمت صرف کرتے ہوئے بھی، زمین کے نصف چہرے سے زیادہ کو آج تک روشن نہیں کر سکا۔ یہ زمین ہی کی تیرہ بختی ہے، سورج کا اتس میں کیا قصور؟ کسی کا دل کھلے نہ کھلے، چشم یار کی اشارتوں کو اس سے کیا غرض؟

خیر! میں گنا کیا چاہتا تھا؟ کہ کیا رہا ہوں؟ عنوان اور مضمون میں کتنا فاصلہ ہو گیا! اس

شدید بے ربطی کی بھی مجھے خبر نہیں! معاف رکھنا!

آج فروری کی ۱۹ تاریخ ہے۔ اس وقت رات کے ۱۵-۸ بجے ہیں۔ کوٹ
 مٹھن شریف ————— خواجہ غلام فرید صاحب کی حاضری کا شوق طبیعت کو گدگداتا
 ہے۔ سفر کی درازی اور جسم کی آرام طلبی کا مقابلہ کرتا ہوں تو ————— جو اس ٹھنک جاتے ہیں
 قوڑی دیر گویا سکتے سا رہتا ہے۔ پھر اندر ہی اندر سے ————— ایک خلش دل کے
 ریشے ریشے میں کوندتی ہوئی محسوس ہوتی ہے۔ پھر تو ————— جذبات کا ہیمان میرے
 رگ و پے کو یکبارگی لپیٹ ہی لیتا ہے۔ لیکن یہ کیفیت وقتی اور ہنگامی قسم کی ہوتی ہے
 کہ بس ذرا سی دیر بعد، میری بے ہمتی مجھے پھر بخیر اور شل کر دیتی ہے۔ اس وقت خواجہ
 غلام فرید صاحب کا وہ خاص اشارہ بھی یاد آتا ہے، ————— جو یکم فروری ۱۹۷۲ء
 کو صبح صادق کے نورانی دھندلکے میں، مجھ تک بحالتِ خواب، بصیغہ راز پہنچا تھا، لیکن پھر
 بھی میں ————— یا تو بھلوال ہی میں پایا جاتا ہوں یا معتلم آباد میں۔ کوٹ مٹھن شریف
 کو، زبانی معلومات فراہم کرنے کی بجائے چل بکھلنے کی نوبت نہیں آتی۔

اُوہ! ————— یہ آپ کو، میں پھر پریشان کرنے لگا ہوں۔ انسان بھی کتنا خود غرض
 ہوتا ہے! اپنی ایک مصیبت ٹالنے کے لئے، معصوم دوستوں کو بھی غم کا نشانہ بنانے میں دریغ
 نہیں کرتا۔ میں نے اپنی ایک روحانی پریشانی کے دفعے کے لئے، آپ کے سامنے دل کی بھڑا کر
 نکال لی۔ یہ الگ بات کہ ————— آپ میری پریشانی کو بہ کمالِ امانت و دیانت، اپنی طویل
 اور سنگین خاموشی کی روش بے نیازی کی صورت میں ————— پھر مجھے ہی لوٹادیں۔

نیا ہجری سال ————— ۱۳۹۲ھ آغاز ہو رہا ہے۔ لفظ ہجری سے دل متوہش ہونا
 ہے کہ ————— اس میں ہجر کا القباس ہے۔ اے کاش! کوئی نئی تقویم وصالی ایجاد ہوتی!
 خیر! خدا کرے، نئے سال میں ————— آپ زیادہ سے زیادہ جسمانی و روحانی صحیح
 آسودگی و بالیدگی اور فروغ و فراغ سے بہرہ مند ہوں! آسمانی نعمتیں، زمینی راحتیں، خانگی
 آسائشیں، معاشی فراغتیں اور ہر قسم کی سرفرازیوں اور بلندیوں ————— آپ کی ذاتِ عزیز

کی طرف رجوع ہوں، اور کامرانی و شادمانی کا غلط جاودانی — آپ کے پیکر شریف
پر ہمیشہ چترنگن رہے۔ (آمین)

ایر بے زنجیر، غلام نظام الدین
معظم آباد۔ ۱۹ فروری ۱۹۷۲ء

خط : ۲

وزیر بے نظیر!

جیسی!

علیک الف سلام!

جس دوست کا، کئی خطوط میں، آپ سے میں نے ذکر کیا ہے، اس کی بے نیازی

مد سے گزر چکی ہے۔

اب وہ ملتے بھی ہیں تو یوں، کہ کبھی

ہم سے کچھ واسطے نہ تھا گو یا

اور ادھر اپنا یہ حال ہے کہ — اُس عزیز الوجود کے ہاتھوں پہ درپے شکستیں کھانے

کے بعد بھی، — نہ وہ کچھ کم پایا ہے، اور نہ دل کو اُس کے بھلانے کا یارا ہے!

مجال ترکِ محبت نہ ایک بار ہوئی

خیال ترکِ محبت تو بار بار آیا

میری، اس کی یاہمی معاملت میں، پیچیدگیاں بڑھ رہی ہیں۔ ۲۰ مارچ کو —

وہ جس انداز سے مجھے پیش آیا تھا، ہمت اُس ردیے کے تجزیے سے عاجز رہے۔ البتہ

۲۰ مارچ کو میں اپنی زندگی کا بدترین دن شمار کرتا ہوں۔

پھر — ۱۲ اپریل تو اس سے بھی بدترین ثابت ہوا۔ تب سے آج تک

غم و اندوہ اور احساسِ ناکامی میرے دل کو جھنجھوڑا اور نچوڑا مردڑا ہے۔ لیکن —
آپ کے سوا کسی کے پاس میں نے اُت تک نہیں کی۔

اگر چہ دل پہ خرابی ہزار گزری ہے

میری اُمید، میری آس، میری آرزو اور میرے ناز کو — اُس عزیز دوست کے

ہاتھوں اتنی شکست پہنچی ہے کہ جس کی توقع بدترین دشمن سے بھی ممکن نہیں۔

طے ہو چکیں شکستِ تمنا کی منزلیں

اب اس کے بعد، گریہ بے اختیار ہے

آپ کے علاوہ — کسی سے بات، میں نے کسی رنگ میں بیان نہیں کی

کہ — میری مجبوری یہ ہے کہ میں — جان شیریں سے تو دست بردار ہو سکتا

ہوں، لیکن اُس عزیز ترین دشمنِ جاں کو بھول بیٹھنا میرے بس میں نہیں۔ اور بھولوں بھی کیسے

کہ اُس کا بنشہا ہوا غم میرے آزاد دہے پر دال کو برباد کرنے کے بعد — اب میری

جان کو چاٹ رہا ہے اور نہ جانے مزید کتنا عرصہ مجھے خاموشی سے سلگ سلگ کر اپنے

زخمِ جاں گسل کی پردریش کرنی پڑے۔ پھر اس عرصے میں صبر و ضبط کی قید نبھانا

یہ الگ قیامت کون اٹھائے،

انتہائے شوق ہے، اب صبر کی طاقت کہاں؟

ابتدائے عشق میں چندے تحمل ہو گیا

جیسی!

آپ سوچتے ہوں گے کہ فکستوں اور محرومیوں کی بیپا سنا سنا کر مجھے کس جرم کی سزا

دی جا رہی ہے؟

لاہے کو میں نے میر کو چھیڑا، کہ اُس نے آج
وہ دردِ دل کس کہ مجھے دردِ سر رہا

سو، عرض ہے کہ — آپ میرے لئے، ہمت اور حوصلے کا بھرپور ماخذ ہیں
اگر آپ بھی میری رُداد سے اُکتانے لگیں تو پھر گوشہٴ تنہائی میں، آئینے کے سامنے بیٹھ
کر، میں اپنی کہانی کہ لوں گا۔ آپ کے کرم و اخلاق سے گوناگوں دلنوازیوں کی توقع ہے۔
پُرانے شاعروں کے کچھ اشعار مجھے پسند آئے ہیں۔ دیکھ کر مطلع فرمائیں کہ یہ اشعار
اُس زورِ فراموشی کو لکھے بھجوں یا نہ لکھوں؛ خود مجھ میں قوتِ فیصلہ نہیں ہے۔

اشعار

بے نیازی کے تری ناز اٹھائے کیا کیا
جو نہ چاہا وہ ہوا، اور جو چاہا نہ ہوا

نہیں آتی مجھے راتوں کو نیند اکثر نہیں آتی
گزر جاتی ہیں گھڑیاں مشورے کرتے ہوئے دل سے

آج کیوں اپنے اسیروں کی تجھے پروا نہیں
کل تک تیرا بھی دل مسرود کا باپ تھا

میں وہ ناکام محبت ہوں کہ حالتِ اپنی
کیوں تکلف ہے تمہیں؟ دل کی تنہا پڑھو
گر سنانا تمہیں چاہوں تو سنا بھی سکوں
تم کوئی غیر نہیں ہو کہ بتا بھی سکوں

تم خفا، بخت خفا، چرخ ستگار خفا کام بگڑا ہے کچھ ایسا کہ بنا بھی سکوں

ایسر بے زنجیر، غلام نظام الدین

مغظم آباد، ۱۰ بجے شب ۱۵ اپریل ۱۹۷۲ء

خط : ۳

وزیر بے نظیر!

حبیبی!

علیک الف سلام!

پھانس ہو تو نکال لیں احباب غلشِ دل کا کیا کرے کوئی،

۱۹۷۲-۱۱-۱۲ء — کو مجھے ایک دوست کی پریشانی کا بہت دکھ ہوا۔

آپ چونکہ مجھ سے اخلاص رکھتے ہیں۔ لہذا آپ سے پردہ کیا؟

ابھی تک میرے ٹھٹکے ہوئے حواس درست نہیں ہو سکے ۱۱-۱۲-۱۳ کو میں نے

یہ نہیں سا کوئی بہانہ سامنے رکھ کر تین دن کی رخصت لکھ کر دے دی، اس خیال سے کہ

— چند ایام کہیں دُر زکل جاؤں گا تو ممکن ہے میرے اس دل گرفتہ دوست کو سنبھلنے

کا موقع مل سکے، کیونکہ — وقت خود بہت بڑا معالج اور مصلحِ اعظم ہے۔

کل کالج پڑھا کر، کالج ہی سے، غم داندوہ کا ابنوہ دل پر ایسے ہوئے — اپنے

دل گرفتہ دوست کے تصورِ لطیف و جمیل سے ذہن کی تنہائیوں میں سرگوشیاں کرتا، زکل جاؤں گا

اُس کے شہر سے باہر — کہیں دُور — بہت دُور! سفر بے مقصد ہے۔

تکلیف ضرور ہوگی۔ بادل ناخواستہ جا رہا ہوں۔ بادل گرفتہ تر، اتوار تک واپس آجاؤں گا۔

انسوتھے سو، خشک ہوئے، جی ہے کہ اُڑا آتا ہے

دل پہ گھٹاسی چھائی ہے۔ کھلتی ہے، نہ برستی ہے

میرے ناصحانِ گرامی کو یہ کون سمجھائے کہ — جب دریا کو بہاؤ، اور ہوا کو

چلا دے سے روکا نہیں جاسکتا تو — مجھے محبت سے باز رہنے کی تلقین کیسی؟ آگ

ہو اور آج نہ دے — بھول ہو اور باس نہ دے — سارہ ہو اور چمک

نہ دے — میں ہوں اور محبت نہ کروں؟

خلشِ عشقِ مٹے گی مرے دل سے جب تک

دل ہی مرٹ جائے گا۔ ایسا نظر آتا ہے مجھے

ہاں! جس دوست کا میں ذکر کر رہا تھا اور بات درمیان میں رہ گئی تھی، وہ یہ کہ

۱۹۷۲-۱۱-۱۲ء کو میں نے پہاڑ کو طلتے اور دیوار کو چلتے دیکھا۔

کیا مطلب؟

یعنی وہی دوست — جس کا پہلے کئی بار آپ سے ذکر کر چکا ہوں، پہلی بار میں نے

اُسے پریشان دیکھا، اور پریشان بھی بہت زیادہ، پھر یہ ساری پریشانی تھی بھی میری

ہی وجہ سے! صورتِ حال سے میرا دل لرز گیا۔ دُور تک سیاہی نظر آرہی تھی۔ اس وقت

آپ بہت یاد آئے کہ اگر ہوتے تو مجھے حوصلہ دیتے۔ ہائے وہ بے بسی کا عالم! دل ٹکڑے

ہو رہا تھا اور کوئی پرسانِ حال بھی نہیں تھا۔ خدا یہ وقت دشمن کو بھی نہ دکھائے۔ اپنے ہاتھوں

اپنی ہی اُمید کے گلے پر چھری چلانا! محبت کا شفا ف چشمہ گدلا ہو گیا اور افسوس یہ کہ

پتھر بھی اپنی نادانی سے خودیں ہی پھینکا تھا۔ درست نے پہلی دفعہ مجھے پریشانی دکھائی، وہ

جو کبھی پریشان نہیں ہوا تھا۔ شہرِ وفا میں زلزلہ آیا، چار داگِ محبت میں سنسنی پھیل گئی۔ خدا

کرے آئندہ حالات بہتر ہو سکیں۔

میں اپنے اس عزیز ترین دوست کو محبت کی زبان میں — شہر و ناکمنا ہوں
 آپ بھی اُسے دوست رکھا کریں۔ آپ بلند خاندان کے آدمی ہیں اور عالی منشا بھی
 میری طرف سے اس مجتہد شرم و حجاب، پاک سرشت و پاکباز، فرشتہ غیبی کی بہت
 بہت دلجوئی کرنا اور کتنا کہ — اگر تم نے ہمیں بھلانے کی کوشش کی تو —
 تمہارے بنا ہم کس کام کے؟

بس اتنا ہی عرض کرنا۔ اور اس کے منخرت دل کو اپنے اصلی مقام پر بحال کر کے
 مجھے، ۱۹۷۲-۱۱-۲۰ء کو مرشدہ جائفرا اسنانا! خدا کرے اس دن آپ کے چہرے پر
 فاتحانہ شکوہ و وقار برس پڑے! میرے دل کی دعائیں — آپ کی اس
 خدمت میں قدم قدم پر حق و نادر ادا کریں گی۔

اسیر بے زنجیر،
 غلام نظام الدین
 مغلظم آباد
 ۱۳- نومبر - ۱۹۷۲ء

خط: ۴

وزیر بے نظیر!

حبیبی!

علیک الف سلام!

آج سے ٹھیک آٹھ دن پہلے، ۲۷- نومبر، سوموار کو تین بجے صبح
 بھلوال میں کسی مقام پر میرا سب سے قیمتی دوست — مجھ سے ناراض ہو گیا

وجوہات فی الحال آپ کو بتا نہیں سکتا کہ اس کی مجھے اجازت نہیں۔

کچھ ادھر کا بھی اشارہ چاہیے

جب اس دست کی طرف سے، ایسا کوئی اشارہ مجھے مل گیا تو اپنی پوری داسان

محبت بیان کر دوں گا۔

مختصر یہ کہ، ۲ نومبر، شام کو واپس گھر آکر میں نے ڈائری میں اس دن کے خانے

میں، اپنی وفات درج کر دی۔ قلبی اور ذہنی موت، اس دن واقع ہو چکی تھی۔ طبعی موت، خدا

سے اگزشتہ ہفتے میں تین بار مانگ چکا ہوں۔ محض رسماً نہیں بلکہ حضور قلب اور صدق

نیت سے۔ انجام سرد ہوئی۔ اب دل بھی پھٹ رہا ہے اور دم بھی گھٹ رہا ہے۔ روح

بدترین درد کرب میں مبتلا ہے۔ طرح طرح کے خیالات اور وسوسے طبیعت میں درانداز

ہو کر — داخلی سکون و توازن کو برباد کر رہے ہیں۔ رات بارہ بجے تک مطالعہ کرتا ہوں

جس سے اکثر ادقات سمجھ میں کچھ نہیں آتا۔ گھر کے در دیوار پھاڑ کھاتے ہوئے

معلوم ہوتے ہیں۔ غرض کہ میری نجی اور سماجی زندگی کا ہر پہلو بُری طرح متاثر ہوا ہے۔

اس دست سے پہلے بھی ایک دو مرتبہ میرے دل کو شکست پہنچی تھی، لیکن نہ اتنی

عجیبی کہ — اب کی بار! پہلے بھی آپ ہی نے امید بندھائی تھی، اب بھی آپ ہی

سے ہمت اور حوصلے کا خراستگار ہوں۔

کل سوموار، ایک نیچے رات، اپنے رُٹھے ہوئے دوست کے لئے غزل لکھنے بیٹھا

چار پانچ شعروں سے آگے طبیعت نہ چل سکی۔ طبیعت دراصل ہے ہی کہاں؟ یہ شعر

بھی مشکل لکھے گئے۔ کوئی ۲۰-۳۰ کے قریب! آپ غزل کو ہمدردی سے دیکھ کر مشورہ

دیں کہ — اس دل گرفتہ دوست کو بھیجوں یا نہ بھیجوں؟ کہیں ناراضگی اور ہی نہ برطہ

جائے۔ پھر تو غزل میرے لئے عذاب ہو جائے گی۔ ایک شعر میں یہ خیال پیش کیا

گیا ہے کہ،

میرا دست چند بازاری لوگوں کے دلخراش فقرے سن کر — مجھ جیسے دیرینہ
دفا دار سے ترک تعلق پر آمادہ ہو گیا۔ میں اُسے صفائی پیش کرنے، اس کے گھر چلا گیا۔ میری
گزارشات چونکہ خلوص پر مبنی تھیں، اس لئے اس پر اتنا اثر تو ہوا کہ — وہ بازید
کے لئے میرے گھر آنے کو تیار ہو گیا۔ میں حالات کو اُسید افزا دیکھ کر مطمئن ہو گیا۔ اور
اُسی کے آنے سے ذرا پہلے، ضروری انتظامات کے لئے جلد جلد، خوشی خوشی سے لوٹ آیا۔

”میرے وہاں سے آنے کے بعد — — — میرے دوست کے دل پہ لگا، بازاری
لوگوں کے آرازدوں کا پھر سے خیال آگیا، جس سے اس کے اعماقِ نفس میں کشمکش اور جدوجہد
کی صورت پیدا ہو گئی۔ لیکن وہ ادیں اثناء — — — میرے پاس آنے کے لئے اپنے
گھر سے چند قدم باہر آچکا تھا۔ اکیلا تھا۔ راستے میں کبھی میرا خیال آتا اور میری طبیعت کا کبھی
غیروں کی باتیں تیر و نشتر بن کر کلیجے میں چھو جاتیں۔ قدم آگے بڑھ رہے تھے اور ذہن میں
جاؤں! نہ جاؤں! — — — کے متضاد خیالات ٹکرا رہے تھے۔ حتیٰ کہ — — —

جب میرے گھر کا دروازہ دکھائی دیا تو ایک اچھلتی ہوئی نظر سے درو دیار دیکھ کر، دوسری
گلی کو پھر گیا۔ — — — یہ ظاہر کرتے ہوئے کہ راستے اور پتے میں مغالطے کی بنا پر، وہ حسبِ
رہ میرے پاس نہ آسکا۔“

غیر کے طعنے بھلے، میری سماجیت بے سود

آتے آتے وہ مرے گھر کا پتہ بھول گئے

آپ اس شعر کو بھی دیکھ لیں۔ دوسرے اشعار یہ ہیں۔

ہم نہ مانیں گے، کہو! واقعی کیا بھول گئے	کس قدر جلد ہی تم عہدِ وفا بھول گئے
کہ پریشانی میں ہم یا خدا بھول گئے	حادثہ دل پہ وہ گذرا ہے ترے جانے سے
تیرے ان وعدوں کا کیا حشر ہوا بھول گئے	وہ جو تا عمر بجانے کے کیے تھے وعدے

مُسکرا کر جو کبھی تُوٹنے ہمیں دیکھ لیا زخم سب گھل گئے، ہم تیری جٹا بھول گئے

اسیر بے زنجیر، علام نظام الدین

معظم آباد، ۵۵-۱۲ شب ۲، دسمبر ۱۹۷۲ء

خط : ۵

وزیر بے نظیر!

جیسی!

علیک الف سلام!

گزشتہ ملاقات میں، آپ کے رُو برُو، آپ کی شیرنگ کاکلوں کی جس شیفنگی و
دارنگی سے ————— میں نے مناجات کی تھی، اُس سے آپ کا مزاج لطیف
اگر مقرر ہوا ہوتا میں معذرت چاہتا ہوں۔

تو وہ لطیف جہاں ہے کہ جس کی سمجھ لطیف

اُٹھا سکے گی نہ تا دیر میرے دل کا غبار

آپ کے نازک احساسات کی پاسداری بھی ————— تا بحد امکان، مجھے مطلوب و

ملفوظ ہے۔ لیکن وقت اُس وقت پیش آتی ہے، جب میری ہیجانی طبیعت —————

تند و تیز جذبات کا لاوا اُگلنے پر مجبور ہو جاتی ہے۔ آپ میری اس کیفیت کو بخوبی جانتے ہیں

بنادریں امید ہے کہ ————— میری دیوانگی، میری آشفقتہ طبعی اور میری دالمانہ سپردگی

کو ————— میری طبعی مجبوری جان کر، مجھے کھلی معافی کا مستحق قرار دیا جائے گا۔

کسی وقت مجھے اپنی دیوانگی پر، خود بھی حیرت ہونے لگتی ہے۔ آپ کی بلند فطرتی،

عالی ہمتی، اور غیر متزلزل تحمل کا مشکور ہوں کہ — مجھے سخت ناگوار بوجھ ہونے کے باوجود بھی، آپ کسی نہ کسی طرح بہر حال برداشت کینے ہوئے ہیں۔

آپ کے اس اخلاقی کارنامے پر — میرے دل میں، آپ کے بارے میں جو دعائیں اور نیک تمنائیں اُبھرتی رہتی ہیں — الفاظ و بیان ان کی عنوان بندی سے معذور ہیں۔ آپ کو محبت کی زبان میں، عام طور پر میں ”شہرِ یارِ جمال“ کہا کرتا ہوں۔ آپ کے جمالِ بے مثال کو خدا سلامت رکھے اور آپ کے شیفتگانِ محبت کی وحشت و از خود رنگی روز افزوں ہو!

مجھے اپنی دیوانگی میں سزا ایک خاص نشاط اور اُرمنگ حاصل ہے، اور اس سے جتنی سچی خوشی ملتی ہے، شاید — صوفی کے دل پر الہام، عاشق کی سماعت پر وصل کے پیغام اور زند کے ہاتھ میں چھلکتے جام سے بھی اتنی بے تمنا شاخوشی کو تصور میں بیک وقت لایا نہیں جاسکتا۔

امیر بے زنجیر، غلام نظام الدین

مغلظم آباد جمعرات ۶ بجے شام ۱۹۶۲-۱۲-۲۸

خط : ۶

وزیر بے نظیر!

جیسی!

علیک الف سلام!

ہم نے بے شک بڑا قصور کیا

تم کو خود ہیں، ہمیں غیور کیا

شکوہ غم ترے حضور کیا

یہ بھی اک چھپر ہے کہ قدرت نے

جمعہ، ۹ مارچ ۱۹۷۳ء کو آپ نے — میری سابقہ کوتاہیوں کو نظر انداز کرتے ہوئے آئندہ کے لئے اپنی کامل رضا مندی کا اظہار تو کر دیا۔ لیکن آپ کے ۸ مارچ والے خط میں اب وہ مسائل و مصائب کا ذکر تھا۔ خانگی معاملات میں نے آپ سے کبھی پوچھے ہی نہیں اور نہ ہی اس سے سروکار رکھنے کا بچے کچھ جواز ہے۔ لیکن جو مسائل خاص آپ کی ذات سے وابستہ ہیں، ان کا باوجود بار بار کے استفسار کے بھی، مجھ سے ذکر نہ کرنا — آپ خود ہی کہیں کہ — کہاں تک انصاف ہے؟

میں نے، ۲ نومبر ۱۹۷۲ء سے چند روز پہلے — ایک تجویز پیش کی تھی کہ آپ اپنی ذات کے بارے میں، میرے ساتھ زیادہ سے زیادہ گفتگو کیا کریں تاکہ میرے اس گمان کو شکست ہو کہ آپ مجھے غیر سمجھ کر نظر انداز کرنے کی رو میں ہیں۔ آپ کی ہمکلامی سے میرے احساس بے کسی کی بھی تردید ہوگی۔ اس تدبیر سے میرا اندرونی غم تحلیل ہو جائے گا، اور دوستی کا جو ہر صدق و صفا میری طبیعت کے پورے ماحول میں چکا چوند کا سماں باندھ سکے گا۔

آپ نے شاید اس تجویز کو بھی غیر ضروری قرار دیا۔ کیونکہ میری حرماں نصیبی اور شکستہ خاطر میں کچھ اصلاح نہ ہو سکی۔ آپ کی طویل اور مسلسل خاموشی — بے نیازی کا گہرا رنگ لئے ہوتی ہے۔ — جس سے میری تحت النفسی سطح پر اندوہ کا غیر معمولی دباؤ ہے اور یوں اندیشہ ہائے دور و دراز اور طرح طرح کے دوسوں اور فکوک میرے وحشی دل کو باولے کتے کی طرح چوہ طرفہ گھیرے میں لے کر سنگبارانِ ستم میں گر جویشیاں دکھاتے ہیں۔ میں ادھر قنوط کی گچھاؤں میں سودائیوں کی طرح ہانکا جا رہا ہوں اور ادھر آپ کا رنگ استغنا کچھ اور ہی بانگین سے بھرک اٹھتا ہے۔

آپ کی یہ جوانی بے نیازی، میری خود پرستی کا تدرقی ردِ عمل معلوم ہوتی ہے۔ میری خود پرستی یہ ہے کہ میں نے آپ کی خدمت میں بار بار اپنی سفارش خود ہی پیش

کی ہے — کہ میرا دل بہت ہی کمزور ہے، آپ کی جواں مردی اور مہمت، اس کی حوصلہ افزائی میں ہے نہ کہ اس سے غفلت برتنے میں!

آپ کی طرف سے سوال پیدا ہو سکتا ہے کہ میری طرف متوجہ رہنے کی آپ کو فرصت نہیں ملتی۔ واقعات کی روشنی میں اس کا جواب یہ ہے کہ — گئے سال بھی آپ کے حالات کم و بیش وہی تھے، جو آج ہیں۔ پچھلے سال آپ خط و کتابت بھی کانی کرتے تھے اور ملا بھی کرتے تھے، کبھی شہر میں کبھی کالج، کبھی مکان پر اور حتیٰ کہ معظم آباد میں بھی دوسرے تیسرے مہینے آجاتے تھے۔ اب سڑس — جولائی ۱۹۷۲ء کے بعد آپ معظم آباد ابھی تک نہیں آئے نہ ہی آپ کے آنے کا کوئی تصد معلوم ہوتا ہے اور یہی حال آپ کی خط و کتابت کا ہے۔ گزشتہ چند ماہ میں، آپ سے اپنے خطوط کا جواب حاصل کرنے کے لئے مجھے یاد ہے کہ کبھی در، کبھی ایک اور کبھی کبھی تین تین یاد دہانی نامے لکھنے پڑتے تھے، تب جا کر آپ نے دوسطری جواب لکھا اور وہ بھی جواب کیا بلکہ خط اور یاد دہانیوں کی مشترکہ رسید؟ اور بس! کیا ایسا ہی نہیں ہے، جیسے میں لکھ رہا ہوں؟

نہ نگہ، نئے پیام، نئے وعدہ

ہم بھی کہنے کو یا رکھتے ہیں

اب مجھے یہ توقع بھی عام طور پر نہیں ہوتی کہ — میرے لکھے بغیر آپ از خود بھی خدا نخواستہ کوئی لفظ مجھے لکھ دیں گے۔ ہمارے باہمی تعلق میں یک طرفگی کی جھلک کچھ زیادہ ہی نمایاں ہونے لگی ہے، اور ایسے معلوم ہوتا ہے کہ آپ مجھ پر اندر سے اگر خفا نہیں ہیں تو ظاہر میں کچھ خوش بھی نہیں ہیں مجھے آپ کی ذات پر جو ایک بے پناہ ناز تھا، اب آپ ہی نے بتانا ہے کہ آئندہ بھی مجھے آپ پر اتنا ہی ناز رکھنا روا

اور بجا ہے یا کم و بیش؟ میں آپ سے پوچھے بغیر نہ کچھ سوچ سکتا ہوں اور نہ کچھ کر سکتا ہوں۔ اور آپ مجھے ہر وقت کم فرصتی ہی جتلاتے رہیں گے تو میرا انجام کیا ہوگا؟

اپنی تصویر جو آپ نے مجھے بھیجی ہے، اس کا نیگیٹو بھی منگادیں۔ میری طبیعت حالات کے تحت اب بہت ہی فنکی سی ہو گئی ہے۔ ممکن ہے آپ کو نئی تصویر بنوانے کا وقت ہی نہ ملے؟ ممکن ہے آپ کو سرے سے یاد ہی نہ رہے کہ — نئے آغازِ بہار میں آپ کے جمال سراپا کی تازہ تر تصویر کا میں نے مطالبہ کیا ہے؟ پھر میں اس سابقہ تصویر سے تو محروم نہ رہوں۔ اگر نیگیٹو مل جائے تو اس کی کاپی سب سے بڑے سائز میں انلارج کرانی ہے جسے — جناب حافظ محمد یوسف سیدی کی وساطت سے رفیق چغتائی صاحب سے رنگین کرانا چاہتا ہوں۔

اس تصویر بے نظیر کو — میں اپنے مطالعہ کے کمرے میں سجاؤں گا۔

پایان!

امیر بے زنجیر غلام نظام الدین
مغلم آباد — ۲۸ - ۱۰ بجے شب
۱۲ مارچ، ۱۹۷۳ء

خط: ۷

وزیر بے نظیر

جیسیسی!

علیہ السلام!

گذشتہ منگل، بھلوال سے واپس آنے کے بعد، طبیعت میں کمزوری بتدریج

بڑھتی گئی۔ اس وقت میرے بازوؤں پر صبح و شام دو دو ٹیکے روزانہ لگ رہے ہیں۔ بیماری کی شدت ہے لیکن شہر یارِ جمال کا خیال دل سے فراموش نہیں ہوا۔ عرس پر صوفی ٹھور سدیدی اور شہر یارِ جمال — دونوں جانوں سے مجھے بے پناہ خوشی پہنچی تھی۔ وہ خوشی اتنی استمراری اور پایداری تھی کہ — دل ابھی تک اس کی وجدانی کیفیت سے جھوم رہا ہے۔ حالانکہ بظاہر میری طبیعت، بوجہ علالت فی الحال کسی خوش زدتی کی چنداں متحمل نہیں ہو سکتی۔

عرس کے بعد سے آج تک — میں واضح طور پر دیکھ رہا ہوں کہ شہر یارِ جمال کی عنایت میری طرف پہلے کی بہ نسبت زیادہ متوجہ ہے۔ اس کی علامت یہ ہے کہ — میں پہلے بھی آپ کی محبت کا اسیر بے زنجیر تھا۔ لیکن اب تو شہر یارِ جمال کی جگر بند اتنی سخت ہے کہ مجھے لمحہ بھر بھی اس کی یاد سے غافل ہونے کی فرصت نہیں۔

دل تابعِ کشتش تھا، کشتش تابعِ جمال

ہاں! ہاں! محبت آپ سے کی اور ضرور کی

میری باتیں چھوڑیں۔ آپ اپنی سنائیں۔ پہلے امتحان میں شریک ہو رہے ہیں یا دوسرے میں؟ شاخِ گل جو میری درویشانہ محبت کی روداد ہے۔ آج کل میں پہنچنے والی ہے۔ غزلیات کے اس مختصر مجموعے کا انتساب آپ ہی کے نام ہے۔ لاہور سے چھپ کر کتاب پہلے آپ کے پاس آئے گی۔ آپ دیکھ چکیں گے تو میں بعد میں دیکھوں گا۔

اسیر بے زنجیر، غلام نظام الدین

مغلّم آباد ۱۹۷۳ - ۷ - ۲۹

خط نمبر ۴

دعیاں ریاض صاحب کے نام)

محبت گرامی!

میاں صاحب، مکرم و محترم!

سلام شوق! مزاج عالی؟

آج ۲۳ مارچ ۱۹۸۳ء ہے۔ آج سے چھ برس پہلے اسی تاریخ کو، میں نے
چشمبان وزیر کے موضوع پر، بزبانِ قلم، آپ سے گفتگو کی تھی

آج پھر کہنے کو ہوں ہوش و خرد کو خیر باد

آج پھر اٹھنے لگی ہے دل کے اندر تیری یاد

ورد و داغ و سوز و سو داغِ سابق آج پھر

آگے رپوش کو باہم ہمدانِ خانہ زاد

چھ سال کا طویل عرصہ گزر گیا۔ وزیر کا شباب ————— دریا کے

پڑھاؤ کی طرح، اپنے غنغوان کی طرف، پورے جوش و جذبہ سے لپک لپک کر
بڑھتا رہا۔ ————— جب کہ میں محدود النظر حیرت زدہ مہرب لب ہی رہا۔

مجھ کو یہ حکم ہوا ہے کہ محبت نہ کروں

زلف بکھرے بھی تو ظاہر کوئی دخت نہ کروں

در نہ، آپ خود ہی سوچیں کہ ————— جو اس میرے کام کریں اور

وزیر پر میں کچھ نہ بولوں! ہاتھ میرا ساتھ سے اور وزیر پر لکھنے میں، میں دریغ برتوں!

نہ یہ کسی صورت میں روا ہے اور نہ وہ کسی حالت میں بجا! حیرت ہے کہ —————

یہ چھ سال کا عرصہ میں نے خاموشی میں کیسے گزار لیا؟

یہ طویل جس ذات اور ضبطِ نفس، ایک قسم کی باطن کشی تھی۔ یہ ایک سنگین
جبر تھا۔۔۔۔۔ جس کا مجھے ہرگز تحمل نہ تھا۔ یہ ایک ناقابلِ برداشت
پرہیز تھا جو،۔۔۔۔۔ ایک مہلک روگ اور موذی دیک کی طرح میری
صلاحیتوں اور قوتوں کو اندر ہی اندر سے چاٹتا رہا ہے

قبل اس کے کہ۔۔۔۔۔ لوح و قلم سے پرہیز کرنے پر میرے اندر ایک نئی
توانا شخصیت جنم لے افریب تر ہے کہ۔۔۔۔۔ میری حقیقتِ نفس یا
میرے اندر کا جسم لطیف یا داخلی پر تو ذات ایک ہولناک ہلاکت سے دو چار ہو کر
رہ جائیں؟

چنانچہ اسی خدشے کے پیش نظر، میرے اندر بغاوت کا شعلہ بھڑکا اور آج میں
نے فکر و خیال پر ہر قسم کی قدغن اور لوح و قلم سے پرہیز کے خلاف کھلا احتجاج کرتے
ہوئے کچھ نہ کچھ لکھ ڈالنے کا تہیہ کر لیا ہے۔

ترکِ شراب و شادیم بیمار کردہ است اے طیب!

صحتِ سخاوم یافتن تا نشکنم پرہیند را

چنانچہ سوال پیدا ہوا کہ۔۔۔۔۔ کیا لکھوں اور کیا نہ لکھوں؟

جسم کے ساتھ فوری رابطہ جان کا ہے، اور جان کے ریزے ریزے میں از سر
نا پا وزیر ہی وزیر خمیہ انداز اور جلوہ فگن ہے۔ لہذا ذکر اسی کا لکھنے لگا ہوں، جو
سوتے، جاگتے میں نظر سے اوجھل کبھی نہیں ہوا، یعنی۔۔۔۔۔ وزیر! اور
وزیر۔۔۔۔۔ جو متاعِ جانا سے کسی طرح بھی کم تر عزیز نہیں بلکہ۔۔۔۔۔
وہ تو خود میں حیات ہے۔


ماضی میں اس کے ذکرِ خیر سے مجھے جو محروم رکھا گیا ہے، گویا قدرت مجھ سے
قبل از مرگ۔۔۔۔۔ موتوا قبل ان تموتوا۔۔۔۔۔ کی مشق

کراتی رہی ہے۔ گھٹا جو دیر بعد اٹھے، بھوم کر بستی ہے :
 تندر پر شور و سیہ مست ز کسار آمد
 میخان تڑوہ اکہ ابرآمد و بیار آمد
 تڑوہ باد کہ _____ ذکر حبیب کی پھر کرم بازاری ہوئی اور رزم
 ایما کے پرے میں _____ دو ملبوع و موزوں کمانیوں کی تیاری
 ہوئی :

سخن دوست گران بود، فسادان کردم
 جان بہ بیعانه بیارید کہ ارزان کردم
 ایک کہانی ایک وحشی عقاب کی ہے اور دوسری کا عنوان ہما کی تلاش
 ہے اور اسلوب کی آڑ میں بات _____ اپنے ہی قریبی ماحول کی
 کسی گئی ہے۔ رزم و ایما کے عقدے اور علامتوں کی گرہیں کھلنے پر ماضی کی دلچسپیاں
 سامنے آنے لگیں گی

خوشتر آن باشد کہ ستر دبران
 گفتہ آید در حدیث دیگران
 چنانچہ ملاحظہ ہوں کہانیاں _____ وحشی عشاق اور ہما کی تلاش!

غلام نظام الدین
 خالقہ معظیہ _____ معظ آباد
 ۲۳ مارچ ۱۹۸۳ء



حقیقت

نُون کے دائرے میں پویست نقطے کی طرح _____ گرے نیلے

سمندروں کے بیچوں بیچ ایک خوشنما دُپرفضا جزیرہ نمودار ہوا ہے _____

نسایت خرم و شاداب! اس فرخندہ نثار، گیتی زاد، فردوسی نثار قطعہ ارض کو نامعلوم
ادوار سے سمندر اپنی آغوشِ محبت میں لئے ہوئے ہے۔ نہ سمندر کے شوق اور تشنگی کی کج
تسکین ہوئی اور نہ اس توہ خاک کے مطلوب و محبوب ہونے میں کبھی کوئی فرق آیا۔

اوپر نیلے گلن میں _____ مرد ماہ اپنی دور رس آنکھوں سے اس خطہ پاک

کی خوبی و زیبائی اور صفائی و رعنائی کی دیکھ دیکھ کر سناں ہیں۔ کہکشاں کے صحیفہ نگار

میں کوئی نورانی کوکب اتنا ارجند و میوں نہیں، جتنا _____ بسیطہ بجا

میں یہ خاک زاد جزیرہ سر بر آوردہ و موندوں ہے۔ تلاطم کے وقت ان گنت موجیں پلٹ

پلٹ کر، اپنی پشانی اس کی دہلیز پر رگڑتی رہتی ہیں۔ طلوع کے بعد _____

اولین نوخیز کرنیں، اس جزیرے کی پیشگاہ کو محض مس کرنے کے لئے، لا جورد

حوض میں غسل کئے بغیر آگے نہیں بڑھتیں۔

انسانی قدم نے سما حال، اس جزیرے کو چھوا تک نہیں لندا _____

کے نقاب میں فسق و فجور اور تقصیر و معصیت کی پرچھائیاں بھی یہاں کبھی جھانکا

نہیں سیکیں۔ پاک ماحول اور پوتر فضا میں سکون و اطمینان کا سیرا ہے اور اطراف

جوانب کی نگہرائی پر نور و نکت کا ہر وقت چوکس پھرا ہے۔



جزیرے کی ساخت کچھ اس طرح کی ہے کہ _____ اپنے دور

مرکز کی طرف بتدریج مرتفع ہوتا چلا گیا ہے۔ تمام سطح خس پوش ہے۔ دور سے دیکھنے سے معلوم ہوتا ہے۔۔۔۔۔ نیلے پانیوں پر ایک بڑا سا پیالہ اونڈھا تیرتا پھرتا ہے۔ جزیرے کے کناروں پر سال کا کٹاؤ ہے۔۔۔۔۔ جس پر تندو تیز لہریں اور شوریدہ سرامواج عالم وارنگی میں جب اٹھ اٹھ کر سر پٹکی ہیں تو شور بہ پٹ جاتا ہے اور گلی سٹری چھوٹی چھوٹی پھلیاں، سیپ اور گھونگھے۔۔۔۔۔ چمکار تیلی سطح پر دور دور تک بکھر رہے نظر آتے ہیں، ان گلی سٹری پھلیوں کی موجودگی میں، جزیرے کے کناروں کناروں پر ایک خاص قسم کی سٹانڈ اور بسانڈ محسوس ہوتی رہتی ہے۔ جزیرے میں کہیں کہیں فاصلے فاصلے پر۔۔۔۔۔ ہرے بھرے مرغزاروں، نفیس بستانوں، خوش وضع کچھوں اور خوش قطع حدیقوں کی تدرقی ترتیب تیاری، نظارے کو غیر معمولی حد تک بھر کا دیتا ہے۔ غزالوں کی محبوبانہ جست و خیز اور ستانہ کھیل اور۔۔۔۔۔ غرور و ناز میں جھومتے ناچتے طاڈسوں کی جھنگا اور۔۔۔۔۔ جھڑوں کی چھوٹ سے، جزیرے کا رہنا ایک عمدہ دیدگاہ بن گیا ہے۔ پاکیزہ اور لطیف ہواؤں کے جھونکے پک پک کر جزیرے کے چہرے سے اداسی کا رنگ ہر وقت ہانکتے رہتے ہیں۔



یہ بدیع المنظر جزیرہ۔۔۔۔۔ اپنی پاکیزگی و لطافت اور خوب و نفاست کے اعتبار سے، پرلوں کی زاد بوم اور مقدس دیوتاؤں کی نزہت گاہ معلوم ہوتا تھا فون کے کھیرے میں، جس طرح۔۔۔۔۔ نقطہ۔۔۔۔۔ صدر نشین یا تمکین ہے اسی طرح رہنا کے عین وسط میں ایک گومڑا ہے جس پر۔۔۔۔۔ گلاب کی ایک جھاڑی ہے۔۔۔۔۔ جس کی پانچ شاخیں، انگلی انگلی کے برابر موٹی موٹی، تنے سے جدا ہو رہی ہیں اور اطراف کو تھوڑی دور تک پھیل رہی ہیں۔

پتے ان شاخوں پر کثرت سے نہیں ہیں۔

آفتاب کا نورانی پرتو! ————— جب اس جھاڑی کو مس کرتا آگے گزر جاتا ہے تو نیچے سطح زمین پر، ٹہنیوں کے بے ڈول سائے کے ساتھ پوتوں کے چپکے ہوئے عکس ————— اپنے ماحول کے باہمی تناسب میں نظر افروز ڈیزائن بنا دیتے ہیں۔

گلاب کی اس جھاڑی کی چوٹی پر، مختصر سے پتوں کی ایک ————— مخروطی پھٹنگ بن رہی ہے۔ اس میں سے ایک کول سی سبز رنگ سلائی برآمد ہو رہی ہے۔ اس سبز سلائی کے سرے پر ایک تنہا پھول کھلا ہے ————— جس کی باس پورے جزیرے کو مست کئے دیتی ہے۔ جزیرے کے اطراف سے اٹھنے والے بادل اپنی پلکوں سے اس پھول کی تپسیاں نکھارتے ہیں۔ موجوں کے تلاطم سے جنبش میں آنے والی ہوائیں اور گرد والوں کے مھولوں سے سرکنے والے مھونکے ————— اپنے مولے ہوئے سائوں سے اس کے فروغ حسن اور شعلہ جمال کو بھڑکا رہے ہیں۔ انسانی قدموں کی چاپ کہیں سنائی نہیں دیتی۔ بلبل کے ٹوٹے پردوں اور پنجر کے نشان اس پاس کہیں بھی دکھائی نہیں دیتے۔ یوں محسوس ہوتا ہے ————— قدرت نے محض اپنی تسکین کے لئے اس تنہا پھول کو ایسے فردوسی ماحول میں اس ناز سے پرورش کیا ہے۔



پھول ————— جس بلند ترین شمشیر پر اجلاس کر رہا ہے وہ شمسِ ہمدی نہیں بلکہ طلوع کے رُخ پر ایک مناسب زاویے پر ٹھکی ہوئی ہے۔ اس شمس پر گلِ رعنا کی نشست بالکل وہی بہار دکھا رہی ہے ————— بادشاہِ حسنِ مرکبِ ناز پر سوار ہو کہ باہر جو انورسی کے لئے نکل پڑے۔ پھول

کی تازگی اور برہستگی اپنے مقام پر ایک الگ معجزہ خیز منظر ہے۔
پھول اپنے جمال و کمال سے شاید مطلع نہیں، ورنہ وہ اپنی خوشبو کے ساتھ خود
بھی لا انتہائیت کی طرف اڑ جاتا اور _____ ابدیت میں جا کر جذب
ہو جاتا تو کچھ بعید نہ تھا۔

اس جواں پھول کی، عالم یکتائی و تنہائی میں، فوق المثال رعنائی و زیبائی
نے ارد گرد کے ماحول کو ایک طلسم کردہ بنا دیا ہے۔ _____ ہوش و ہاں
ٹٹھک جائے اور _____ جو اس حیرت میں گم ہو جائیں کہ _____
یہ مقام کیا ہے اور یہ ماحول کیا ہے؟



سورج کی روشنی جس طرح پوری فضا کو اپنے وجود سے بھر سیتی ہے
_____ : فضا تنگ ہوتی ہے اور نہ روشنی چھٹک کر کہیں باہر سرک
پڑتی ہے اسی طرح ایک عظیم بصیرت و بصارت _____ اس زمین
کے چاروں طرف غلاف کئے ہوئے ہے یہ _____ ہمہ گیر بصارت
_____ جزیرے کے ماحول پر پوری طرح حاوی ہے اور غیر معمولی استقلال
استعداد کے ساتھ اس کے جزو و کل کی پاس بان و نگران بھی ہے اور کامل طور پر
خیر و بصیر بھی۔ !



پودوں کی تیز پھڑ پھڑا ہٹ نے ارد گرد ایک کھلی مچاوی۔ جزیرے کی ملکوتی
فضا یکدم چومک پڑتی ہے۔ ہمہ گیر بصارت _____ ہر طرف برابر نگران
ہے اور ایک گراں ڈیل ڈھانچہ سا اور ایک تاریک ہیولی سا پھریرے کی طرح
اڑتا۔ لہراتا چلا آ رہا ہے۔ حدِ شناخت میں آنے کے بعد معلوم ہو جاتا ہے کہ۔

یہ ایک وحشی عقاب ہے۔۔۔۔۔ بہت

خونناک اور غیر معمولی طاقت و قوت کا مالک قمر و خشم کا شعلہ جوالمہ اور آتش
غضب کا پرکالہ۔۔۔۔۔ اس کی غصیلی نظروں اور اس کی

تیز چنگھاڑ سے برق درسد پڑے ٹپکتے ہیں۔ بلندبال اور تیز رفتاراہتا کہ

خود زمانہ پر چھاپیش بن کر اس کے پیچھے پیچھے اڑتا پھرے۔ آزادہ رو

اور لا پرواہ اتنا کہ۔۔۔۔۔ آگے سے مزاحم ہونے والی

کسی بھی قوت کو حقارت سے ٹھکراتا جائے اور اپنی تند و تیز لپک اور چھیٹ

سے گویا بجلی کے گوندے برساتا جائے

اس خشکی عقاب کی محض آمد ہی سے سارے رن کی فضا سہمناک سی ہو

کر رہ گئی ہے۔ ہمہ گیر بصارت۔۔۔۔۔ دیکھ رہی ہے کہ یہ وحشی

عقاب۔۔۔۔۔ فنا میں ایک مناسب بلندی پر دور کہیں نظریں

جمائے دھیمی رفتار سے اڑتا چلا جا رہا ہے۔ بظاہر اس اڑان کا کوئی بدن نظر

نہیں آتا یوں معلوم ہوتا ہے کہ خود کو زندہ رکھنے کے لئے مطلوبہ قوت سے زائد

قوت کو بے مقصد اڑان میں صرف کر رہا ہے۔



ہمہ گیر بصارت غور سے دیکھ رہی ہے کہ۔۔۔۔۔ یہ وحشی

عقاب میاں کیسے در آیا؛ لیکن ہمہ گیر بصارت۔۔۔۔۔

عقاب کی سرگرمیوں میں کوئی مداخلت نہیں کرتی البتہ اس کی بے مقصد اڑان

کو دلچسپی اور حیرت سے مطالعہ کر رہی ہے۔

وحشی عقاب ذرا آگے کو سمندر کی جانب بڑھتا ہے لیکن ساحل پر پہنچنے سے

پہلے پلٹ آتا ہے۔ رن کی چوٹی پر نہا پھول کو دیکھتا ہے۔۔۔۔۔

اس کے گرد ذرا کھلے دائرے میں والہانہ طواف کرنے لگتا ہے۔۔۔۔۔

ہمہ گیر بصارت ————— یہ اچھنبا دیکھ رہی ہے کہ

عقاب اور رنگ دلو سے متاثر ہے۔ یہ کیسے ہے؟ ماس خورہ وحشی پکھیرو

جو پشتوں پہلے پھینک جھپٹی کی جاہلانہ و تاہرانہ عادت و خصلت

کی بنا پر تہذیب و شائستگی سے یکسر محروم ہے۔ اب اچانک اس کی حسوں میں اتنی
اعلیٰ درجے کی لطافت اور سبک رومی کہاں سے آگئی؟

ہمہ گیر بصارت ————— دیکھ رہی ہے کہ

شاید اس وحشی کو مغالطہ ہو گیا ہے اور نظر کی فریب خوردگی نے اسے گلاب کے سرخ
انگارہ نما دیکھتے پھول کو کچے ماس کا، جھاڑی پر اٹکا ہوا ٹکڑا یاد رکھنے پر
مجبور کر دیا ہے۔

لیکن، ————— ایسا بھی نہیں! کیونکہ مغالطہ ہو گیا ہوتا تو چھ

چھپٹا بھی مارتا! لیکن یہ وحشی عقاب ————— طواف کر رہا ہے
اور لپک چھپٹ کی طرف ہرگز مائل نہیں۔



وحشی عقاب ————— پھر ساحل کی طرف پلٹتا ہے اور کوشش

کرتا ہے کہ خود کو کھینچ تان کر ————— آگے ساحل تک —————
بہر حال لے ہی جائے۔

ہمہ گیر بصارت ان سرگرمیوں کا حیرت سے معائنہ کر رہی ہے۔

یہ آوارہ، وحشی پتھری ————— معلوم نہیں اس کا وطن کہاں ہے؟ اس

کے اہل خاندان اور قبیلے کے دوسرے افراد کہاں رہتے ہیں؟ یہ اپنے ساتھیوں سے

جدا کیسے ہوا؟ اس چھپے ہوئے گوشے اور اس مبارک خطے میں، اس کا گذر

کیسے ہوا؛ یہاں کون سی ایسی مقناطیسی کشش ہے۔۔۔۔۔ جو اس کے
 تمام بھیمی جذبات کو کمند کر کے۔۔۔۔۔ وابستہ آئین انبیت و محبت
 اور شائستہ آدابِ غلامی و مذاکاری کٹے ہوئے ہے؟ یہ انقلاب کیسا ہے؟
 اتنا بڑا انقلاب؟ تبدیلیِ فطرت اور قلبِ جبلت کا انقلاب! اگر اسی طرح ہے
 ۔۔۔۔۔ جیسا کہ نظر آ رہا ہے تو۔۔۔۔۔ جب سے سورج
 نے انوار لگنے شروع کئے تھے، اور۔۔۔۔۔ جب تک سورج نورانی
 شعاعوں کی جگالی کرتا ہے گا۔۔۔۔۔ اس سے بڑھ کر حیرت افزا واقعہ
 اور کوئی نہ ہو گا!

خیر ابھی اور دیکھنا چاہیے۔



ہم گریبصارت دیکھ رہی ہے اور آنے والے واقعات کا شدت سے
 انتظار کر رہی ہے۔ وحشی عقاب۔۔۔۔۔ سال پر پہنچے بغیر، اکام پلٹ
 آتا ہے اور پھر نئے ذوق و شوق اور تروتازہ شغف و انہماک کے ساتھ
 ۔۔۔۔۔ رما کے ادراجِ اقبال، مرکزِ جمال

اسی تنہا پھول کے گرد پیلے سے زیادہ قریبی مدار پر چکر کا طے لگتا ہے۔

اب اس کی رفتار، پہلے کی نسبت بتدیج مدہم پڑتی جا رہی ہے۔ اسے اپنی تمام
 توانائی و برزائی سمیت۔۔۔۔۔ اب اپنے جسم کو سنبھالنا بھی مشکل نظر آ رہا
 ہے۔۔۔۔۔ کوہستانوں پر اس کے منڈلانے اور ذرا سی ماس گند

عسوس ہونے پر، اس کے بے تابانہ چھٹینے اور دلولہ و فروش کا انداز

شاید اس سے سلب ہو چکا ہے۔ اس کا رعب و وقار اور ہیبت و دبدبہ اب
 معلوم ہوتا ہے کہ محض بے حقیقت ہو کر رہ گئے ہیں۔ اس کی قرآلودہ بگاڑوں میں

غصے کی نوبالکل مانند ٹرچکی ہے۔ بھاری بھرکم اور بوجھل جسم کو وہ ٹشکل اٹھائے پھرتا ہے اور اس کی بے مقصد اڑان سب سے زیادہ تعجب خیز ہے۔



ہم گریبھارت دیکھ رہی ہے کہ _____ سال پرگلی مٹری پھلیوں کی بساںڈ اور ٹرانڈ _____ اس آوارہ دے خانماں عقاب کو اپنی طرف شدت سے کھینچتی ہے۔ بھوک بنیادی جبلت ہے اور اس سے صرف نظر کرنا گویا فطرت اور زندگی کی تردید کرنا ہے۔

اتنے میں وحشی عقاب _____ سال پر پہنچے بغیر ناکام پلٹ آتا ہے۔

ہم گریبھارت اب اس مشاہدے میں مڑنا پامٹھا ہے کہ _____

وحشی عقاب اپنی جبلت کے ماتحتوں مجبور ہو کر _____ سال کی طرف بے اختیار

بڑھتا ہے لیکن ہر بار پھول کی _____ زور دار اور پرکشش یاد کی ڈوری اسے تنگ کی طرح واپس کھینچ لاتی ہے۔

یوں عقاب کی جبلت اور اس کے نومرود مذاق نظر میں تصادم ہو جاتا ہے۔ دوپا

اٹے سیدھے پیرے وہ سال کی طرف لگاتا ہے تو وہاں _____ جھانکنے

پھٹنے سے پہلے ہی _____ جذبِ الفت سے مجبور ہو کر ناکام و نامراد

اپنے مرجع کی طرف _____ کی طرف پلٹ آتا ہے اور پلٹ کر

جب آتا ہے تو سوائے _____ اس پھول کے گرد چکر کاٹتے رہنے

کے _____ اور کسی وظیفہ حیات میں کچھ بھی دل چسپی نہیں یستنا۔

یہ ماجرا کیا ہے؟ اس کی تہ میں چھپے ہوئے مضمرات کیا ہیں؟ ایسا کبھی ہوا نہیں!

یہ معنیہ کیا ہے؟



وحشی عقاب پہلے ہی حد درجہ ہلکان ہو چکا تھا۔ اب دیکھتے ہی دیکھتے اس کی بچی کھچی
 تاب و طاقت جواب دینے لگی۔ پرواز _____ جو، اسے اتنی ہی عزیز مہتی مہتی
 کہ خود متاعِ حیات، افسوس کہ اب وہی محبوب ترین مشغلہ اُسے تھوڑے سے وقت
 تک بھی جاری رکھنا دو بھر ہو گیا تھا۔ سانس کی ردا کھڑ کر ہچکچانے لگی۔ خود اپنا جسم
 اسے بلائے جان لگنے لگا اتنی جانکاہ محنت اور اتنی ہمت شکن اذیت کا اس
 سے پہلے اُسے کبھی تجربہ نہ ہوا تھا۔ تُوئی کا ضعف واضح محلال اسے بغیر کسی تاخیر
 کے ہلاکت کی طرف لیے جا رہا تھا۔

حالات سے صاف معلوم ہوتا تھا کہ _____ اب اس کی
 داخلی کشمکش کسی فیصلہ کن انتہا کو پہنچنے والی ہے۔ ہمہ گیر بصارت یہ سب
 کچھ دیکھ رہی تھی۔ اور اس کے ساتھ ہی ایک ہمہ گیر جذبہ ترحم بھی جزیرے کی،
 فضا میں، اسی لمحہ آن نمودار ہوا۔



پرواز کی ہموار رفتار اپنا طبعی تناسب کھو چکی تھی۔ وحشی عقاب کی
 تمام صلاحیتیں کھلا چکی تھیں۔ اس کی تمام جری قوتیں کھولت و زوال کے لمحوں
 مدھم ہوتے ہوتے، اب ناکارہ ہو کر رہ گئی تھیں۔



وحشی عقاب _____ اب زمین کے بہت قریب اتر آیا،
 اور تنہا پھول کے عین حضور میں، تھوڑے فاصلے پر طواف کرنے لگا۔
 ہمہ گیر بصارت اب رحم آمیز غور و شفقت سے دیکھ رہی تھی کہ _____
 وحشی عقاب کا داخلی کرب و اضطراب اب نہ جانے کیا نتیجہ سامنے لائے؟
 اگرچہ یہ نتیجہ بھی بہت ہی قریب سے پس پردہ جھانک رہا تھا۔

بے بسی اور بے چارگی کی اندوھناک گھڑی بالآخر آن پہنچی۔ وحشی عقاب کی حسین کندہ ہو گئیں۔ دنیا اس کی نظر میں دھندلا گئی۔ رونا کاروشن منظر۔۔۔۔۔ اب اس کی نگاہوں میں ایک موہوم تصویر اور دھندلے سے تصویر کے علاوہ کچھ نہ تھا۔ دور کرنے کے پیچھے سے جیسے مناظر جھلکتے سوں، اسی طرح تمام ماحول عقاب کی نظر میں۔۔۔۔۔ ایک ملگجی اندھیرے سے ابدی تاریکیوں میں نہایت تیزی سے تحلیل ہوتا جا رہا تھا۔

عقاب ہانپ چکا تھا اور پرواز اب محض افتان و خیزاں کی ایک کوششِ ناکام بن کر رہ گئی تھی۔



ہمہ گیر بصارت فرطِ رحم و کرم سے بغایت متوجہ تھی کہ۔۔۔۔۔

فضاؤں کا فاتح، فرارِ فلک کو بے دریغ تاخت کرنے والا جبری، بلند یوں پر چنگھاڑنے والا رعد، چوٹیوں پر گونجنے والا برق زار اور آتش مزاج طوفان۔۔۔۔۔ اب محض یک کفِ خاک و یک مُشتِ پر، دہم کی ایک دل دوز آواز کے ساتھ فضا سے زمین پر آن گرا۔

ہمہ گیر بصارت کی پلکیں رحم و کرم سے جھک گئیں۔ وحشی عقاب نے بیخود ہو کر گرنے کے ساتھ ہی، بے ساختہ طور پر خود کو گلاب کی جھاڑی کی طرف گھسیٹ گھسیٹ کر آگے بڑھانے کی کوشش کی۔ جان کی آخری رمق اس بے چارے نے اسی زور آزمائی میں کھپا ڈالی۔ اب عقاب کی خونخوار چونچ گلاب کی جڑ تک پہنچ چکی تھی، جب کہ وہ خود ہواؤں کے بے پروا جھونکوں کے آگے مٹی بھر خاک تر بنا پڑا تھا۔

ہمہ گیر بصارت دیکھ رہی تھی کہ _____ وحشی عقاب
 ماس خورہ ہے۔ تنہا پھول کی تانگی اور رنگ و روپ کی بھرپک وحشی عقاب
 کو خیرہ کر گئی۔ یہ خیرگی اگرچہ ان بل بے جوڑ کی طرف سے تھی، لیکن وار اتنا
 بھر پور تھا کہ _____ تاثر کی شدت وحدت میں غریب
 عقاب کی جان بھی بالآخر گداخت ہو کر رہ گئی۔ اسی خیرگی سے پھول کے حسن
 خداداد اور اس کی ابیلی پھین کا اندازہ بھی کیا جاسکتا ہے۔ _____
 وہ حسن بھی آخر کیا حسن ہوگا۔ _____ جس کی کشش اڑیل کر ٹیل
 وحشی عقاب کی بھوک جیسی اٹل جیت پر بھی فاتح وغالب ہو کر رہی۔



ہمہ گیر بصارت محو تماشا تھی کہ _____ طلسم کدۂ مجاز میں
 الجھ کر دم توڑنے والا وحشی عقاب _____ پنکھ پسا رہے جھاڑی
 کے دامن میں مطلق بے حس وحسرت پڑا ہے کہ ایسے میں _____
 تنہا پھول کی سزنگوں پتیاں _____ اپنے ڈنٹھل سے ڈھلک ڈھلک
 کر، ایک ایک کر کے _____ وحشی عقاب کے بدرنگ
 اور کرخت پروں پر بکھر گئیں۔



ہمہ گیر بصارت _____ دم بخود تھی! سبز رنگ کی ملائم
 سلائی _____ جس پر تنہا پھول کا نشیمن تھا _____
 سوگوار اور سرخیدہ تھی!



ہما کی تلاش

میرے مسکن معظم آباد کے قریب، انیس کلومیٹر کے فاصلے پر ایک مشہور و معروف وادیِ ظلمات ہے۔ اس کی شہرت عرصہ دراز سے گرد و نواح کے علاقوں میں، ایک افسانوی حیثیت اختیار کر چکی تھی۔ یہی افسانوی عنصر اس وادی کی کشش کو دلوں اور ذہنوں میں ہمیشہ زندہ رکھتا تھا۔ بڑے بڑے باہمت جوان، اس کی تسخیر و دریافت کو اپنی مہم جوئی میں سرِ ندرت رکھتے لیکن تھوڑی دیر کے بعد جلد اکتا کر مایوس و ناکام لوٹ آتے۔ جلد اکتا جانے کی بھی مسقول و جوہات تھیں جن کا ذکر آگے مناسب مقام پر آنے گا۔

ایک موہوم سی پیشگوئی یا گپ — جو ماضی کے بزرگوں سے جوانوں اور نوجوانوں کی طرف متواتر چلی آرہی تھی، یہ تھی کہ — وادیِ ظلمات میں سنا ہے وہ پرندہ پایا جاتا ہے کہ جس کا سایہ، جس کسی کے سر پر پڑ جائے وہ بادشاہ بن کر ہی رہتا ہے۔ اسی ایک افواہ یا پیشگوئی سے تجسس اور بھی بھر پک اٹھتا تھا۔

وادیِ ظلمات کے بارے میں، ماضی سے کئی کہانیاں بھی مشہور ہو چکی تھیں۔ گوان میں مقامی عنصر (NATIVE COLOUR) کی جھک نمایاں ہوتی تھی تاہم ملکی سلج اور اس سے بھی بڑھ کر بین الاقوامی شہرت و عظمت کے حامل کردار بھی، ان کہانیوں کو سن کر توجہ دیے بغیر رہ نہیں سکتے تھے۔ دراصل وادیِ ظلمات کی ساری اہمیت کا دار و مدار — تجسس کی کیفیت کو ہر دور اور ہر عہد و زمان میں زیادہ آب و تاب سے زندہ رکھنے اور جوان ہمتوں کے اس کی طرف لہشت لپکنے کے ایک واحد راز پر منحصر تھا۔

کیمیاگری کے کرشموں، کرنسی نوٹوں کو ڈگنا کرنے کی ترکیبوں اور موثر ترین جنسی نسخوں کی طرح وادیِ ظلمات کی ایک بڑی خصوصیت یہ بھی تھی کہ — جب نوجوانوں میں اس کے

تذکرے چھڑتے تو تمہید کے رسمی تکلف کو بھی برداشت نہیں کیا جاسکتا تھا۔ جذبہ اشتیاق
چھٹک چھٹک پڑتا تھا اور مطالبہ ہوتا تھا کہ طلب کی کہیں اور ایک ہی سانس میں ساری حقیقت
کہ ڈالیں اور اب اور زیادہ نہ ترپائیں۔



طاووسوں کا ایک غول کمکشاں کی ڈال سے اتر کر زمین کی سیر کے لیے چل نکلا۔ خدا جانے
دوسروں کا حال کیا ہوا؟ یہ ایک جس کا ہم ذکر کر رہے ہیں، آسمان کی فردوس فضاؤں سے اڑتے
ہی اپنے ساتھیوں سے بچھڑ گیا تھا۔ یہاں زمین پر اکیلا ادھر ادھر اڑا پھرا کرتا اور مشکل وقت
کاٹا کرتا تھا۔

رہایت میں یوں بیان کیا گیا ہے کہ — کوئی اس کا بجنس اور محرم راز نہ تھا۔ لہذا
وہ خود کو مشکلات میں گھرا ہوا، مہجور الاحقاد شمار کرتا تھا۔ اپنے مال پر ہر لمحہ گھبھتا اور ہر آن
گڑا ہوا رہتا تھا۔ جھیل کے کنارے ایک روز بیٹھے بیٹھے اُس نے پانی میں جھانکا تو اپنے
ہی جیسا ایک اور غمزہ طاووس اسے نظر آیا۔ اس سے اس کی ڈھارس بندھی۔ اُس نے
اپنی دردناک سرگزشت سنانا شروع کی۔ شفاف پانی کے اندر والا طاووس یوں معلوم ہوتا
تھا کہ برابر متوجہ ہے۔ جیسے کوئی جنبش یا حرکت کنارے والا کرتا، اسی طرح کی حرکت جھیل کے
اندر والا بھی کرتا۔ یوں کنارے والا، اپنے نئے بجنس سے بہت جلد مانوس ہو گیا۔ اب اس نے
پیمانِ وفا استوار کرنے کے لیے گردن آگے بڑھائی، تاکہ دوسرے کی گردن میں گردن ڈال
کر محبت کا پیچھا ڈالا جانے۔

گردن، جذبات کی شدت میں آگے بڑھی، پانی آنکھوں میں بھر گیا، چونچ کیچر میں لت پت
ہو گئی کنارے کی گندی مٹی حلق میں اٹک گئی۔ تب اُس نے تیزی سے گردن باہر نکالی۔ اندر
والا، بجنس اب غائب تھا۔ پانی گدلا چکا تھا۔ سطح پر باریک باریک لگیروں کے دائرے پھیل

رہے تھے۔ آسمانی طاووس بدگمان ہوا کہ — میں یہاں کا باسی نہ تھا۔ زمین کا پتھر مجھے
 جمل دے گیا ہے، اور میرے اندر کا سارا زہی اب اس کے پاس پہنچ چکا ہے۔
 چنانچہ — اس یقین کے ساتھ کہ میں فریب خوردہ، غریب الوطن ہوں وہ اور
 بھی اداس اداس رہنے لگا تھا۔ ہرے بھرے رونا کے درختوں میں گھری ہوئی کرانہ پہاڑی
 پر، یہ بھٹکا ہوا طاووس کبھی کبھی اترا کرتا تھا اور دس بارہ کوس ادھر ادھر تک سیر کے
 لیے نکل جایا کرتا تھا۔ معلوم ہوتا تھا کہ یہ مقام اس کے خستہ دل کو کسی قدر لاس آیا ہے
 کہ اس پہاڑی پر بیک عمد و زمان کئی کئی روز برابر وہ دیکھا گیا ہے۔

روایت میں اس امر کی وضاحت نہیں کی گئی کہ — اس وقت تک جو وہ اسی
 پہاڑی سے چپکا پڑا رہا تو کیا زمین پر اس نے کچھ دلچسپیاں پیدا کر لی تھیں؟ یا زمین بستیوں
 نے اُس کے دامن کو کبھی ڈھیلا ہی نہ چھوڑا؟ یا تنہا پاشی کی وجہ سے کم ہمتی اور بزدلی
 اس کے نظام انکار میں راہ پا چکی تھی؟ کیونکہ ہم دیکھتے ہیں کہ اس نے مصائبِ سفر بھی اٹھائے،
 زمین پر اس کی اولیں محبت ناکام بھی ہوئی، جس کی وجہ سے زمین کے بارے میں ایک منفی
 خیال اُس کے دل میں ہر وقت تازہ رہتا تھا۔ لیکن طاووس نے انتہائی تعجب ہے کہ —
 اس کے باوجود، کبھی اپنے وطن کی طرف لوٹ جانے کا قصد نہ کیا۔ وطن کی محبت اس کے دل سے
 محو نہیں ہوئی تھی۔ اُرتی پر چھائیوں کی طرح یادِ ایام، اُس کے آئینہ خیال پر کبھی کبھی عکس انداز
 رہتی تھی۔

غول کے ساتھ وہ نکلا تھا، جس سے بچھڑ کر، شاید وہ اپنے میں قائدانہ صلاحیتوں کا فقدان
 پاتا تھا، یا شاید لمبی تنہائی نے اس کے دل کو خودش سے جدت پسندی، تازہ آفرینی اور تلاش
 نو کا عنصر چاٹ کھایا تھا۔ اور اسی سبب سے لمبی لمبی پروازیں اب اس نے ترک کر دی تھیں۔
 ایک دائم الاثر افسردگی اس کے نظامِ حیات کے ہر گوشے کو متاثر کر رہی تھی۔ حیرت ناک بلندیوں
 سے خوفناک پستیوں کی طرف وہ آیا تھا۔ شاید اسی لیے وہ ارفع خیالات سے محروم کر دیا گیا

تھا، یا شاید زمین کی آب و ہوا میں وہ اپنی بلند فطرت کے لاہوتی عناصر اور ملکوتی اجزا کی تیزی و برش سبب ہو جانے پر، اب صابر و شاکر ہو چکا تھا۔ روایت اس بارے میں قطعی خاموش ہے کہ کرانہ کی سبز وادی میں سرسبز ڈونگری پر، جب پہل بار اس نے راحت و آرام کے لیے، اپنے پینکھ پیارے تھے تو اس وقت سے بعد کے تمام سلسلہ اعمال و افکار میں واپسی کا میلان کیس بھی جھلکتا

دکھائی نہیں دیتا۔ ایسا کیوں ہوا؟ اس کا کوئی تسلی بخش جواب ہمارے علم میں نہیں ہے۔ چودھویں رات کو چاند اپنا گریبان کھول دیتا۔ نور کے تھہرنے اس کے رگ دریشے سے پھوٹ پڑتے۔ فضا کے درے اور زمین کی نیس ساری ساری رات ان تھہروں کو چاٹتی چوستی رہتی تھیں۔ سبزے میں ڈوبی ہوئی وادی نور سے دھل جانے کے بعد زمین فیروزہ ولا جو ردین جاتی اور خوبصورت کرانہ پیٹری اس وقت یوں معلوم ہوتا کہ — قریب کی کلیوں سے اٹھنے والی البیلی باس کو ہوا کے جھونکے دھکیل دھکیل کر اسی جانب انبار کیے جا رہے ہیں۔ مٹھڑ ہواؤں کی لپٹ جب فضا میں رچ بس جاتی تو یہ ادا اس طاووس اپنے کسی جذبے سے مغلوب ہو کر پنکھ جھاڑتا، پھر پرتوتا اور ایک پرامید جست لے کر موج نسیم کے دوش پر سوار ہو جاتا۔ ساری ساری رات ادھر ادھر اڑتا پھرتا۔ صبح جب چند ادوی مغرب کے غاروں میں اپنا سنگھارا اتارتی تو تھکا ماندہ طاووس بھی پیٹری پر اپنے ٹھکانے میں اتر آیا۔ یہ رائیگاں سیرالبتہ اس کے لیے ملال آفرین نہ تھی۔



ایک چودھویں بھڑک رہی تھی۔ آسمان پر ستاروں کے بکھرے خرمین کی چمک اور زمین پر سبزے کی مخمیس فرش پر اوس کے قطرہوں کی ڈمک — کائنات کے ماحول میں یک رنگی اور ہم آہنگی آئینہ کر رہی تھی۔ طاووس اپنی معمول کی پرواز پر نکلا۔ نور سے لبریز وادی کے پیالہ نما گھیر میں، طاووس کے پروں کی سرسراہٹ ایک اندھ گھیس نغمے کی لے معلوم ہوتی تھی۔

رات بھر آسمان کے گنبد میں طاووس اڑتے اڑتے جھپکے جھپکے گیا تو اس نے اترنے کے نیچے نگاہ کی۔ خواجہ معظم دین کی خانقاہ کا مرمر میں گنبد، چھٹکی ہوئی چاندنی میں ایک محبوب و دلایز ستارے کی طرح چمک رہا تھا۔ طاووس نے اسے کھشانی ماحول کی کوئی زمین افنادہ کراہی سمجھ کر غنیمت جانا کہ شاید یہاں سے اپنے وطن کی کوئی یاد تازہ ہو سکے۔

دہم سے جب خانقاہ کے احاطے میں تھکا ہوا طاووس آن گرا تو درویشانِ خدا مست صبح صادق کے وقت ذکرِ الہی میں مصروف تھے، سب دوڑ پڑے۔ کوئی کہتا دیکھنا یہ پرندہ زخمی معلوم ہوتا ہے کوئی کہتا اسے دہشت زدہ کیا گیا ہے اور یہ اپنے مسکن سے جدا ہو کر یہاں آن گرا ہے۔ کوئی کہتا اس کی مرہم پٹی ابھی کر دو، کوئی کہتا اسے دانہ زنکا تو ڈال دو غریب پنچھی وحشی ہے، بے آسرا ہے، بے زبان ہے، اس کی دستگیری کر دو اور جلد کر دو۔

طاووس ان درویشوں کے جذبہٴ رحم و کرم سے بہت متاثر ہوا۔ اس نے یوں جانا کہ کہ اب میں برادری میں پہنچ گیا ہوں۔ میری ادا اس تنہائیوں کا صلہ مجھے ایک اچھی درد مند انجن کی صورت میں مل گیا ہے۔ زمین کے سفلی ماحول میں، پہلے میں دعو کہ کھا چکا ہوں۔ لیکن یہ ماحول ایسی آلائشوں سے پاک ہے۔ یہاں مجھے کوئی گزند نہیں پہنچ سکے گا اور راحت و آرام سے زندگی کے دن کٹ جائیں گے۔ طاووس بہت زیادہ حیران تو اس امر پر تھا کہ درویشوں میں سے کسی ایک نے بھی اس کے زنگ زنگ بالوں اور منقش رنگاریں پردوں کی طرف کوئی توجہ نہیں دی۔ یہ بات اگلی صبح کو گلی کے بچوں نے اپنے متجسسہ شور کے درمیان منکشف کی تھی کہ یہ پرندہ حد درجہ خوبصورت بھی ہے۔ طاووس اب مطمئن تھا کہ یہ لوگ ظاہر کو چھوڑ کر باطن پر نگاہ رکھنے والے ہیں۔

چنانچہ طاووس نے کرانہ پہاڑی کو خیر باد کہ کر، خانقاہ معظمیہ کے حدود میں کھجور کے ایک اونچے تنے پر اپنا ٹھکانا بنایا۔ کئی کئی روز وہ یہاں سے ادھر ادھر چلا جاتا۔ پھر آجاتا

اور اس کے خستہ و در ماندہ دل کو درویشوں کی مجلس میں ایک گونہ تسکین بہم پہنچتی تھی۔
 مھوڑے عرصے میں طاووس کی طبیعت خانقاہی ماحول میں رچ بس گئی۔ اب وہ درویش
 برادری کا ایک معزز رکن بن چکا تھا۔ کوئی اُسے چوری کھلاتا، کوئی بادام کے مخز پستہ، مویز
 منقہ، کھوپڑا اور کھن، علاوہ دوسری اجناس کے، اس کے آگے بصد عقیدت و احترام
 رکھے جاتے تھے۔ طاووس درویشوں سے اس حد تک مانوس ہو چکا تھا کہ وہ ان کی ہتھیل
 سے چوگا کھالینے میں کوئی باک نہیں رکھتا تھا۔

روایت بتاتی ہے کہ — وقت گزرنے کے ساتھ ساتھ، وہ طاووس اب درویشوں
 میں سے اکثر کے انفرادی مزاج اور طبیعت کی خصوصیات کو سمجھنے لگا تھا۔ اسی درویش اس
 وقت اپنے ذکر و فکر سے خانقاہ کی فضا کو مہمور رکھتے تھے، اور بلا استثنا سب کے سب ہی
 طاووس کو اپنا عزیز اور قرابت دار سمجھتے تھے۔ ان میں سے بعض تو جذباتی انداز سے اس
 کا انتظار کرتے تھے اور اچھے اچھے کھانے اور میوے اس کے لیے جمع رکھتے تھے۔ جب
 وہ جنگل کی سیر سے واپس خانقاہ آنے میں دیر لگاتا۔



تیس برس کا ایک خوش وضع، خوش قطع اور باسیقہ نوجوان ایک دن درویشوں کے
 ہجوم میں، نو دار کی صورت میں بیٹھا دکھائی دیا۔ تقریباً سب کے سب درویش رحم آمیز
 نگاہ اور سہر دانہ غور و شفقت سے اس کی طرف متوجہ تھے۔

اجنبی جوان سے جب اس کی وجہ آمد دریافت کی گئی تو اس نے بتایا کہ میں ایک کڑی
 مہم پر روانہ ہونے کا عزم کر چکا ہوں۔ درویشوں کے حلقے میں اس لیے فی الحال بارہا نہیں
 ہوا ہوں کہ ان کی توجہ اور ہمتِ باطنی سے کریم کار ساز میرے راستے کی رکاوٹیں دور فرمائیں
 اور میرے پُر جوش اقدام کو ہر قسم کی ناکامی کے صدمے سے بچاتے ہوئے — کشادہ کار

فتح باب اور تسخیر منزل کا سبب بنائے۔ بے عرض اور پاک دل درویشوں کا کاسہ دل جذبہ رحم و کرم سے چھلک پڑا۔ سب نے صدق نیت سے اس کے حق میں دُعا کی۔ البتہ خانقاہ کے شیخ نے پوچھا کہ — تمہارا ارادہ کدھر کا ہے؟ جو ان نے شیخ کی اتنی سی دلچسپی کو غنیمت جانا اور اس نے وادی ظلمات کا سارا افساد سنا ڈالا۔ تب شیخ نے اُسے رخصت کرتے ہوئے اُس کی خوب ہمت افزائی کی اور اسے بہت سی تسلی دی کہ — محنت کبھی ضائع نہیں جاتی!

جو ان — خانقاہ سے برآمد ہو رہا تھا کہ ایک درویش نے طاووس سے کہا کہ: تم اس جو ان کے سر کے اُوپر اُوپر اڑتے رہو، تم گویا خانقاہ کی طرف سے ہمارے نمائندے اور اس کے رہنما ہو گے۔ ایک ہلکی سی جست لے کر طاووس اُس جو ان کے سر کے اُوپر ایک شاہانہ منقش چتر کی طرح اڑنے لگا۔ خوب ہی دلکش منظر تھا۔ درویشوں کے ماحول سے وہ باعزم جو ان شاہانہ مٹھاٹھ کے ساتھ وادی ظلمات کی تسخیر کے لیے چل پڑا تھا۔ صد ہا دُعاؤں، ہزار ہا تلقینوں اور صد ہزار ہا آمینوں کے ساتھ!



طاووس تنہا باش تھا۔ درویشوں کی مہفل میں اُسے غم کا مداوا نظر آیا تو وہ جزو خانقاہ بن گیا تھا۔ اب ایک اور تنہا باش نوجوان، جو اپنی جوانی کے پختہ ہونے کے ساتھ ساتھ فکر و نظر میں بلوغت اور اسلوب و شیوہ میں متانت رکھتا تھا۔ خانقاہ سے وابستگی اختیار کر چکا تھا۔ یہ عجیب و غریب قسم کا نوجوان، اپنے خیالوں میں اپنی غیر معمولی صلاحیتوں سے بھرپور فائدہ اٹھاتے ہوئے عنقریب کوئی تاریخی کارنامہ انجام تک پہنچانے ہی والا تھا۔ وہ خود کو تہائی کے لمحات میں مستقبل کی سنہری تاریخ کا معمار سمجھتا تھا۔ اکیلے میں جب وہ آئینہ دیکھتا تو اسے خود سے ایک پیارا اور شینعلگی محسوس ہوتی — ایسا

پیار جس میں عقیدت بھی ملی جلی ہو اور جو ہر عظیم انسان سے وابستہ رکھنا انصاف کہلاتا ہے۔ وہ اپنے میں ایسی بہت سی نشانیاں پاتا تھا جن کا مطلب مستقبل کی ایک مثال عظمت کے علاوہ اور کچھ ہو ہی نہیں سکتا تھا۔ اپنے نصب العین کا خالق، اپنے مستقبل کا مربی، اپنی تنہائیوں کا ہیرو، اپنی مجتہدوں اور عقیدتوں کا مزج — یہی عجیب و غریب لڑ جوان، خانقاہ سے ایک جتید ارادہ، اٹل عزم، مضبوط قوتِ ارادی، استقلال اور اعتماد کا گنج فرازاں اپنے تعریف میں لے کر جب آگے بڑھا تو روحانی حسنات و برکات کی تائید مزید بھی اس کی جلو میں شریک کارواں تھی۔ تنہا باش لڑ جوان اپنے سر پر، اپنی ہی قسم کاہنہ رکھنے والے طاووس کا نفل ہمالیوں کی لے اور آگے پیچھے، دائیں بائیں دعاؤں اور برکتوں کا ایک خاص نغمہ پر مشتمل لشکر کے ہمراہ — دادی ظلمات کے دامن تک بے دھڑک چلا کونئی تکلیف اور کونئی مزاحمت اس کے سفر کو ملتوی کرنے اور خود اسے بولکھلا دینے کا سبب نہ دامن کوہ میں سستانے کے لیے وہ تھوڑی دیر رکا۔ طاووس کو اس نے ادھر ادھر چلنے چرنے کی اجازت دی۔ خیالات نے اس کے دل و دماغ کو ایک بے مقصد ہجوم کی صورت میں گھیر لیا — اپنی صلاحیتوں پر بے حد ناز اور مہر دسکر کرنے کی وجہ سے اگر اس نے سوچا کہ جس ہم کو سر کرنے کے لیے میں نکلا ہوں، اس کا مرکز کی کردار اور ہیرو میں خود ہوں۔ حل مشکلات میری تدبیر سے اور دفعِ بلیات میری شمشیر سے وابستہ ہے۔ خانقاہ میں میرا جا ملنا محض اتفاق اور روایتی تھا، جیسے — ماضی کے جوانانِ سعادت وقتِ رخصت اپنے پیشواؤں سے استفادہ کرتے تھے۔

تنہا باش جوان کی سوچوں میں، فتح کا مرحلہ اب بالکل قریب نظر آ رہا تھا۔ اور طاووس کی معیت اس کے اندر رشک و حسد پیدا کر رہی تھی کہ — تسخیرِ وادی کا سارا کاندہ وہ خود انجام دے رہا ہے، اور مبادا اس دور کے توہم پرست لوگ اس کی عظمت کے کو طاووس کے بابرکت مسانے کی کرامت سمجھنے لگیں، اور حتیٰ کہ آگے چل کر تاریخ بھی

کہنے پر مجبور ہو جائے کہ محض ایک پکھیر کی بدولت فلاں شخص اتنا بڑا کارنامہ سرانجام دینے پر قادر ہو سکا تھا۔ اس جوان کو اپنے نام اور اپنی متوقع عظیم فتح کے ساتھ کسی دوسرے نام کی وابستگی قطعاً گوارا نہ تھی۔ وہ سمجھتا تھا کہ خود فتح دکامرانی کی اصل خوش بختی اسی میں ہے کہ اسے میرے نام کی نسبت سے دوام حاصل ہو۔

طاووس ادھر ادھر سے چگ چر کر منڈلاتا ہوا آگیا۔ جوان کے خیالات بھی تصادم و آویزش کی کشاکش سے چھٹکارا پا چکے تھے۔ موجِ معانی میں ڈوبی ہوئی ایک گہری درامی نظر سے دیکھتے ہوئے جوان نے کہا — اے مبارک خانقاہ کے طاؤس فقیر اور اے اوجِ سعادت کے سیفر! بخت و فیروزی کے نشان، اے طاووسِ مہربان! میں ایک ایسے مقصد کے لیے نکل پڑا ہوں جو خود مبہم ہے اور جس کا انجام غیر یقینی ہے۔ اور تم ضبطِ نفس اور خود احتسابی کے پابند مقدس طائفہ کے ایک رکن ہو۔ لہذا، میں تمہارا قیمتی وقت اور بے پایاں خلوص اپنے بے مصرف دھندے میں اکارت کرنا مناسب خیال نہیں کرتا۔ میاں تک کی معیت کو میں تمہاری خانقاہ کا ایک یادگار اخلاق قرار دیتے ہوئے اب تمہیں لطیبِ خاطر رخصت کرتا ہوں کہ — خانقاہ میں جا کر میرے لیے نصرت و شاد کامی کی دعا کرنا!

جوان نے طاووس کو غیر باد کہا اور خود اپنے غم کا میاں بیوں کا سہرا باندھنے آگے بڑھا۔ اب اس میں ایک فاسخاد دلیری جھلک رہی تھی۔ بہت جلد وہ دنیا سے اپنی عظیم صلاحیتیں منوانا چاہتا تھا۔ تنہا باش نوجوان اب پھر ایک مرتبہ تنہا تھا اور وادیِ ظلمات کی ہونکیاں درپیش تھیں۔

ایک اُدنچا پہاڑ عبور کر کے، جب دوسری ڈھلوان سانسے آئی تو منزلِ مقصود — وادیِ ظلمات — کے آثار و دہاں سے بخوبی دیکھے جا سکتے تھے۔ طاووس کو خود سے جدا کرنے کے بعد — جوان اب پیکرِ عزم و عمل بن گیا تھا۔ اس کے بلند ارادے نے اس کی ہمت

کو مہینز کیا۔ ایک فاتحہ شکوہ، ایک اندازِ دلیری اور ایک حکیمانہ افتخار و وقار کے ساتھ، وہ پہاڑ کی بلند یوں کو بتدریج روندنے لگا۔ کبھی وہ اپنے سائے کو دیکھتا تو چونک پڑتا کہ یہ مستقل جاسوس میرے ساتھ چپکا ہوا ہے۔ نہ جانے اس سے چھٹکارا کب اور کیسے ہوگا۔ وہ اپنی فتوحات میں اپنے سائے کا دخیل ہونا بھی برداشت نہ کر سکتا تھا۔ اسے اپنی شخصیت پر بے حد اعتماد اور اپنے اعتماد پر بے اندازہ ناز تھا۔ اپنے حلقہٴ تسخیر اور دائرہٴ اقتدار کو پھیلانے کے لیے کسی کا منت پذیر ہونا، گویا پورے منصوبے کے انہدام اور مقصد سے دست بردار ہونے کے برابر سمجھتا تھا۔

سنگلاچ چڑھائی چڑھتا جا رہا تھا اور ساتھ ہی ساتھ وہ جوان اپنی ہمت و دلیری کو صد آفریں کتا جا رہا تھا۔ گزری صدیوں کے بڑے بڑے نام آدروں کے کارناموں کو حقارت کی نظر سے دیکھتے ہوئے، جب وہ اپنے آپ پر ایک تجزیاتی نگاہ دوڑاتا تو اسے اپنے اندر فوق العادہ صلاحیتوں کے بڑے بڑے نمونہ جو ہر دکھائی دیتے تھے۔ اس امر سے اس میں یقین کو اور تقویت ملتی۔ اب وہ اپنی مراد کو اپنی نگاہوں کے سامنے صرف ایک مہینے سے پردے کے پیچھے ادھل پاتا تھا۔ اس نقطے پر جب اس کی سوچ پہنچتی تو احمانی کامرانی کی شادمانی اس کے لبوں پر تبسم کی صورت میں پھوٹ پڑتی۔ لیکن وہ تنہا جا رہا تھا۔ اس لیے تبسم کو روکنے کی وہ کوشش کرتا کیونکہ اس کا تبسم خود کلامی کا پیدا کردہ تھا۔ جب کہ تبسم — ایک معاشرتی سوغات ہے اور ہمکلامی کی بہترین پیداوار ہے۔

کوئی موذی درندہ، کوئی پرندہ، کوئی چرندہ، کوئی آئینہ دروندہ اس کو اس راستے میں کبھی نہ ملا۔ دامنِ کوہ میں تنہا وہ یوں بلند ہو رہا تھا جیسے — آئینہ میں نقش ابھرتا ہے، جیسے افق پر طلوع کا منظر جھٹکتا ہے، جیسے دریا میں لہرا مٹھتی ہے اور جیسے ذہن میں خیال پیدا ہو کر انگڑائیاں لینے لگتا ہے۔ جوان حیران تھا کہ مزاحمت کہیں نہیں نہیں آئی۔ کوئی کھٹکا، کوئی دھڑکا، کوئی خدشہ، کوئی دوسرے — دل کے سکون کو تاخیر

کرنے کے لیے آگے نہیں بڑھ رہا۔ دیوار کی طرح بلند و محکم کو ہستان اس کو اپنے آہنی عزم کی تجسیم نظر آ رہی تھا۔ — جسے وہ خوشی خوشی سر کرتا، آگے آگے منزلیں طے کرتا، جھومتا جھامتا، لہراتا، اٹھلاتا، بڑھتا ہی چلا جا رہا تھا کہ — ایک مقام آیا جہاں آنے والے دو چوٹیاں ابھری ہوئی تھیں۔ وادیِ ظلمات پار والی چوٹی کی دوسری ڈھلان کے زیریں حصے سے شروع ہو رہی تھی، اور جوان ادھر والی چوٹی کے قریب ٹھکا کھڑا تھا۔

خیالات کے بھنور میں اس کی توجہ اٹک گئی۔ پار والی چوٹی پر جاننا ناگزیر ہے۔ دونوں چوٹیوں کا درمیانی فاصلہ چھلانگ لینے سے طے نہیں ہو سکتا۔ دونوں چوٹیوں کے درمیان بہت ہی گہرا خونخاک غار ہے۔ غار کیا بلکہ موت اپنا خونی جبر اکھوڑے انتظار میں لگ رہی ہے۔ جاؤں، نہ جاؤں؟ آخر کیا کروں؟ ایک بار اسے خیال آتا کہ پار ضرور جانا چاہیے۔ پھر سوچتا کہ پار جانے کی صورت نظر نہیں آتی۔ پھر سوچتا کہ اگر پار نہ گیا تو اتنا راستہ جو طے کر آیا ہوں بے مقصد رائیگاں جانے کا۔

دیر بعد، ایک تدبیر اس کے ذہن میں آئی۔ اس کا چہرہ گلاب کی طرح کھکھلا اٹھا۔ آنکھوں میں ایک غرور آمیز جھپک نمودار ہوئی۔ رخسار پھول کر سرخ ہو گئے۔ اطمینان کا گہرا سانس لینے سے گردن کی رگیں جنبش کرتی دکھائی دیں۔ تدبیر کی نچنگی اور کار آمد ہونے کا اسے یقین ہو گیا۔ تمام سے پہلے اس میں جوش لہرایا۔ جذبے میں آکر وہ کھچکھچانے لگا۔ جبڑے کے مقام پر ملائم گرمی غلاف اٹھنے بیٹھنے لگا۔ یعنی سستی تعمیل پر وہ خود کمر لگا گیا کہ اب دیر ہی کیا ہے؟ یہ آن کی آن میں، میں پار ہوں اور وادیِ ظلمات میرے قدموں میں ہے۔

قریب ہی ایک درخت کی جھکی ٹہنی کو اس نے پیار سے پکڑا۔ یہ ہے میری نجات دہندہ، یہ جادو کی جھپٹی ہے، یہ ہے مجھے پار لے جانے والی شاخِ مراد! جھولا جھولنے کے انداز میں ایک موزوں جست اس نے لی، تاکہ پار چوٹی پر جا کر قدم جمائے۔ کومل سی ڈالی

جو انسانی جسم کا وزن سہارے ہوئے تھی، جست کا جھٹکا لگنے سے تڑپا کر کے اپنے ٹہنے سے
 ٹوٹ گئی۔ آن کی آن میں عمد آفریں تصویلات اپنی بد انجامی کو پہنچ چکے تھے۔ سنگریزوں پر جو
 کے بہتے ہوئے خون کے چھینٹوں، اس کی ٹوٹی ہڈیوں کی صدا اور اس کے کٹے پھٹے اعضا
 بدن کو دیکھنے والا دل کوئی نہ تھا۔ مستقبل کا عظیم فاتح اپنے سینے کے جوف میں، حسرتوں اور
 تناؤں کا ایک پشتلہ لیے، اب تار بک کھڑے میں بے حس و حرکت پڑا تھا۔ طاووس کے
 کالو جھ بھی جو اپنے سر پر برداشت نہیں کر سکتا تھا۔ درخت کی ایک کٹی ٹہنی اس کی چھاتی پر
 تھی۔ جس کا سرا اس کی بند ٹھھی میں مہنوز اس کے تشنہ عزائم کی نشاندہی کر رہا تھا۔



طاووس کو جب جدا کر دیا گیا تھا تو وہ خانقاہ کی طرف لوٹنے کی بجائے راست باز
 درویشوں کی بدایت کے مطابق آگے بڑھتا گیا۔ کراہ پہاڑی سے خانقاہ میں ٹھکانہ بدل لینے
 کے بعد، اب پھر ایک بار وہ تنہا گیا تھا۔ کبکشاں کے نورانی ماحول سے کٹ کر، زمین پر اترنے کے
 بعد بہت سی سفلی خصوصیات اس نے اپنے مزاج میں اپنالی تھیں اور آئینہ بھی سماں دن گزرتے
 کے لیے، وہ ہر قسم کے ادنیٰ مظاہر سے سمجھوتہ کرنے کے لیے تیار تھا۔ معلوم ہوتا تھا اب وہ
 اپنی فطرت کے ملکوئی جو ہر کوز مینی آلائشوں سے مکدر کر چکا تھا۔ تنہا باشی کی وجہ سے اداسی بعض
 اس پر غلبہ پالیتی تھی۔ ان لمحات میں وہ بچھا بچھا اور از خود بربیدہ سا لگتا تھا۔ خانقاہ اسے اس
 بھی راس آگئی تھی کہ یہاں فردگ کے لمحات درویشوں کے بے ریا و بے غرض حلقے میں کاٹنا
 وقت ماحول کی جانب سے گہری ہمدردی اور رفاقت و محبت کے آثار اسے سمجھالادینے
 کے لیے کافی تھے۔

طاووس غالباً اپنے اولین وطن کو اب بالکل ہی بھول چکا تھا۔ وطن ثانی یعنی خانقاہ
 کا آستانہ اس کو اس لیے بھی یاد تھا کہ وہ جس سفر پر اب نکلا ہوا تھا۔ اس کی تحریک اسے

وہیں سے ملی تھی، اور سفر کی سرگزشت اہل خانقاہ کو سنانے کا وہ اخلاقی طور پر پابند تھا۔ پہاڑ کو عبور کرنے کی بجائے طاووس پہاڑ کے دامن میں کئی روز تک اڑتا گیا۔ شام کو کسی تنے پر بیٹھ جاتا۔ صبح صادق سے نضایں پردوں کی سرسراہٹ پھر گرنے لگتی۔ بد قسمتی سے یہ راستہ بہت ہی طویل تھا۔ پہاڑ غیر معمولی حد تک اُچھا بھی نہ تھا۔ طاووس کو اسے عبور کرنے میں کچھ دقت بھی نہ تھی۔ بس ایک جبر تھا، جس کا عنوان کچھ نہ تھا اور جس کا بے پناہ دباؤ کئی تنگ کی طرح اس پرند کو پہاڑ کی لمبائی کے رُخ اٹانے پھرتا تھا۔ ختم نہ ہونے والا سفر بالآخر ختم ہونے پر آیا۔ پہاڑ کا دباؤ اب چھوٹی چھوٹی چٹانوں اور تودوں میں بٹ چکا تھا۔ طاووس اب دوسرے رخ پر، واپس پہاڑ کے ساتھ ساتھ اڑنے لگا۔

اتفاناً وادی ظلمات اسی طرف واقع تھی۔

کئی روز تک، اسی سمت پر طاووس نے سفر جاری رکھا۔ تھک ہار کر، ایک روز ایک چٹان پر وہ اتر۔ یہاں سستانے کے دوران، اس نے طے کر وہ مراحل و منازل کا دل ہی دل میں جائزہ لیا۔ اسے اپنی محنت پر تعجب ہوا کہ دوران سفر اس نے نہ کوئی خوبصورت مناظر دیکھے اور نہ ہی اسے کوئی ایسا ساتھی ملا جو اس کے جوش و جذبے کو جواں رکھ سکتا۔ پھر یہ بے لطف سفر اس نے کیوں کیا؟ محض درویشوں کی تلقین پر! کیونکہ خانقاہ میں رہتے رہتے وہ خود اب ایک درویش پرندہ تھا اور محض اطاعت و تسلیم ہی اس کا مسک اور شیوہ تھا۔ اس خیال سے اسے سفر جاری رکھنے کی ترغیب دی۔

طاووس کی حیرت کی کوئی انتہا نہ رہی، جب وہ اس چٹان سے آگے بڑھا۔ ستر ہزار کالے کتے، قدیم الایام سے پڑے ہوئے ایک عظیم اور فزیرہ جویم مردار کو نوچ کھوٹ رہے تھے۔ اس مردار میں ایک غیر معمولی خوبی یہ تھی کہ صبح سے شام تک، کوئل کے بکوٹے رہنے سے جتنا کھایا جا چکا ہوتا، اگلی صبح تک، نقصان رسیدہ حصے بھر کر مردار اپنی اصلی ضخامت و جسامت کو بحال کر لیتا تھا۔ لہذا، حریص کتے نہ اسے چھوڑ کر کہیں اور

جاستے، اور نہ ہی پیٹ میں ہر وقت بھرتی ٹھونٹے رہنے کے علاوہ اُن کا کوئی اور
نصب العین تھا۔

ٹھٹکے ہوئے طاووس نے پھر غور سے دیکھا۔ اس کی حیرت پہلے سے بھی بڑھ
گئی۔ ستر ہزار کالے کوتے!، ستر ہزار کالی پرچھائیاں!

ظلمات فوق ظلمات

ایک عظیم الجثہ مردار کو بربسب چمٹے ہوئے ہیں۔ مردار ہے کہ خم ہونے ہی میں
نہیں آتا۔ کالے کالے کوؤں اور ان کی باہم اُلجھتی پرچھائیلوں کا یہ منظر کتنا کریہ تھا، جیسے
بحرِ ظلمات میں موجیں اٹھ رہی ہوں، جیسے فاسق و فاجر کے دل میں فاسد خیالات اُٹھ
اُٹھ کر جمعیتِ خاطر کو پراگندہ کر رہے ہوں۔ جیسے کالے دیوؤں کی فوج بدست ہو کر
آپس ہی میں گتھ گئی ہو۔

یہی دادی ظلمات تھی۔ شہرت کتنی تھی اور صورت حال کیا تھی! طاووس دم بخود ہو کر
ایک جگہ بیٹھ گیا۔ دیر تک وہ اس گھناؤنے منظر کو دیکھتا رہا، لیکن اس کی سمجھ میں کچھ نہ آتا تھا
کہ کیا کیا جائے۔؟

”کیا یہ ساری محنت کالے کوتے دیکھنے کے لیے کی گئی تھی۔؟“ — ہرگز نہیں!“
اس کا داخلی یقین اسے اطمینان دلاتا۔

”پھر کس لیے؟“ شدید ردِ عمل پیدا ہوتا۔ ”کوئی حکمت اس میں ضرور ہوگی، جو ابھی
مکمل منکشف نہیں ہوئی۔“ اُسے اپنے اندر سے آواز آتی۔

”خانقاہ کے درویش دھوکہ دینے والے نہ تھے۔“ اس کا ضمیر اس سے کہتا۔
”انہوں نے مجھے ہانکنا ہی تھا تو صاف صاف کہہ دیتے، جیسے پھر طے ہوئے
لو جو ان نے میری رفاقت سے کنارہ کشی اختیار کی تھی۔ پھر ان درویشوں میں ہمیں نے

بہت ہی ولداری اور نمگساری دیکھی ہے۔ عہدِ جدان اسے مزید تسلی دیتا۔
 یکا یک طاووس نے ایک پتھر سے اپنا سر کھجلا کھجلا کر، اپنی کھوپڑی پر اُگے ہوئے
 خوبصورت بالوں کا گچھا، جسے تاج کہتے ہیں، جڑ سے اکھاڑ ڈالا پھر، لمبی گردن
 کو بیٹھ کی طرف موڑ کر، اپنے مشہور زمانہ اور مایہ ناز پر، جن پر قوس قزح نے اپنے رنگ
 پھرا کے تھے۔ ایک ایک کر کے نوح ڈالے۔ طاووس نے یوں اپنا نگاریں پیراہن
 فاخرہ اتار دیا۔ اب وہ بڑے کودوں سے ملتا جلتا سا ایک قابل برداشت نمونہ بن گیا تھا
 خود کو بد وضع بنا لینے کے بعد، وہ دھیرے دھیرے کودوں کی جانب چلنے لگا۔ دوچار
 قدم چلتا اور پھر ماحول کو غور سے دیکھ لیتا کہ کوسے اس کی اجلیت سے کانیں کانیں تو
 نہیں کرتے؟ پھر، ادھر کو چل نکلتا اور چند قدم کے بعد رک جاتا۔ کودوں نے ادھر قطعی
 کوئی توجہ ہی نہ دی۔ وہ اپنی مہم میں بڑی طرح جتے ہوئے تھے۔ ہر قدم کے مخاطر و ممالک
 کی طرف سے انہیں دلجمعی تھی۔ لہذا، اس نودار کی آمد پر کسی کو حس تک نہ ہوئی۔ طاووس
 اب ان سیاہ پوشوں کی آخری ردیف میں یکے از دیگران تھا، اور اس کے خلاف کسی کو کوئی
 احتجاج نہ تھا۔

لکشاں کی شاخِ بلور سے اڑ کر زمین پر آ رہنے والے حسین و جمیل طاووس کے لیے
 زندگی کا یہ بدین منظر تھا۔ لیکن وہ اپنی فطرت کو پست سے پست تر کے ساتھ بھی مصالحت
 کرنے کے لیے ہر وقت تیار رہتا تھا۔ اب پستی کی انتہا ہو چکی تھی۔ تسلیم درخشا کا پیکر اور
 اطاعتِ شیوہ پرندہ۔ اپنے آپ کو حُسنِ خدا داد سے بھی محروم کر کے بدسگال کلاغوں
 کے کردہ انبوہ میں سرک سرک کر شامل تو ہو گیا تھا، لیکن مردار کہہ اس عالی منس اور بلند
 نسب کا کھا جانہ تھا، چونچیں وہاں کیسے مارتا؟

کئی دن تک وہ اس طرح کرتا رہا کہ۔ صبح اس مردار کے قریب پہنچ جاتا۔ کوسے
 مردار سے چپٹ جاتے اور یہ غریب کودوں کے آس پاس پھرتا رہتا، خود کو امنی کی برادری

میں سے ظاہر کرتا اور اپنی جعلی مصروفیات سے یہ تاثر دیتا کہ — اسے ان کے ساتھ رہنے میں ایک گونہ طمانیت بھی ہے اور مسرت بھی!

کئی روز بعد، ایک بوڑھا کتا، مردار کے ایک حصہ جم سے سرک کر دوسرے حصے تک پہنچنے کے درمیانی وقفے میں، اس سے پہلی بار ہمکلام ہوا۔ کھوسٹ کوسے نے کہا ”تم کچھ بیمار بیمار سے لگتے ہو۔ معلوم ہوتا ہے تم نے ضرورت سے بہت زیادہ کھا لیا ہے، مناسب ہے کہ تم وہاں اس دراز میں جا کر آرام کرو، ہم نے تمہارے ہی جیسے ایک علیل کوسے کو پہلے سے وہاں آرام کی خاطر گویا نظر بند کر رکھا ہے۔“

طاہوس نے کہا ”بسر و چشم! مقام اشارہ کی طرف وہ بخوشی چلا گیا کہ چلو ان منحوسوں سے سے توجان چھوٹے، وہاں اس دراز میں کچھ ملے پانے!۔“



دراز کے دہانے پر، ایک منڈلاتے سائے کو دیکھ کر، اندر سے ایک ڈبلا پتلا لیکن نہایت ہی نفیس و نازک اور جمیل و نازنین پرندہ برآمد ہوا، جسے دیکھ کر طاہوس کو اپنے سائیکال سفر کی زحمت کشی کے گویا اندوہ سے زیادہ مسرت اور جفا اندوزی سے زیادہ فیروزگی و ارجحندی مل گئی تھی۔ اسے اب درویشوں کے پُر خلوص ہونے اور خلوص کے پیچھے بصیرت کے کارفرما ہونے میں کوئی شبہ نہ رہا۔

”بھائی! تم کیسے یہاں آنکے؟“ قیدی پرندے نے پوچھا۔

”مجھے بیمار سمجھ کر یہاں بھیجا گیا ہے، تاکہ آپ کے ساتھ مل کر آرام کروں۔“، نووار دنگے کلمہ

بہت ہنسنا قیدی پرندہ اور کہنے لگا ”شاید تم نے بھی مردار خوری سے پرہیز کی ہوگی!

یہاں صحت مند رہنے کا ایک ہی راز ہے — مردار خوری! اچھا بھائی! آجاؤ تم بھی!

خوب گورے گی جو مل بیٹھیں گے دیوانے دو،“

طاووس خالقِ ہستی آدابِ بخوبی جان چکا تھا۔ مریضوں کو بند رکھنے والی دراز میں داخل ہوتے وقت، وہ وہی آدابِ بجالایا جو ایک مُخدر سیدہ انسان اپنے سے کسی بزرگ تر کے حضور بصدِ عجز و نیاز بجالاتا ہے۔ طاووس کے آداب دیکھ کر قیدی پرندہ بہت ہی خوش ہوا اور بہت جلد دونوں آپس میں، توقع سے زیادہ مالوس ہو گئے، نہ صرف ہم خیال اور ہم کلام بلکہ ہم دل و ہم زبان اور ہم جم و ہم جان بن گئے۔

طاووس کی فطرت سلیمہ نے قیدی پرندے کو کریدنا مناسب نہ سمجھا۔ قیدی پرندہ عالی ہمت، وسیع القلب، بلند مشرب اور فیاض طبیعت کا مالک تھا۔ دوسروں کے لیے درود گزار اور رحمدلی اس کے مزاج میں اس طرح رچی بسی تھی، جیسے کہ رعایا کے حق میں بادشاہوں کے مزاج کے لیے ضروری خیال کی جاتی ہے۔ ایک سال گذر گیا، لیکن طاووس نے قیدی پرندے سے نام تک نہ پوچھا۔ قیدی پرندہ جتنا مناسب خیال کرتا تھا اپنے ادنیٰ و احوال سے اسے آگاہی دیتا تھا۔ تعارف و تجسس اور کچھ مزید براں معلوم کرنا۔ طاووس کی فطرت سے بہت بعید تھا۔

سال بھر میں، طاووس کے منقش پروبال پھر پھوٹ نکلے۔ تب قیدی پرندے نے کہا۔
تم تو طاووس ہو!

طاووس نے کہا ”جی ہاں! ہوں تو طاووس اور کمکشاں کی ڈالی پر بیٹھنے والا، لیکن اب، مقدر سے۔ یہاں آن پڑا ہوں۔“

”تو، سنو! میں ہما ہوں! — ہما!“

”اچھا! تبھی تو میں حیران تھا کہ کبھی بھر پرندہ اتنا بڑا اخلاق کیسے بنھا سکتا ہے، جو

صرف بادشاہوں کی ذات سے مخصوص ہے؟ اب مجھے سمجھ آئی کہ آپ بادشاہ گریں۔“

ہمانے گردن جھکائی۔ اس کا یہ انداز ایک شاہانہ اعتراف تھا اس چیز کا کہ

وہ طاووس کی معلومات اور اس کے آئین و آدابِ ہمیشگی و خدمت گزارگی سے خوش بھی

ہے اور متاثر بھی۔۔۔ جس کا لازمی نتیجہ شامانہ انعام و اکرام کی صورت میں سامنے آتا ہے۔ اس تعارف کے بعد، دونوں میں خوشی کی نئی لہر دوڑ گئی، اور اب ان کی زندگی ہر غم و فکر سے مکمل طور پر آزاد تھی۔ ایک بادشاہ گر تھا اور دوسرا اس کا ندیم خاص۔ طاووس نے ہما کا ماضی کریدنے کے بجائے، بات ایک اور طریقے سے کی کہ اس وادی میں کتنا عرصہ اور رہنے کا خیال ہے؟

ہمانے جواب دیا اس سے پہلے بھی میں خوشی سے، اس مکروہ ماحول میں نہیں رہا۔ بلکہ حقیقت یہ ہے کہ ایک دنیا میری تلاش میں سرگرداں ہے، یہ کھٹکا بالآخر میں پکڑا جاؤں گا، کلاک کے پنڈولم کی طرح ہر وقت میرے حواس کو ہلکا ہلکا چوکنا رکھتا ہے، مجھے اور کچھ سوچنے کی فکر سے جینے کی لذت ابھڑا میں نے خود کو دانستہ ایک ایسے ماحول میں ڈال دیا ہے جہاں پر میرے ہونے کا کبھی کسی کو گمان بھی نہیں ہو سکتا یہ ماحول جتنا ناخواندہ ہے اتنا ہی خطروں اور خدشوں سے آزاد بھی ہے۔ اب اسے طاووس مہربان! جس طرح تم کہو گے دیا ہی ہوگا، جان ایک دن تو جانی ہی ہے۔ اگر دستوں کی دلجوئی اور حصولِ رضا میں کھپ جائے تو اس سے بڑھ کر جان کی قیمت ہو ہی کیا سکتی ہے؟

ہما کی نظر میں اپنا غیر معمولی احترام دیکھ کر، طاووس پر ایک کیفیت بیت گئی۔ ادب و تسیم میں اُس نے سر جھکایا اور دیر تک اوپر نہ اٹھایا اور برابر جھومتا ہی رہا۔ دیر بعد، طاووس نے کہا، ”دوست! لیکن پھر بھی آپ جیسے عالی گوہر اور ازجمنہ نژاد کے لیے یہ ماحول تو بہت ہی اُن مل بے جوڑ سا ہے۔“

”ہمانے کہا۔۔۔“ اے مرقعِ جمال، اے طاووسِ کمال! فطرت جہاں کوئی انوکھی

خصوصیت پیدا کرتی ہے وہیں اس کے تحفظ کا شعور بھی پاسبانی پہ مامور کر دیتی ہے۔

پھول اگر گلہ اڑوں میں اور شہد مرتبانوں میں اگتے تو کبھی بھی مرتبہ بلوغت کو نہ پہنچتے اور حیل سے پہلے ہی تلف ہو جاتے۔ لہذا، خاردار جھاڑیوں کا ماحول فطرت نے ان کی پرورش گاہ

قرار دیا۔ قدرت نے مجھ میں جو بادشاہ گری کی خوبی پنہاں رکھی ہے، یہی خوبی میری گرفتاری کے لیے دام و کیس کی تیاری پر ہر کسی کو اکساتی ہے۔ چنانچہ، میں اگر اپنے شایانِ شان ماحول اختیار کرتا تو تمہارا کیا خیال ہے کہ اتنے دنوں زندہ رہ سکتا؟ لیکن، اب میں تمہارا ساتھ دوں گا۔ لے چلو مجھے یہاں سے جہاں تمہارا جی چاہے! مجھے تمہاری ہر ہر ادا مہاجگئی ہے۔ میں تمہیں اپنے قریب رکھنا چاہتا ہوں، اور اس قریب کی خاطر مہجاری سے بھاری قیمت ادا کرنے کو تیار ہوں اٹھو۔ مجھے لے چلو!

ہمما کی نظر میں طاووس اپنا اتنا بلند مقام دیکھ کر پھر جھوم جھوم گید مٹھوڑی دیر تک وہ ایک سرور کی لہریں، از خود رفتہ سار مل۔ ہمما متوجہ تھا کہ طاووس کیا جواب دیتا ہے۔ طاووس کو اپنی مستانہ کیفیت سے واپس لانے کے لیے، ہمما کو اپنی بات پھر دہراننا پڑی۔ تب طاووس چونک پڑا۔ اس نے اپنی آنکھیں کھولیں اور بہت دھیمے لہجے میں کہا "مناسب انتظام، بروقت ہو جائے گا۔"

ہمما اب اپنے نئے مستقبل کو سوچا کرتا تھا کہ دیکھیں طاووس کہاں لے چلتا ہے؟ اس دادی میں ایک اسیر کی حیثیت سے رہتے رہتے میری فطرت نے کس قدر پستی اختیار کر لی ہے۔ آزادی فکر اور رفت خیال اور حرکاتِ اندیشہ اب شاید وہ پہلی سی چکا چوندھ بانڈھ کے جو آزادی کے دنوں میں میرے گوشہ ضمیر سے فوارہ نوز کی طرح پھوٹا کرتی تھی۔ ممکن ہے یہ مردار خور میرے یوں چلے جانے میں مزاحمت کھڑی کریں، ممکن ہے میری وجہ سے طاووس پر بھی کوئی افتاد آن پڑے۔" اس قسم کے خیالات ہمما اکثر سوچا کرتا تھا۔

ایک دن ہمما نے طاووس کو دیکھا تو حیرت زدہ ہو گیا اور پھر بیقراری سے پکارا اٹھا "افزہ! یہ تم وہی طاووس ہو، میرے جیب، میرے ندیم، میرے انیس، میرے جلس! یہ تمہیں کیا ہو گیا ہے؟ تمہارے نگاریں پر وبال کہاں گئے؟ تم تو ایک مرتعِ زیب و زینت

تھے، یہ کالی مٹی کالیپ تمہارے پردوں پر کیا ہے؟

”کچھ نہیں، طاووس نے کہا ”تربیب والی جھیل پر پانی پینے کے لیے جھکا تو پاؤں پھیلنے سے جھیل میں گر گیا تھا، مشکل جان بچی“! ”کیچڑ میں البتہ لت پت دہاں سے بھاگ آیا ہوں، لمبے خوبصورت پر بھی ٹوٹ گئے ہیں۔ آپ اس طرح کریں کہ میری پیٹھ پر ذرا کی ذرا بیٹھیں! مجھے پیٹھ پر کھجلی سی محسوس ہو رہی ہے۔“

ہماترت پیٹھ پر بیٹھ گیا۔ اس کے بیٹھنے کی تاثیر سے طاووس بادشاہ نازدستی بن گیا ستر ہزار کوڑے پورے خلوص دامنہماک سے مہار کو نوح رہے تھے ستر ہزار پر چھاپا ساتھ ہی ساتھ کوڑوں کی حرلیاں پیک جھپٹ کی بھونڈی نقالی کو رہی تھیں کہ — بکا یک طاووس خفیف سی جست لے کر اڑنے لگا۔ اڑتے اڑتے وادی ظلمات کی حدود سے آگے بڑھ گیا۔ تب ہمانے پوچھا کہ: ”ارادہ کہاں کا ہے؟“

طاووس نے کہا: ”من الظلمات الی النور“ آپ کو زاغوں کلاغوں کے زغے سے نکالنا مقصود تھا، اسی لیے میں نے اپنے منقش پر نوح ڈالے اور خود کو کیچڑ میں گل حکمت کر لیا کہ کوڑوں کی جنس ہی سے ظاہر ہوں اور کوئی مجھ پر شک نہ کرے۔ آپ کو اپنے اوپر اٹھانے کا مقصد یہ تھا کہ میں اپنے گل آلودہ پر جب پھیلاؤں گا تو پیٹھ پر بیٹھیں آپ ان کوتاہ بینیوں کو نظر نہیں آئیں گے اور یوں، یہاں سے فرار سہل ہو سکے گا۔“ ہمانے کہا: ”صد آفرین تم پر اے طاووس دانشمند! تمہارے خلوص اور تمہاری روشن تدبیر سے میری ایک دیرینہ خواہش بھی خود بخود پوری ہو گئی۔“ ”وہ کیا؟“ طاووس نے پوچھا۔

”وہ یہ کہ میں چاہتا تھا کہ تم میرے رفیق شفیق اور مخلص ندیم ہو۔ لہذا تم پر اپنا سایہ ڈالوں اور تم بھی بادشاہ بن جاؤ اور پھر تمہارے ذہن سے داغ عجز و غلامی ہمیشہ کے لیے مٹ جائے۔ تم نے میری بہت خدمت کی ہے۔“

طاووس نے کہا: ”خیر! یہ آپ کی عنایت ہے، ورنہ میرے نزدیک تو آپ کی غلامی اور معیت پر شہنشاہی سے کہیں گراں تر ہے، اور میں تاج و تخت کے لیے آپ کی معیت چھوڑنے کو بھول کر بھی گوارا نہیں کر سکتا۔“

ایک چودھویں اپنے آخری سانس سے رہی تھی کہ — خالقانہ معنیہ میں ایک ٹھکے ٹھنے پر دو پرندے مثالِ جم و جاں نظر آئے۔ درویش ذکر و فکر سے فارغ ہو کر حجرِ بول سے صحن میں آئے تو انہوں نے پہچان لیا کہ — ایک تو وہی طاووس ہے اور دوسرا غالباً اُس کا کوئی نیا ساتھی، جسے وہ اپنا ہم خیال بنا کر خالقانہ ماحول میں لے آیا ہے۔

ایک چھوٹا بچہ، جب درویش چلے گئے تو دیر تک حیرت اور غور کے بلے جلتے جذبات سے دونوں پرندوں کو دیکھتا رہا۔ خالقانہ میں عمر کے لحاظ سے یہ سب سے چھوٹا اور مرتبے کے اعتبار سے سب سے ادنیٰ تھا۔ طاووس نے بچے کو اپنے قریب بلایا۔ بچہ بے دھڑک چلا آیا۔ طاووس نے کہا ”اے عزیز! تم آگے کسی کو نہ بتانا، میں تمہارے لیے ایک نادر الوجود اور نفعیہ مثالِ شمع لایا لایا ہوں۔“ بچہ بھی متوجہ تھا اور ہنسا بھی۔

طاووس نے پھر کہا: ”بتاؤ گے تو نہیں؟“

”ہرگز نہیں بتاؤں گا“ بچے نے کہا لیکن تحفہ دکھاؤ تو نہیں! میرے اشتیاق

کو تم زیادہ سے زیادہ بھڑکا رہے ہو۔“

طاووس نے کہا: ”ابھی تھوڑی دیر میں سورج نکلنے والا ہے۔ میرے

ساتھیہ دوسرا پرندہ ہنسا ہے۔ اس کا سایہ میں تمہارے سر پر ڈالوں گا اور تم

بادشاہ بن جاؤ گے۔“ لیکن یہ بات آگے کسی کو نہ بتانا — یہ تمہارے

تک راز ہے۔“

بچے نے بے ساختہ کہا: ”خواجہ معظم دین کے گنبد کا سایہ میں اپنے سر سے
ٹال کر، کیا اس پکھیر کا سایہ گوارا کر لوں؟ یہ تم کیا کہہ رہے ہو؟ اور پھر تم اسے
تحفے کا نام دے رہے ہو؟“

اے کہ اندرین وادی مرزودہ از ہما وادی

بر سرم ز آزادی سایہ را گرا نیماست

ہم نے طاووس کی طرف حیرت و استعجاب سے دیکھا اور طاووس ہما
کی طرف معذرت خواہانہ انداز میں تکتے کا تکتا رہ گیا۔ دونوں پرند ایک دوسرے
کی آنکھوں میں آنکھیں ڈال کر دیکھتے ہی رہے۔ پھر نہ جانے انہیں کیا سوچھی
کہ دونوں بیک وقت شاخ کی بلندی سے نیچے زمین پر اتر آئے اور پرواز
ہمیشہ ہمیشہ کے لیے ترک کر کے، درویشوں کے قدموں میں پھرتے پھرتے
دونوں دوستوں نے اپنی باقی ماندہ زندگی وہیں گزار دی۔

ماز مینجانہ وئے نام و نشان خواہد بود سرِ ما خاکِ رہ پیر مغانِ خواہد بود
حلقہ پیر مغانم ز ازل در گوش است ما ہما نیم کہ بودیم و ہماں خواہد بود

خدا پادشاہ و محمد وزیر

جہان نداد

کی دل چسپی کے لیے ، یہ چند کہانیاں لکھی گئی ہیں ۔ وزیر کے شہر سے —
جو کچھ میں نے حاصل کیا ، وزیر زادہ صاحب کی تربیت پر لگا رہا ہوں :

ز شہر دوست می ایم پیام عشق بر لبہا
بہ تلقینے کنم آزاد طفلان راز مکتبہا

اس توقع پر کہ شاید عزیز جہان نداد کے ہم درسوں میں سے کوئی نونہال
مستقبل میں میرے مسلک کو زندہ رکھ سکے ۔

میرا مسلک ؛ مسلک دارورسن !

میرا مذہب ؛ مذہب عشاق ہے !

غلام نظام الدین



افتتاحِ دوکان

وزیر نے دوکان کھول لی۔ میرے ایلے دوست اور شہزادوں جیسے
 آزادہ رو محبوب کو حرص کی سُنہری زنجیر پہنادی گئی۔ لڈو تقسیم ہو گئے۔
 اتفاقاً، ایک بار وزیر سے سرِ راہ ملاقات ہوئی۔ میں اُسے تکتے کا تکتا
 رہ گیا۔ میری حیرت بھانپ کر بولا: ”میری نئی مصروفیت سے پریشان
 نہ ہو۔ میں تمہارے ہاں پھر بھی کبھی نہ کبھی آتا رہوں گا۔ ویسے تم جانتے ہونا
 کہ محبت کا تعلق دل سے ہوتا ہے نہ کہ کہیں آنے جانے سے۔“
 میں نے کہا: ”بہت خوب! لیکن، پھر تجارت کا تعلق دوکان کے
 تختے ہی سے کیوں ہے؟“

تب میں نے یہ قطعہ لکھ کر وزیر کو بھیجا:
 حیف ہے تجھ سا ناز نہیں گوہرِ باوجودِ مُرنہِ الحالی
 فرشِ دوکان پہ دل کو خون کے تاکہ جیبیں ہوں نت کٹی خالی

دوکانداری

وزیر نے جب سے دوکان کھول لی تھی۔ اس سڑک پر، میں نے
 آنا جانا قطعاً موقوف کر لیا تھا۔ ایک بزرگ کے ساتھ میں ٹانگے پر جا رہا
 تھا۔ بزرگوار نے ٹانگے والے کو اُدھر ہی سے جانے کا کہا۔ میں نے اپنے پر
 ضبط کیا۔ لیکن، جب ٹانگہ دوکان کے آگے سے گزرتے ہوئے بڑھا تو

بے اختیار میری نگاہ اُدھر اٹھ گئی۔

وزیر ایک نہایت کالے بھجنگ گاہک کو، ایک بھری ہوئی بوری اٹھوارہا تھا۔ ایک صبح و صبح، دوسرا کر یہ وقیح ! دونوں متضاد چہروں کے درمیان فاصلہ — روپے، روپے کے دونوں کی موٹائی سے کم تر نظر آ رہا تھا۔ جب کہ بمشکل یہی دو روپے، اس بھری بوری میں سے منافع نکلتا تھا۔ رشک و اضطراب نے مجھ سے اگلے روز یہ شعر اگلوایا :

کل امتیاز کتنا مری بی کسی کا تھا
تنہا میں اس طرف، وہ اُدھر ہر کسی کا تھا

ملاقات کی رات

وزیر نے میرا وظیفہ مقرر کر دیا۔ جاڑے کی ہر چودھویں رات میں وزیر کے پاس گزارتا تھا۔ پہلی مرتبہ وزیر نے خلوص دکھایا۔ پھر اُس نے دُھنگ بدلا۔ اب رنگ یہ نکلا کہ میں اُس کی خوابگاہ میں ہوتا اور وہ نصف شب تک دوکان کے بقایوں اور مکان کے کرایوں کی اگر اہی میں رہتا۔ آدھی رات گئے پلٹتا۔ بیٹھک میں مجھے یہ بتا کر کہ : ابھی آیا ! اندر چلا جاتا۔ دیر بعد آتا پھر کہتا : شاید مجھے زیادہ دیر تو نہیں ہوئی ؟ میں خوشامد سے کہتا : نہیں، اتنی تو نہیں ہوئی !

اسی دوران دروازے پر بے ہنگام دستک ہوتی : ”وزیر ! دوکان پر چلو، اس وقت مزدور نہیں ملتا، دوٹرک مال آیا ہے، اتر واؤ !“

وزیر مجھ سے یہ کہہ کر کہ: ”بس ذرا کی ذرا میں، درکان پر سے ہو کر میں چلا آتا ہوں۔“ اپنے بھائی سے گلی میں جا ملتا۔
صبح کی اذان کے بعد، بیٹھک کو تنہا سپردِ خدا چھوڑ کر بے اہٹ کوارٹرمونڈ کر، میں _____ فی الحال مایوس اور آئندہ چودھویں کے لیے پُر امید، وہاں سے لوٹ آتا۔

نازم فریبِ صلح، کہ غالب زکوی دوست
ناکام رفت و خاطر امیدوار برد
ایک بار، دو بار میں نے یونہی رین گنواٹی، اور پھر لگاتار یہی سلوک
رہا۔ تب میں نے کہا:

دو دن کا تو جیون ہے یہ، کیا کیا کرتا ہے سامان
جیسے تیسے کٹ جائے گی، کیا مشکل اور کیا آسان
جب بھی ہم اک سیج پہ سوتے، گاہک آتا میرے موتے
رہ جاتا میں روتے روتے، مایہ پیچھے پھر دھنوان

بھلوال کی تپاری

طریقیت کے پیشوا حضرت صوفی مخمور سیدی، اُس وقت میرے والد صاحب کے بائیں پاؤں کو دبا رہے تھے اور خطاط حافظ محمد یوسف سیدی دائیں کو، جب میں نے حاضر ہو کر نیاز عرض کیا۔ صوفی صاحب اور حافظ صاحب کو میں اپنے ساتھ بھلوال لے جانا چاہتا تھا، وزیر کے مکان پر۔

والد صاحب قبلہ سے، میں نے بصد آداب دونوں حضرات کی اجازت چاہی۔ عین اسی لمحہ وزیر بھی محفل میں آن نمودار ہوا۔ والد صاحب نے صوفی صاحب کی طرف دیکھ کر فرمایا:

دُور اے زُہد! کہ وہ زہد شکن آپہنچا

پھر حافظ صاحب کی طرف متوجہ ہو کر فرمایا:

رُخصتِ ایماں! کہ وہ غارت گریماں آیا

وحد و سرور سے اہل محفل جھوم رہے تھے کہ ہم وزیر کے ساتھ

معظم آباد سے بھلوال کے لیے چل پڑے۔

نوش خطی

۱۹۵۶ء کے موسم خزاں کی ایک سہ پہر تھی۔ نستعلیق کے استاد

جناب صوفی مخدوم سعید لاہور سے سرگودھا تشریف فرما تھے۔ ان کی

خاص نشست میں، کاغذ قلم آگے بڑھاتے ہوئے، میں نے التماس

کی کہ: "اتنا خوبصورت آپ کیسے لکھ لیتے ہیں؟"

جناب نے درس کی صورت میں، مجھے ایک تحریری مشق دی، قلم

ہاتھ میں لیتے ہوئے، صوفی صاحب نے کاغذ پر سب سے پہلے ایک نقطہ

رقم فرمایا، پھر نقطے کے سرے کو اوپر سے بچھریا اور فرمایا: "یہ واؤ کا سرا

بن گیا۔"

میں حیران تھا کہ الف بے کو چھوڑ کر، جناب واؤ کو پہلے کیوں

لکھ رہے ہیں؟ میں محدود النظر تھا اور حضرت عارف تھے۔ میں نہیں جانتا تھا:

کہ نورِ دیدہ عارف ز قاف تا قاف است

۱۹۵۶ء کی خزاں کا مہما، ۱۹۷۰ء کی بہار میں کھلا کہ — داؤ

سے وزیر بنتا ہے۔ لیکن اس وقت مجھے کیا معلوم کہ صوفی صاحب حال میں مستقبل کے بیج بورے ہیں۔

میں نے جب لکھنا سیکھا تھا پہلے تیرا نام لکھا تھا

شق القلب

غریب نواز خواجہ معین الدین ہشتی — بغداد کی ایک گمنام مسجد میں داخل ہو رہے تھے۔ جبکہ نو عمر خواجہ قطب الدین بختیار کاکی اسی مسجد سے برآمد ہو رہے تھے۔ دونوں آپس میں جب دوچار ہوئے تو خواجہ معین الدین نے پوچھا: ”چلو گے میاں؟“

خواجہ قطب — نہ تیاری، نہ صلاح مشورہ، اسی لمحے، وہیں سے ساتھ ہو لیے۔ پھر مدینہ منورہ سے ہوتے ہوئے ہند اور حتیٰ کہ آخرت تک یہ ساتھ خوب نبھا۔

ایک بڑی نہر کے کنارے پر، وزیر مجھ سے یہ کہانی سن کر خاموش رہا۔ وقفے کے بعد، میں نے پوچھا: ”چلو گے میاں؟“

کنے لگا: ”ہاں“

میں نے پوچھا: ”کہاں؟“

وزیر نے ہاتھ اٹھا کر اشارہ کیا: ”تم ادھر“ اشارہ جانبِ معظم آباد،
 اور ہم ادھر! اشارہ جانبِ بھلوال،
 شق القمر کا معجزہ سنا ہوا تھا۔ شق القلب کا اعجاز دیکھ لیا۔

عید گاہ

نوابِ معظم دین کی خانقاہ، گزشتہ ڈیڑھ صدی سے، بلا معاوضہ اور
 بے طمع دینی خدمت انجام دے رہی ہے۔ اس وجہ سے دور دور سے
 لوگ، جمعہ اور عید، یہاں آکر پڑھنے میں سعادت اور برکت خیال کرتے ہیں۔
 ایک دفعہ، عید الفطر کے بعد، لوگ خانقاہ سے گھروں کو جا رہے تھے
 کہ میں وزیر کو دیکھنے بھلوال کے لیے روانہ ہوا۔ ایک محرم راز نے پوچھا
 ”عید کے بعد کہاں جا رہے ہو؟“

میں نے کہا: ”عید گاہ کی طرف!“

عید گاہ، ما غریبان کوی تو
 انسا ط عید دیدن روی تو

ایمان بالغیب

جاڑے کی ایک سرد ترین چودھویں رات تھی اور میں بے نور و خواب۔

وزیر کے بدن کا حدیقہ 'حسن اور چہرے کا صحیفہ جمال پیش نظر اور مشاہدہ کے لیے، میرے ہر بن مو کی تہ میں ایک دیدہ شوق باز تھا۔ جتنا میں دیکھتا جاتا تھا، اتنی ہی تشنگی بڑھتی جاتی تھی۔ شام سے لے کر، عیدِ نظارہ میں ہنوز مستغرق ہی تھا کہ طلوع نے مجھے بصد حسرت و افسوس وہاں سے رخصت ہونے پر مجبور کر دیا۔

بجلوال سے معظم آباد واپس آ رہا تھا کہ دورانِ سفر — وزیر کے جمالِ فوق المثل اور اپنے کمالِ اشتیاق کی کیفیت نے مجھے شدید طور پر تڑپا دیا۔ وزیر اب میرے سامنے نہ تھا۔ لہذا، حقیقت سے محرومی کے عالم میں ناچار پرچھائیوں کی وادی یعنی شاعری کی طرف میں رجوع ہوا تاکہ ذہنی سرور و لذت کے گنجینہ نشاط کا طلسم میرے ہاتھ آجائے۔ فارسی اور اردو غزل کا سارا سرمایہ چھان ڈالا۔ شیخ سعدی کے اس شعر نے تسکینِ خاطر بہم پہنچائی۔

ذو صفحہ غایتے دارو، نہ سعدی را سخن پایان

بمیر و تشنہ مستقی و دریا بچپستان باقی

لاہور میں پیشوائے طریقت صوفی مخمور سعیدی کی خدمت میں، واقعہ اور شعر میں نے عرض کیا۔ ایک تغیرِ عظیم جناب کی ذات میں نمودار ہوا اور پھر جو دلولہ و خروش اور شوریدگی و وارفتگی جناب صوفی صاحب سے سرزد ہوئی، یاد رہے گی۔

میں حیران تھا کہ: عین مشاہدہ میں، میں اتنا مچل نہ سکا جتنا کہ حضرت نادیدہ تڑپا کیے۔ ایمان بالغیب کی فضیلت کو میں نے اس واقعہ سے خوب خوب سمجھ لیا۔

بدعتِ حسنہ

عاشقی اگرچہ سراسر فداکاری اور سرفروشی کا نام ہے، تاہم اس کا ایک معاشرتی پہلو بھی ہے، جو رسمیات سے وابستہ ہے مثلاً — اظہارِ محبت، اندیشہٴ رقیب، نامہ و پیغام، امید وصال، شبِ نشاط، طوافِ درِ حبیب، ملامت و رسوائی، مردم بیزاری، تنہا باشی، خدماتِ قاصد، منتِ درباں، کوچہ گردی، بیاباں نوردی، چاک گریباں وغیرہ۔ ان ہی رسمیات میں، میں نے بعض نئی تبدیلیاں روشناس کرائی ہیں۔

(۱) شبِ عید — میں اپنے بائیں ہاتھ سے دائیں ہتھیلی پر شوخ رنگ مہندی سے وزیر لکھا کرتا ہوں۔ کوئی کام بھی کروں خیال آتا ہے وزیر کی قوتِ بازو سے انجام دے رہی ہے۔ نیز یہ عقیدہ رکھتا ہوں کہ رزقِ خدا دے رہا ہے لیکن کھا رہا ہوں وزیر کے ہاتھ سے۔ عید رات کو میں شبِ نگار بندی کما کرتا ہوں اور محبوب کا نام لکھنے کی اس بدعت کو نگار بندی کہتا ہوں۔

(۲) عید — پڑھ کر، فوراً ہی میں وزیر کی زیارت کو بھلواں جاتا ہوں۔ اور کما کرتا ہوں کہ لوگ عید پڑھنے عید گاہ آتے ہیں جبکہ میں عید پڑھ کر عید گاہ کو جاتا ہوں۔

وزیر کا معمول یہ ہے کہ عید کے دن کسی سے گلے نہیں ملتا۔ عید کے بعد سب سے پہلے مجھے گلے ملتا ہے۔ عید کے بعد والی رات میں وزیر کے ہاں ٹھہرتیوں روزوں کی کماٹی اس کی دلہن پر دھڑک، اگلی صبح واپس آتا ہوں۔

وہ رات جس پہ تھا فردوس و عاقبت کا مدار

وہ رات ہم سر کوئے بناں گزار آئے

(۳) عطر کا استعمال — لوگ روٹی کی پھریری عطر آلود کر کے، کان میں

اُس لیتے ہیں۔ میں تمہیں اٹھا کر بنیان پر، دل کے مقام پر عطر لگاتا ہوں کہ

_____ دل کے اندر جو رہ بس رہا ہے، اُس کی خوشامد مطلوب ہے

نہ کہ خود اپنی۔

(۴) چودھویں — جاڑے کے موسم میں، ہر ماہ کی چودھویں رات

میں وزیر کے پاس گزارا کرتا ہوں۔ اس روز میں دوپہر ڈیڑھ دو بجے کے بعد

انگلی صبح تک مطلق کچھ کھاتا پیتا نہیں، تاکہ نیند اور غفلت غلبہ نہ پا سکے۔ خالی پیٹ

رہنے سے جو اس لطیف بالیدہ ہوتے ہیں۔ چنانچہ شام سے صبح تک وزیر کو

دیکھتے رہنے کے علاوہ اور سب کام موقوف ہوتے ہیں۔ دورانِ مشاہدہ مجھے

کئی مرتبہ نازک خیالات اور لطیف سے لطیف احساسات میسر آئے۔

(۵) افتتاح — چائے پی رہے ہوں تو پیالی میں سے پہلا

گھونٹ وزیر پیے گا اور پیالی مجھے عنایت کر دے گا۔ کھانا کھا رہے ہوں تو پہلا

لقمہ وزیر خود اپنے ہاتھ سے مجھے کھلاتا ہے۔

امام حسین علیہ السلام

کے مناقب — بھلوال کالج کے طلباء کے سامنے، عشرہ محرم میں

بصد عقیدت و احترام میں بیان کر رہا تھا، لڑکے بھی متوجہ، مودب اور مستمع تھے۔

عقیدت کے رنگ نے ماحول میں جذبات کی ایک ہیجانی سی فضا پیدا کر دی۔ ایک بڑی سی میز پر میری نشست تھی اور لڑکوں کی کرسیوں سے نشست دو فٹ بلند تر تھی۔ حاضرین کی آخری قطار تک میری نظر بخوبی پہنچ رہی تھی۔ لڑکے واقعاتِ کربلا اور فضائلِ امام میں محو ہو چکے تھے۔

ناگاہ، میری نگاہ دروازے کے شیشے سے باہر گئی۔ دُور سے وزیر کو سیاہ پتلون اور سفید قمیص میں ملبوس، خراماں خراماں کالج کی طرف آتے ہوئے میں نے دیکھ لیا۔ دل ناشکیب مچل اٹھا، آنکھوں کے چشمے پھوٹ پڑے۔

”سر، بولتے بولتے چپ کیوں ہو گئے ہیں؟“ ایک لڑکے نے کہا۔

”سر، جذبات سے مغلوب ہو گئے ہیں!“ دوسرے نے کہا۔

”افوہ، سر، تو رو رہے ہیں!“ تیسرے نے کہا۔

”سر، بہت رقیق القلب ہیں، یہ ہمیں پہلے بھی معلوم تھا۔“ ایک اور لڑکے نے کہا۔

”سر، محبتِ امام میں واقعی اس دور کی ایک یادگار شخصیت ہیں، آسمان بغیر ستون کے آخر بلا وجہ تو قائم نہیں۔“ ”یہی لوگ ہیں، جن سے نظامِ عالم قائم ہے۔“ بہت سے لڑکے آپس میں دھیما دھیما سرگوٹیاں کر رہے تھے۔

ایمانِ کامل

”جب آدمی پہلی بار شراب پیے، یا کوئی گناہِ کبیرہ کرنے لگے تو اس کا ایمان اس کے اندر سے نکل کر ایک فاصلے پر اُس کی آنکھوں میں آنکھیں ڈال کر تنکنے

لگتا ہے اور اسے شرمانے کی کوشش کرتا ہے کہ وہ گناہ سے باز آجائے۔“
مولوی صاحب نے مسئلہ کیا۔

وزیر اس وقت، میرے سامنے ایک مناسب فاصلے پر تھا۔ میں نے دیکھا تو وہ میری آنکھوں میں آنکھیں ڈال کر دیکھ رہا تھا۔ تبسم کی پواس کے عنابی ہونٹوں سے پھوٹنے لگی۔ مولوی صاحب نے پھر اسی مسئلے پر زور دیا۔ میں نے اپنے اندر جھانک کر دیکھا۔ ایمان والی جگہ بھی وزیر ہی نے پر کر رکھی تھی۔ میں نے فوراً ہی باہر سامنے دیکھا تو وزیر کا چہرہ تبسم کی کھلکھلاہٹ سے تازہ گلہ بن چکا تھا۔ میں نے پھر اپنے اندر دیکھا۔ مسرت اور اطمینانِ کامل کی خوبصورت دھنک باطن کے پورے ماحول پر فوز و فلاح کے رنگ بکھیر رہی تھی۔

سبحان اللہ! کس قدر خوبصورت اور سالم و کامل تھا میرا ایساں جسے ایک مولوی صاحب کی بدولت اپنے روبرو دیکھ لیا۔ الحمد للہ! اب بھی دماغ زہد کوشک ہے مری نجات پر؟

پیران پیر

طریقیت کے پیشوا۔۔۔ حضرت صوفی مخدوم سیدی مدظلہ سے وزیر نے ۱۹۷۳ء میں بیعت کی۔ جب کہ خود صوفی صاحب، میرے والد بزرگوار سے بیعت ہیں۔ اس لحاظ سے راقم الحروف گویا صوفی صاحب کا پیر زادہ ہوا۔ لیکن ادنیٰ شاگرد اور غلامِ کمترین ہونے کو بندہ نے ہمیشہ ہمیشہ ترجیح دی ہے۔

وزیر نے بیعت کے بعد، عقیدت و محبت میں کوئی گرجوشی نہ دکھلائی۔ سال میں ایک بار جمعۃ الوداع کے موقع پر، وہ اپنے شیخ مکرم کی زیارت کے لیے خانقاہِ معظیہ میں آتا، جہاں صوفی صاحب قبلہ لاہور سے آکر پہلے سے تشریف فرما ہوتے تھے۔ دوسری مرتبہ خواجہ معظم دین کے عرس پر وزیر آتا اور یہ آنا اس کا میرے لیے ہوتا تھا، ضمناً وہ صوفی صاحب کی زیارت سے بھی مشرف ہوتا تھا۔ وزیر کی اس سست روی کے باوجود، میں جب بھی لاہور صوفی صاحب کی خدمت میں حاضر ہوتا، یا وہ خانقاہِ معظیہ میں تشریف فرما ہوتے، میں ہر بار نہایت ہی زور دار الفاظ میں جنابِ موصوف سے، وزیر کے لیے التماس توجہ کرتا۔ عاجز آکر، ایک مرتبہ صوفی صاحب نے فرمایا: ”نہیں معلوم، یہ وزیر میرا مرید ہے یا پیرزادہ یا پیر؟“ میں نے برجستہ عرض کیا ”یا شاید پیران پیر۔“ صوفی صاحب حد درجہ مخطوط ہوئے اور فرمانے لگے ”ہے تو درست!“

وزیر کیا کرتا ہے؟

دسمبر ۱۹۸۲ء میں لاہور جانے کا اتفاق ہوا۔ برانڈر تھ روڈ پر، حاجی عیسیٰ اللہ خان صاحب کی موٹر کار میں بیٹھے بیٹھے اچانک دل کو زبردست کشش ہوئی، اور میں نے اپنے ساتھی کو بھیج کر، حضرت صوفی صاحب کو لوہاری دروازہ سے وہاں آنے کی زحمت دی۔

تھوڑی ہی دیر بعد، جناب تشریف لائے، دیکھنے میں بہت خوش تھے۔ ہشاش چہرا اور سفید ملبوس، ایک خاص روحانی کیفیت پیدا کر رہے

تھے۔ حاجی عیص اللہ صاحب خریداری کو گئے تھے۔ کھڑی موٹر ہی میں،
صوفی صاحب قبلہ میرے ساتھ بیٹھ گئے۔

”وزیر کیا کرتا ہے؟“ قبلہ نے دریافت فرمایا۔

”قوالیاں سنتا ہے!“ میں نے عرض کیا۔

نہ معلوم کیا راز تھا اور کیا کیفیت؟ کہ حضرت نے بس اتنی سی بات
پر اتنا وجد و حال فرمایا کہ سنبھانا مشکل ہو گیا۔ میں خود حیرت میں ڈوب گیا
اب یہ لکھ رہا ہوں اور خیال آرہا ہے کہ آنے والے برسوں میں اس تحریر کو
پڑھ کر لوگ کیا کہیں گے؟۔

گھر والا گھر میں

بھلوال میں رشید نظامی کے سٹوڈیو پر وزیر کو میں نے کہا: ”بس اب
آپ جائیں اور گھر پر آرام کریں۔“

ظہر کا وقت تھا، وزیر چلا گیا۔ جیسے میں کہتا تھا، اسی طرح وہ کیا
کرتا تھا۔ میں نے گھر کا کہا تھا، لہذا مجھے یقین تھا کہ گھر ہی کو گیا ہے۔

میں اس وقت ذوق کی ایک خاص کیفیت میں تھا۔ چنانچہ، خدا کے
حضور سجدہ شوق بجالانے کے لیے، میں قریب ہی گلی والی مسجد میں چلا گیا۔

اندر دیکھا تو وزیر کھڑا تھا۔ مسجد سے میں فوراً ہی ایک ایسی جھجک کے ساتھ لوٹ
آیا، جیسے: گھر والا گھر میں تھا اور میں بغیر اجازت اندر چلا گیا تھا۔ تب میں

نے یوں کہا

تو تھا کہ خدا تھا مجھے کچھ ہوش نہیں ہے
جلوہ ترا جھلکا کہ وہ نیرنگِ نظر تھا

چاندِ جنوب کی طرف

میرے والد بزرگوار جمعہ کا خطبہ دے رہے تھے۔ خانقاہِ معظمیہ میں
اس روز انبوه کثیر جمع تھا۔ وزیر میرے بائیں پہلو میں کھڑا، نماز کی نیت
باندھنے والا تھا۔

والد صاحب قبلہ نے تکبیر شروع ہونے سے پہلے، اچانک فرمایا کہ۔
— نیا چاند ہونے والا ہے اور نیا چاند تحقیق سے دیکھا کرو، اور یاد رکھو
کہ سردیوں میں چاند جنوب کی طرف اپنے مدار میں ہوتا ہے۔
میں نے فوراً جنوب کی طرف جھانک کر دیکھا۔ وزیر پہلو میں کھڑا مسکرایا
کہ: ”چاند نظر آگیا ہے؟“ میں نے کہا: ”واقعی! حضرت نے درست فرمایا ہے۔“

ایک مُطمن، سب پریشان

۱۹۷۳ء میں، اچانک ایک خواہش میرے دل کو ڈس گئی، جس کا
اثر زائل کرنا میرے بس میں نہ تھا، خواہش یہ تھی کہ: میں ننگے پاؤں وزیر
کی گلی میں سے ہوتا ہوا، آستانِ یار تک پہنچوں کہ شرطِ نیاز مندی پوری ہو سکے۔

قدرتِ قاہرہ کا مزاج، جمہوریت پسند عوام کی کثرتِ رائے کا احترام کرنے کی بجائے کٹر بے نیاز اور قطعی بے پروا واقع ہوا ہے۔ میری ننھی سی خواہش کو پورا کرنے اور عوام میں مجھے انگشت نما ہونے سے بچانے کے لیے، جلالِ قدرت نے بہترین سلیقہ مندی سے اسباب و علل کی سلسلہ جنبانی کی۔

سیلاب ہر طرف سے اٹنے لگے۔ تاریخ نے طوفانِ نوح کا اعادہ کر دیا۔ بھلوال شہر کے کوچہ و بازار میں گھٹنے گھٹنے تک پانی بہا پڑا پھرتا تھا، جس جگہ میرا قیام تھا وہاں پانی نہ گیا۔ عصر کے وقت میں ننگے پاؤں اپنی قیام گاہ سے بہتے پانی میں شپاشپ چل پڑا۔ پانی میں چلنے سے کسی نے بھی یہ محسوس نہ کیا کہ میں ننگے پاؤں ہوں۔ وزیر کی گلی میں پانی اور بھی زیادہ تھا۔ باوجود دراز قامت ہونے کے میرے گھٹنے ڈوب رہے تھے۔

اس طرح، میں وزیر کے مکان پر پہنچ گیا۔ کریم کار ساز اور ساراعیوب کی قدرت سے اُس روز ایک ہی مٹھن تھا، باقی سب پریشان۔

بدلی جو ادھر سے اٹھتی ہے

۱۹۷۳ء میں بارشیں بہت کثرت سے ہوئیں، لوگ عاجز آ گئے۔ عصر کے وقت وزیر کے پاس میں بیٹھا تھا۔ اوپر سے اس کے بڑے بھائی آتے۔ موسم کی خرابی کا ذکر اُن دنوں کی ہر محفل کا اولین موضوع ہوتا تھا۔ بڑے بھائی نے کہا کہ ”ادھر سے جو بدلی اٹھتی ہے وہ ٹلتی ہرگز نہیں، اور یہیں بھلوال آکر

برستی ہے، اور آگے وہ جاتی بھی نہیں۔“

اشارہ جنوب کی طرف تھا۔ اتفاقاً اس وقت ادھر کا مطلع بھی کافی خراب تھا۔ میرا گاؤں معظم آباد اسی طرف تھا۔ بڑے بھائی کے اس بھرپور اشارے اور اس کی شدت تاکید سے، چھوٹا بھائی وزیر بہت ہی محفوظ ہو رہا تھا۔ وزیر کے تبسم کا اسلوب مجھے کھائے جا رہا تھا۔ میں نے انصاف کیا تو بارشوں کے تمام نقصانات کی بخوبی تلافی کر جانے کے بعد بھی، وزیر کے ایک تبسم میں بہت کچھ ثروت باقی بچ رہتی تھی۔ چنانچہ میرا خیال جامی کے اس شعر کی طرف چلا گیا:

یک خندہ کردی و دلِ ماشد از آن تو
بارِ دگر بخند کہ جان ہم برای تست

دس گنا صلہ

”ہرنیکی کا دس گنا صلہ، اسی دنیا میں ضرور مل کر رہتا ہے“ مولوی صاحب نے مسئلہ کیا اور میں نے پتلے باندھ لیا۔

۱۹۶۵ء میں، ایم اے کرنے کے بعد، میں تلاش روزگار میں تھا اور سوچا کرتا تھا کہ اگر نوکری مل گئی تو تنخواہ میں سے والدین کی اتنی خدمت کروں گا، بیوی بچوں کے لیے اتنا کچھ وظیفہ مقرر کروں گا، اور خاص اپنی ذات کے لیے جو بچ رہے گا، اس میں سے پھر پس انداز کر کے، ان لوگوں کی خدمت

کروں گا، جنہوں نے میرے والدین کی خدمت کی تھی۔ اس طرح ذہن ہی ذہن میں کافی امور خیر انجام دے کر گویا میں بہت سی نیکیاں جمع کر لیتا تھا۔ نوکری لگ گئی، تنخواہ ملنا شروع ہو گئی۔ تین تین ماہ کی تنخواہ قبل از وقت ادھار لے کر مشکل گھر کا خرچ چلنے لگا۔ نہ بال بچے راضی، نہ خود ہی مطمئن۔

نوسال کا میرا چھوٹا بیٹا قطب فصیح ۱۹۸۲ء میں، میرے حالات پر

گہری ہمدردی سے سوچنے پر مجبور ہو گیا۔ ”اباجی! آپ پریشان نہ ہوں، میں مرغیاں رکھوں گا اور بہت سے انڈے آپ کو کھانے کے لیے دوں گا۔“ اباجی! میں ایک بہت بڑا فارم بناؤں گا جس میں گائیں بھینسیں رکھوں گا، پھر چائے کے لیے آپ کو دودھ کی کمی نہیں رہے گی۔“ ایک بڑے سے تالاب میں، میرا خیال ہے میں مچھلیاں پالوں گا۔ اباجی! میں چھٹی والے دن آپ کو مچھلیاں بھی پکڑ دیا کروں گا۔“ اباجی! آپ سرگودھا لاری پر نہ جایا کریں، میں آپ کو کار لے دوں گا۔“

گھر میں چولے ہانڈی کے ماحول میں بیٹھے بیٹھے میں نے قطب فصیح کا شکریہ ادا کیا اور اسے بہت بہت شاباش دی کہ وہ اچھا بچہ ہے، اور والدین کی خدمت کو فرضِ اولین سمجھتا ہے۔

رات مجھے نیند نہ آئی۔ میں نے حساب لگایا۔ جتنی خدمت نوکری لگنے سے پہلے، میں اپنے والدین کے لیے مناسب خیال کرتا تھا، ٹھیک اس سے دس گنا قطب فصیح میری خدمت سے عہدہ برا ہو چکا تھا۔ میری سوچ کی جس نے جس نیکی کی خیالی لذت اٹھائی تھی، قدرت نے اپنی فیاضی سے اُس سے دس گنا نیکی کی لذت میری جس سماعت کو رحمت فرما کر بقول مولوی صاحب رحمت کا وعدہ پورا کر دیا۔

انگلی صبح میں اپنی والدہ کی ثربت پر حاضر ہوا کچی قبر اور گرد آلود پوشش
دیکھ کر آنکھوں میں آنسو آگئے۔

کراچی

بندرگاہ پر میں چلا گیا۔ بڑے بڑے گٹھڑ نظر آئے۔ پوچھا یہ کیا ہے؟
بتایا گیا کہ ”روٹی کی گانٹھیں ہیں!“
”اور وہ کیا ہے اونچا پینار سا؟“ بتایا گیا کہ ”یہ نگرانی کا ٹھکانہ ہے۔
جہاں چوکیدار پاسبانی کرتا ہے کہ کوئی آتشیں مادہ یہاں نہ لاسکے۔“
”خوب!“ میں نے کہا: ”تاکہ یہ روٹی جل کر خاکستر نہ ہو جائے۔“
”جی ہاں!“ ”یہی مقصد ہے!“ میرے رہنمانے کہا۔
”ٹھیک ہے!“ ”ٹھیک ہے!“ میں نے کہا: ”ایک پرانا مسئلہ سمجھ
میں آگیا۔“

قدرت نے مجھے جنت میں نشوونما دے کر جب ارضی زندگی کے
لیے زمین پر بھیجا تھا تو روٹی سے بدرجہا لطیف تر جو اس خمسہ کے بڑے
بڑے قیمتی گٹھڑ زادِ راہ کے طور پر ہمراہ کر دیے تھے۔ عناصر سے ترکیب دے
کر میرے جسم کو ————— چوکیداری کا پینار یا کھیتوں میں رکھوالی والا
ڈامچا یا مچان بنایا اور اس پر میری دانش کو پاسبانی پر مامور کیا۔
روٹی کے بڑے سے بڑے ڈھیر کے لیے ننھی سی ننھی چنگاری بھی
بہت ہے۔ برق و آتش کو اپنی جلو میں پرورش دینے والی وزیر کی نگاہ

ناز، میرے حواس کے کھلیان کی جانب جب متوجہ ہوتی تو سب سے پہلے میری دانش نے اُس سے سازش کی۔ پھر تو یہ نگاہِ شعلہ بار کتنی ہی بار کرم فرما ہو چکی ہے۔ جو کچھ اس نگاہ سے بچ رہا ہوگا، اس کا تھینہ آپ خود ہی لگائیں۔

شد از تصرفِ چشم تو آن زمان خبرم
کہ شعلہ در جگر افتادہ، بے خبر می سوخت

کراچی بندرگاہ پر جانے سے، وزیر کے ساتھ اپنے تیرہ برس پرانے تعلق کی نوعیت کا پتہ چل گیا! الحمد للہ! شکریہ اس لیے ادا کر رہا ہوں کہ میں نے سنا ہے کہ تخم و ناسی دل میں سرسبز ہوتا ہے جو زیادہ سے زیادہ شکر گزار ہوتا ہے۔ نیز شکر گزار پر اس نعمت میں اضافہ کیا جاتا ہے، جس کے لیے شکر یہ ادا کیا جائے۔ وزیر کی نگاہِ ناز۔۔۔ جو اتنی خرمین سوز اور بلا آفریں ہے، میں نہیں چاہتا کہ اس کا ہدف میرے دل کے علاوہ کوئی اور ہو:

نمی خواہم کہ پیش دیگران آید بلای من

شاہ سوار

ایک مسافر ایک وقت میں ریل کے کسی ایک ہی ڈبے میں سوار ہو سکتا ہے۔ یا ایک سوار بیک وقت کسی ایک گھوڑے کی پیٹھ پر ہی بیٹھ سکتا ہے۔ وزیر وہ شاہ سوار ہے کہ۔۔۔ میرے حواسِ خمسہ کے پانچوں اسیل گھوڑوں میں سے ہر ایک کی پیٹھ پر، بیک وقت ستر ستر ہزار مرتبہ، بلکہ

اس سے بھی کہیں زیادہ بار سوار ہے، اور ہنوز حسرت ہے کہ اس کی معیت سے میں
جی بھر کر متمتع نہیں ہو سکا۔

کشتی

میرادل ایک گھوڑا ہے اور سوار دو۔ ایک ایک طرف لے جانا چاہتا
ہے اور دوسرا دوسری طرف۔ دونوں میں کشتی ٹھن گئی۔
گھوڑا بدکنے کی بجائے سر جھکائے کھڑا رہتا ہے۔ دونوں سواروں کے
حق میں گھوڑے کی عقیدت مندی دیکھ کر، سواروں نے بھی آپس میں اس شرط
پر صلح کر لی کہ: پہلے ایک سفر کر لے، پھر دوسرا۔
دنیا کا سفر وزیر نے اختیار کیا اور آخرت کے سفر کی باگ خواجہ معظم دین
نے تھام لی۔

تین مرید

خانقاہوں کا ایک مبصر مجھ سے کہنے لگا: فلاں حضرت صاحب کے
ایک لاکھ مرید ہیں، جب کہ خواجہ معظم دین کے صرف تین ہزار مرید ہیں۔
میں نے کہا: صوفی مخمور سدید، حافظ یوسف سدید اور وزیر
کو چھوڑ کر باقی دو ہزار نو سو ستانوے بھی انہیں کے کھاتے ہیں ڈال دو!

خانقاہِ معظمیہ کو کچھ فرق نہیں پڑتا۔

یارِ باہست چہ حاجت کہ زیادتِ طلبیم
دولتِ صحبتِ آن مونسِ جانِ مارا بس

طوفانِ ناز

جاڑے کی ایک سرد ترین چودھویں کو، وزیر سے میں نے اس کی سرد مہری کا شکوہ کیا۔ جواب میں اُس نے کچھ نہ کہا۔ بالکل چپ رہا۔ اس کے چہرے پر جو میں نے دیکھا تو جوابِ شکوہ کا ایک مفصل محضر نامہ وہاں مرقوم پایا۔ ابرو کھینچے ہوئے تھے۔ لمبی لمبی نوکیلی اور خم دار پلکیں تیزی سے جھپکتی جاتی تھیں۔ سنگین خاموشی سے برہمی کے آثار اس طرح ٹپک رہے تھے جیسے گھٹا سے بجلی کے کوندے برس پڑیں۔

پلٹ کر، میں نے اپنے دل کو دیکھا تو معلوم ہوا صدیوں پہلے کرچیاں بن کر اڑ چکا ہے۔ اور جب دل ہی نہ رہے تو شکوہ کیا؟ طبیعت خوب صاف ہو گئی۔ وزیر کی اس کیفیت کو میں نے طوفانِ ناز کا عنوان دیا۔ نظیری نیشاپوری کا یہ شعر میں نے صورتِ حال کے بہت قریب پایا۔

پیوستہ ابرو درکشش، ہموارہ مرگان درزدن

تا کے کے بر دل خورد این دشنہ های تیز را

تب میں نے یوں کہا:

غمزہ ترا تو عشوہ و ناز و اداترے اک میرے دل پہ حملہ اور اتنی سپاہ کا

دہلی اور کلرکھار

غالب _____ اردو کے تختیابی ادب کا سب سے بڑا مہادیو ہے۔
محض رسمی شعر کا غالب کے قلم سے سرزد ہونا اتنا ہی عیب ہے جتنا کہ کسی عام
شاعر کے قلم سے اچھے شعر کا نکلنا باعثِ فخر ہے۔ دہلی کے پُرہجوم شہر اور پُر آشوب
دور میں غالب کا لکھا ہوا یہ شعر ۱۹۶۳ء میں، میری نظر سے گزرا تھا:

تاد آب افتادہ عکسِ قدرِ دلجویش
چشمہ ہیمو آئینہ فارغ از روانیہاست

اس کی تنویری فضا بندی، تجسیمی تعبیر اور تصویری منظر نامہ _____

میں نے ۱۹۸۲ء کی گرمیوں میں کلرکھار کے مقام پر دیکھا۔ مری سے واپسی تھی
اور کڑکتی دوپہر۔ کلرکھار کے چشمے میں وزیرِ غوطہ لگا کر دفعتاً جب برآمد ہوا تو
واقعی ایک طلسمکاری سی ماحول میں پیدا ہو کر رہ گئی۔ چشمے کو دیکھ کر یوں معلوم
ہوتا تھا کہ _____ کسی ساحر نے اس سیمیں چادر سے بہاؤ سلب کر کے اسے
منجمد کر ڈالا ہے، یا بلور کی صورت میں متحجر کر دیا ہے، یا حوض میں نور کے ایک
بڑے سے انبار کو آئینہ بند کر دیا گیا ہے۔

تب مجھے تعجب ہوا کہ _____ غالب کے اس عامیانه سے شعر نے

اپنے موقع پر کتنی یادگار عظمتوں اور کتنی بے مثل رفعتوں کو ابھارا۔ سچ ہے کہ:

ہر سخن جایے و ہر نکتہ مکانے دارد

خلاوتِ معمول

بھلاواں میں، وزیر ایک مقررہ وقت پر روزانہ مجھے ملنے آیا کرتا تھا۔ عام طور سے وہ پابندی وقت نبھاتا رہا۔ صرف ایک دن، وہ اپنا معمول نظر انداز کر گیا، اور میرے پاس نہ آیا۔

بیسویں صدی کی پہلی اور دوسری جنگِ عظیم میں، تاریخ اتنی تباہی نہیں بتاتی، جتنی میرے دل کی بستی میں وزیر کے جھانک نہ پانے سے اس ایک روز ویرانی پیش آگئی تھی۔

تب، میں نے یہ قطعہ وزیر کی خدمت میں لکھ بھیجا:

وقت پر کل تمے نہ آنے سے حال کتنا تباہ میرا تھا
اتنا کہتے ہوئے بھی ڈرتا ہوں کہ کہو! کیا گناہ میرا تھا

انگوٹے توجہ

وزیر نے سونے کی خوبصورت انگوٹھی اپنی چھوٹی انگلی میں پہنی۔ میں نے پوچھا: پہلے تو کبھی پہنی نہ تھی، اب کیسے خیال آیا؟
کہنے لگا: ”اس لیے کہ خوبصورت انگوٹھی لوگوں کی نظروں کو اپنی طرف ہی صرف رکھے تاکہ میرا چہرہ تمہارے دیکھنے کے لیے فارغ رہ سکے۔“
”صد آفرین! میں نے کہا، اور وزیر کی اس تدبیر سے تا دیر محفوظ ہوتا رہا۔“

التباس

بنک کے ایک بڑے آفیسر، حاجی عیص اللہ خان میرے دوست تھے۔ انہیں ملنے ایک روز میں بنک گیا، دُور سے دیکھا تو بنک کے صدر دروازے کے اندر، ایک خوش پوش جوان کھڑے کھڑے گردن جھکائے کاؤنٹر پر، کچھ کام کر رہا تھا۔ میرے خوش طبع ساتھی نے کہا: ”اس کے کانوں پر جھکی جھکی زلفوں کے مرغولے وزیر کی کاکوں جیسے ہیں!“

میں نے کہا: ”وزیر کا انداز دوسرے کو کب میسر آسکتا ہے؟“
ساتھی نے کہا: ”خیر! دیکھ جو لیں گے۔“

بنک میں داخل ہونے تو وہ جوان کوئی اور نکلا، وزیر نہ تھا۔ میں نے اپنے ساتھی کی طرف دیکھا۔ اُس نے نظریں جھکالیں۔

حاجی عیص اللہ صاحب کو میں نے پابند کیا کہ فلاں جوان جب تک بنک میں کام کرتا رہے، سردیوں میں ایک پیالی چائے اور گرمیوں میں ایک ٹھنڈی بوتل روزانہ اس کو وظیفہ بلاناغہ ملتا رہے۔ چنانچہ حاجی صاحب نے ایسا ہی کیا۔ میں نے اپنے دل میں سوچا کہ وزیر کی زلف جیسی کوئی اور زلف؟ یہ اشتباہ کس قدر مغالطہ انگیز اور فریب آمیز تھا۔ تب سے میں نے وزیر کو بے نظیر لکھنا شروع کیا:

کوئی تیرا نظیر کب ہوگا

بلکہ عشر عشر کب ہوگا


اور اس اشتباہ کو التباس کا نام دیا۔

فہرست قطععات

(شامل اشاعت ہذا)

- صفحہ ۱۱ - کلام : حافظ شیرازی — خطاطی : خورشید رقم
- صفحہ ۱۳ - کلام : غلام نظام الدین — خطاطی : خورشید رقم
- صفحہ ۱۴+۱۵ - کلام و خطاطی : خورشید رقم
- صفحہ ۱۶+۱۷ - کلام : خورشید رقم — خطاطی : حافظ یوسف سیدی
- صفحہ ۱۸ - کلام و خطاطی : خورشید رقم
- صفحہ ۱۹ - کلام : غلام نظام الدین — خطاطی : یوسف سیدی
- صفحہ ۲۰ - کلام : پروفیسر عبدالشکور سلیم رقم — خطاطی : یوسف سیدی
- صفحہ نمبر ۲۱+۲۲+۲۳+۲۴ - کلام : خورشید رقم — خطاطی : یوسف سیدی
- صفحہ ۲۵ - کلام : غلام نظام الدین — خطاطی : خورشید رقم
- صفحہ نمبر ۲۶+۲۷+۲۸+۲۹ - کلام : خورشید رقم — خطاطی : یوسف سیدی
- صفحہ نمبر ۳۰+۳۱ - کلام : منسوب بہ نظامی گنجوی — خطاطی : خورشید رقم
- صفحہ ۳۲ - مشق : خورشید رقم - (بحوالہ حکایت "خوش خطی" صفحہ ۲۱۳)
- صفحہ ۳۳ - (۱) کلام : حافظ شیرازی — خطاطی : خورشید رقم
- ب : کلام و خطاطی — خورشید رقم
- صفحہ ۳۴ - کلام : غلام نظام الدین — خطاطی : یوسف سیدی
- صفحہ ۳۵ - کلام : خورشید رقم — خطاطی : یوسف سیدی

- صفحہ ۳۶+۳۷ - کلام : غلام نظام الدین - خطاطی : یوسف سعیدی
- صفحہ ۳۸ - آیت ، مشق : خورشید رقم
- ب : کلام : جامی - خطاطی : خورشید رقم
- صفحہ ۴۱+۴۲ - کلام : خورشید رقم - خطاطی : یوسف سعیدی
- صفحہ ۴۳ - آیت ، مشق : خورشید رقم
- صفحہ ۴۸ - کلام و خطاطی : خورشید رقم
- صفحہ ۸۵ - کلام : ہلالی استرآبادی - خطاطی : خورشید رقم
- صفحہ ۱۰۱ - آیت ، مشق : خورشید رقم
- صفحہ نمبر ۱۱۴+۱۱۶+۱۲۹ - کلام : غلام نظام الدین - خطاطی : یوسف سعیدی
- صفحہ ۱۵۵ - کلام : جامی - خطاطی : خورشید رقم
- صفحہ ۲۰۸ - خطاطی : خورشید رقم



صفحہ ۱۲۔ نعتیہ قطعہ۔ کلام و خطاطی۔ نفیس رقم

حقیقت اور تخیل

انسان کی تخلیق جنت میں ہوئی ہے۔ جنت۔۔۔ خدا کے تخیل کا حسین ترین شاہکار ہے۔ جنت کے دلفریب اور نظر افروز مناظر، انسان کی بھولی بسری یادوں کے پس منظر میں موجود ہیں۔ جھلکیوں کی صورت میں، بہر حال موجود ہیں۔ یہی جھلکیاں انسانی تخیل کے لیے لاسے کا کام دیتی ہیں۔ انہی جھلکیوں سے بار بار لذت اندوز ہونے کی فطری خواہش انسانی تخیل کی بالیدگی اور عروج و ارتقا کا نہایت موثر سبب ہے۔ انسانی تخیل خدا کے تخیل سے آگے کبھی نہیں بڑھ سکتا۔ لہذا، انسانی تخیل کی پرواز ادنیٰ سے اعلیٰ اور دنیا نے موجود سے فردوس بریں کی طرف ہے۔ قرآن و حدیث میں ایسے کئی حوالے ملتے ہیں کہ۔۔۔ جنت میں جس طرح کے مناظر ہیں، تم نے اس رقم کے ذریعے دیکھے ہوں گے اور ذمے ہوں گے۔ اس سے بھی ظاہر ہوا کہ مقام فردوس۔ انتہائی تخیل کی منتہا ہے۔ اس سے آگے ایک ہی مقام ہے اور وہ ہے رویتِ الٰہی کا۔ خدا چونکہ مخلوق نہیں ہے، لہذا تخیل کی آخری رسائی صرف مقام فردوس تک ہی ممکن ہے۔

تاریخ کے ہر دور میں، جو اس و مدارکاتِ انسانی کی گرفت میں آنے والی حقیقت موجود سے تخیل ہمیشہ آگے ہی رہا ہے۔ ماضی میں، ہوا اور فضا تسخیر ہونے سے پہلے، جب انسان موشیوں کی طرح پیدل ہی سفر طے کیا کرتا تھا، اس وقت۔۔۔ پرندوں کو اڑتے دیکھ کر جذبہ حسرت نے تخیل کو بھڑکایا اور پرپلوں کا مفروضہ قائم کیا گیا۔ اسی طرح اڑن کھوٹے کا تصور اخذ کر لیا گیا۔ اب ہم اپنی مثال کا آغاز اس دور سے کرتے ہیں جب بیل گاڑی معرضِ وجود میں آچکی تھی۔ چنانچہ حقیقت موجود مثلاً بیل گاڑی کو اگر ہم پرکار کے عمل میں دائرے کا مرکزی

نقطہ قرار دیں تو پرکار کا گھومنے والا سر محیط کا جو خط کھینچے گا، یہ خط تخیل کی نشاندہی کرتا ہے چنانچہ، بیل گاڑی کے ہوتے ہوئے اڑن کھڑے کے تصور نے جب ہوائی جہاز کی سورت اختیار کر لی تو خیال نے مہلانی سفر اور تسخیر کو کب کی نئی تجویز سامنے لا کر ڈال دی۔ دوسرے لفظوں میں حقیقت وہ ہے جہاں ہم اس وقت کھڑے ہیں اور تخیل کی منزل وہ ہے جہاں ہمیں پہنچنا ہے۔ آج کل کے بعض معروف اخبارات بھی SCIENCE FICTION کے عنوان سے ایک مستقل کالم چھاپ رہے ہیں۔۔۔۔۔ جس کا مطلب یہی ہے کہ مرکزی نقطے سے محیط کی طرف ہم جہتی پیش رفت۔ یعنی، سائنس کی موجودہ دریافتوں کو مد نظر رکھ کر آئندہ پچاس برس میں سائنس کے متوقع ارتقا اور عظیم نشوونما کی پیشگوئیاں افسانوی رنگ میں کی جا رہی ہیں۔

تعلیق اور میں

خطِ تعلیق کا مجھے بھی بہت شوق ہے بکہ بھر مک ہے۔ ایرانی تعلیق مجھے بے حد پسند ہے۔ تعلیق کا دائرہ ادرہ، میرے نزدیک تعلیق کے تمام جمال و کمال کے دو سب سے بڑے نمائندے ہیں ایرانی تعلیق کو چھپڑنے یا اس میں قطع و بڑید کی ضرورت نہ تھی۔ خیر! جن اسباب کے تحت بھی ہوا۔۔۔۔۔ پر دیں رقم نے اپنی طبیعت کی اچھ سے، ایرانی تعلیق میں کانسٹ چھانٹ کر کے، اپنی الگ طرز نکالی۔ پر دیں رقم کے ابتدائی دور کی بعض رباعیاں میں نے دیکھی ہیں۔ وہ ایرانی تعلیق سے بہت قریب تر اور انتہائی پرکشش ہیں۔ پر دیں رقم کا وہ اسلوب جو بانگِ دوا بالِ جبریل اور رباعیاتِ گرامی میں ملتا ہے، ایرانی تعلیق سے بہت کچھ مختلف ہے۔ یہی اسلوب بعد میں پروینی تعلیق کہلایا۔ اور پاکستان کا قومی خط ہونے کا اسے شرف بھی حاصل ہوا ہے۔ پر دیں رقم کے بعض نامی گرامی مقلدین میں اس طرز کا حسن محفوظ رہا۔ لیکن اخبارات کے سرخی نویسوں اور عام روزگار کرنے والے کاتبوں کے نمونے میں دیکھتا ہوں تو بہت

عجیب سے لگتے ہیں۔ ایرانی نستعلیق میں ترچھے لائنوں میں لکھی ہوئی ایک رباعی اگر جمال پارہ ہے تو پر دینی نستعلیق کے ایک عام کاتب کی لکھی ہوئی رباعی میرے خیال میں —————
 تاج محل کے مقابلے میں رفیوجی کیمپ یا افغان پناہ گزینوں کے کٹے پھٹے جھوپڑے سے
 بہت مشابہ ہے، جس میں حسن کا قحط اور شدید افلاس نظر آئے گا۔

شاہ صاحب کی عظمت

نستعلیق میں ————— حافظ محمد یوسف سیدی اور صوفی مخمور سیدی صاحب سے
 اکثر بات چیت ہوتی رہتی تھی۔ کثرتِ محنت کی وجہ سے ان حضرات نے اپنے اپنے اسلوب میں
 جو انفرادی حسن پیدا کر لیا تھا اس کا کسے اعتراف نہیں اور ان کی عمد آفریں عظمت سے
 بھی کسے انکار ہو سکتا ہے۔ لیکن میرا طریقہ یہ تھا کہ ————— اچھے سے اچھے نستعلیق
 کو میں کئی مرتبہ دیکھا کرتا تھا۔ اور ہر مرتبہ تادیر دیکھا رہتا تھا۔ پھر مجھے خیال آتا کہ یہ لفظ اگر
 یوں ہوتا تو بہتر ہوتا، وہ لفظ اگر وہاں ہوتا تو کتنا مہلا لگتا۔ یوں اصلاح و ترمیم سوچتے سوچتے
 میرے اندر ایک تنقیدی ملک بیدار ہو گیا۔ حضرت صوفی مخمور سیدی گواہ ہیں کہ میں نے کوئی
 چیز لکھوائی ہوتی تو جو سینگ میں اپنے قلم سے دے بیجتا، اکثر و بیشتر حضرت صوفی صاحب ہی
 سینگ قبول فرماتے اور اسی طرح لکھ دیتے۔ حافظ صاحب میری سینگ میں بعض مرتبہ ترمیم کرتے
 اور خوب کرتے۔ لیکن عام طور پر وہ بھی میری سینگ کو قبول کر لیتے تھے۔ اس طرح، میری حوصلہ
 افزائی ہو جاتی اور مجھے نستعلیق کے بارے میں اپنے حسن نظر پر بھروسہ ہونے لگا۔ اگرچہ
 یہ سب کچھ حافظ یوسف سیدی اور صوفی مخمور سیدی صاحب کی خدمت میں چند گھنٹوں یا
 بیٹھنے ہی کا نتیجہ تھا۔

جمال ہمنشین در من اثر کرد
 و گرز من ہجان خاکم کہ ہستم

دسمبر ۱۹۶۲ء کی بات ہے کہ ————— گڑھی شاہولا ہور میں، حافظ یوسف صاحب کے مکان پر، ان کے فرزند بہار مصطفیٰ کی پیدائش کی تقریب میں بہت سے مہمان جمع تھے، کہ ایک دیوار پر ایک کیلنڈر دکھائی دیا، جس پر غالب کا یہ شعر لکھا تھا۔

نغمہ ہٹے غم کر بھی اے دل غنیمت جانے
بے صدا ہو جانے گا یہ سازِ مہتس ایک دن

میں نے حافظ صاحب سے پوچھا: ”یہ شعر کس کا لکھا ہوا ہے؟“
حافظ صاحب نے کہا: ”کیا وجہ ہے؟“

میں نے کہا: ”اس میں غضب کی کشش ہے اور قلم کی گرفت مضبوط اور زور دار اسلوب لفظوں کی ترتیب، حروف کی کرس، دائروں کی لطیف ساخت، مدوں کی روانی، پیوندوں کی موزونیت اور نوک پلک کی تیزی سے، حسن نہ صرف ابھر رہا ہے، بلکہ اچھل اچھل رہا ہے۔“

حافظ نے کہا کہ: یہ شخص نستعلیق کا استادِ اجل اور عالمِ بے بدل ہے، میں جب اس کا لکھا ہوا دیکھتا ہوں تو حظ اور حظ سے حیرتِ حسن کے مقام میں کھو جاتا ہوں، ایک نشہ سا مجھ پر چھا جاتا ہے۔ میرا نیس کی شاعری میں سلاست اور فصاحت کا جو مقام ہے۔ وہی کیفیت اس شخص کے زورِ قلم میں ہے، اور اس کے لکھے ہوئے نستعلیق میں دریا کے ستانہ ٹھاٹھ کی طرح ————— ایک بے تماشائے فطری سلاست اور زور دار ہواؤں ہے۔ یہ شخص نہ صرف سریع القلم اور نفیس القلم ہے بلکہ بدیع القلم بھی ہے۔“

میں نے کہا: ”آپ میرے محسوسات کی نمونہ تو ترجمانی کر رہے ہیں، بلکہ میں یہ کئے والا تھا کہ: ”میں اپنے حسنِ خیال کی بنا پر نستعلیق میں قریم و اصلاح کا جو نیا دائرہ لگاتا ہوں، یہ شخص اپنے بدیع اسلوب کی بنا پر، بہت سے مقلات پر اس دائرے پر چل رہا ہے۔ گویا یہ شخص تخیل کا فاتح ہے اور میں علامتِ نابغہ ہونے کی ہے کہ اس نے حقیقتِ موجود کو کھینچنا ان کر یا مرکز سے خطِ محیط کو ہر نقطے سے چھو کر تمام امکانی عظمتوں اور رفعتوں کی تسخیر کر لیا ہے

حافظ صاحب نے کہا: ”بالکل ایسا ہی ہے! اور اس شخص کے کمالات آئندہ زمانے میں آسمانی کواکب کی طرح جگمگ جگمگ فرودزاں ہوں گے! ایک نادر رقم کی عظمت اور ایک جاودانی شہرت اس شخص کے قلم سے اپنی بیعتِ ارادت محکم و استوار کر چکی ہے۔ لوگ اس تجارتی دور کی عاقلانہ ضروریات کے تحت، اس شخص کے جمال و کمالِ فن اور اس کے درخشندہ مضمرات کو بہت بخوبی تشخیص نہیں کر سکے، ورنہ یہ شخص ہے وہ کہ خط نستعلیق خود اس کے قلم سے منسوب ہو کر اپنے مقدر پر فخر و ناز کیا کرے گا۔“

میں نے کہا: ”آخر! یہ شخص ہے کون؟“

حافظ صاحب نے کہا: ”میں جلد ہی ملاقات کا انتظام کر ادوں گا اور یہ ہیں شاہ صاحب“

میں نے پوچھا: ”شاہ صاحب کون سے؟“

کھنے لگے: ”سید انور حسین نفیس رقم!“

میں نے کہا: ”بہت خوب! اتنے بلند انسان کو دیکھنے کی سعادت میں ضرور حاصل کر دوں گا۔“

چند روز بعد، بیٹھک کاتبان میں، حضرت مخدوم سیدی صاحب کے پاس گئے حافظ صاحب نے گئے رد مال تحویلی ویر بعد حضرت شاہ صاحب تشریف لائے۔ تعارف ہوا۔ بہت مختصر سی ملاقات رہی۔ ایک اثرِ عظیم اپنی جامع الجہتیاں اور متنوع الصفات شخصیت کا یادگار چھوڑ کر، حضرت شاہ صاحب جلد رخصت ہوئے۔

۱۹۶۲ء سے ————— حضرت شاہ صاحب کے نستعلیق کو میں بہت شوق سے

دیکھتا رہا ہوں، اور اپنے ذہن ہی ذہن میں ان کے خط کو نمبر بھی دیتا رہا ہوں۔ بہت عام یہ اتفاق ہوا ہے کہ ————— میرا ذہن انتہائی دقیق منہاج پر عمل کر۔ پر دینی نستعلیق کو نفیس تر بنانے کے لیے جو چند تجویزیں مشکل فراہم کرتا، شاہ صاحب کا خط بسہولت ہی حسن و جمال کی ان ہی نادر کیفیات کو حروف کے پیکروں میں جھلکا دیتا۔ بعض بعض مقامات پر تو اعتراف ہے کہ ————— شاہ صاحب کا خط میرے دائرہ خیال کو عبور کر کے نئی سرحدوں کی نشاندہی

کرنے لگتا۔ ایسے مقامات پر میں شاہ صاحب کے خط کو خبر دینے کی بجائے حیرتِ جمال کرنے میں مادیہ مغلوظ ہوتا رہتا۔ ایک طرف اپنے خیال کی نارمانی، دوسری طرف شاہ صاحب کی بلاغتِ فکر، دونوں کے موازنے سے لطف و لذت میں اور بھی اضافہ ہو جاتا۔ نستعلیق کے بارے میں، اکثر میں ہسوجا کرتا تھا کہ جس طرح ایک فن پارے کی سیننگ میرے ذہن میں ہے، ایسے شاید ہی کوئی لکھے گا!

ہزار نقش بر آرد زمانہ و نمود

یکے چنانکہ در آئینہ تصور ماست

میرے اس پندار کو شکست شاہ صاحب کے قلم سے ہوئی۔

شاہ صاحب کے لکھے ہوئے نستعلیق کے بہت سے نمونے دیکھ چکنے کے بعد، میں اس نتیجے پر پہنچا ہوں کہ _____ شاہ صاحب نستعلیق کے مجددِ اعظم ہیں۔ ان کی سعیِ بلیغ اور فکرِ بلند نے پریشی نستعلیق میں اصلاح و ترمیم کی اتنی مہم چلائی ہے کہ اب ہم نستعلیق کو طرزِ نفیس سے نامزد کرنے پر مجبور ہیں۔ شاہ صاحب کی لکھی ہوئی تحریر ایک مکمل کاروانِ جمال اور جنتِ نگاہ ہے جو بے جہاں ہے وہیں حرفِ آخر ہے۔ جیسے دین کی تکمیل آنحضرت علیہ السلام پر ہوئی، اسی طرح نستعلیق کی تکمیل شاہ صاحب نے فرمادی۔ اب اس کے آگے ہلاکت ہی ہلاکت ہے۔ چند کتابوں کے سرورق لکھ دینا _____ شاہ صاحب کا میدان نہیں ہے۔ ترجمہ لائٹوں میں شاہ صاحب کی لکھی ہوئی رباعیاں لاہور کے قومی عجائب گھر کی دیواروں پر کثیر تعداد میں ہونی چاہئیں۔ بلکہ شاہ صاحب کے نام کی ایک خصوصی گیلری کا عجائب گھر میں اضافہ ہونا چاہیے نیز کرداروں روپے کے صرف کثیر سے جو اردو ٹائپ بنوائی گئی ہے _____ چاہئے تھا کہ اتنے بڑے ٹائپ کی بنیادی لکھائی شاہ صاحب سے کرانی جاتی، تاکہ نستعلیق نہ صرف اپنی زندگی برقرار رکھ سکتا بلکہ اسکے حسن و جمال کی ہمہ گیر عنائی ذہنیاتی بھی قائم و دائم رہ سکتی۔ ساتھ ہی ساتھ ملک و قوم کی ایک گراں قدر خدمت بھی پوری ہو جاتی۔

اس کے علاوہ، حکومت پاکستان کرنسی نوٹوں اور ڈاک کے ٹکٹوں پر بھی شاہ صاحب سے لکھوائی تو بات بنتی۔ اب جو سرکاری لکھائیاں ہیں، مثلاً — کرنسی، ڈاک ٹکٹ، ریلوے بینک سٹیشنری، اور تمام قسم کے دفتری فارم وغیرہ — انہی گندی اور مجدی لکھائی ہوتی ہے کہ اجرت دے کر اس کی برداشت بھی واقعی حکومت ہی کی بد مذاقی کا حوصلہ ہو سکتا ہے۔ لاہور میں بڑی بڑی انجینس اور بڑے بڑے ادارے ہیں۔ اسے کاش میزیم سٹیلیٹ کے نام سے کوئی ادارہ وجود میں آتا اور وہ ————— حضرت شاہ صاحب کی لکھائیاں ملکی سرمائے اور قومی ورثے کے طور پر محفوظ رکھتا۔

(غلام نظام الدین)

کلامی اصطلاحات و اصطلاحات اب توتو کی کتاب

بر موقوفہ مدرسہ مبارک جامعہ اسلامیہ لاہور ۱۲ اپریل ۱۹۸۱ء

غلام معین الدین نظامی
کلام ، معین نظامی — خطاطی : یوسف سعیدی

بزرگوار سے جلوہ دار
 بے مہر و ساری کا رخسار

کتبہ جغول شہنا اقصیٰ

کلام : علیہ اقاۃ خطاطی : خورشید رقم

غلام نظام الدین

خدا پرست ہے اتنا کہ بت پرستی میں
وہ شخص درجہ پیغمبری پہ فائز ہے

شعیب شاہد



مُعین نظامی

میرا عزیز ترین دوست — معین نظامی — بلا کا ذہین اور حساس
شاعر ہے۔ وہ جذبات کی صداقتوں، احساسات کی نزاکتوں، فکر و نظر
کی لطافتوں، اسلوب کی ملاحظوں اور لہجے کی شرافتوں کا فنکار ہے۔ ”آبگینے“
اور ”نگینے“ اس کی شاعری کی محبوب اور مخصوص علامتیں ہیں۔ اس کا احساس
آبگینہ ہے اور اس کا فن نگینہ۔ آبگینے اور نگینے کے اسی اتصال و
امتزاج سے اس کی ابریشمی اور حریری شاعری جنم لیتی ہے۔

شعیب شاہد

home and on reaching home he has again come back to Bhalwal covering a trouble some distance of thirteen miles. So what can I say of his temprament after meeting such a situation.

Q. "CHANDNEY KA SHEHR" is a tale of your elegnce, how would you opine about that?

A. I cannot describe any thing, what am I ? It is his thinking, it is his kindness to which I have to submit.

Q. How your relatives and near and dear one to you feel?

A. In the whole city I have no personal friend. Pir Sahib's friends are my friends. My brothers have no time to spare from their business so as to take interest in these matters. Even I have no time to spare from my own worries and in this way how can we think on worldly affairs? People in general opine generally.

Q. Wazir Sahib, on my own request you have furnished me a heap of (a bundle of) Pir Sabib's letters by reading which I have become fed up, surely you would have become distasteful.

A. No, not at all. In reality you have received all these in one day and read them in one day whereas I received all these during a period of twelve years in different times and after periodical intervals.



Q. What is your opinion about Pir Sahib's relations with you?

A. Our relationship is not materialistic but is spiritual, I feel it that it is going to last for ever. I think that this is on account of my Father's stay here and perhaps this was the will of God in his becoming a Muslim. The love shown by Pir Sahib is just equal to I have a love for him. In this way it is an equal partnership. The only difference is that Pir Sahib expresses his sentiments every where and before every body, whereas I do not wish to bring to light my own sentiments. In spite of that I some times after becoming out of control on account of my passions I fear that Pir Sahib may not become fed up of me and afterward I feel very much ashamed of it.

Q. What type of tales are told by Pir Sahib?

A. Of crackness. Now a days in business circles love affairs come under this category.

Q. Any particular happening of this nature?

A. This relation itself is quite peculiar. Every thing is quite strange every happening is very peculiar.

Q. What is your opinion about Pir Sahib's temperament in the light of close association of twelve years.

A. Sorry to say that even I cannot claim to be fully aware of his temperament. His emotional ups and down are not properly understood by me. There may be some fortunate in the world who may fully understand him. He wants more and more time from me. You yourself can well understand how a business man like person can afford to give so much time. For this unnecessary complain he some time gets annoyed with me. I fully realise that he neither wants to become angry with me nor will he afford to do that. In this way hw expresses himself to be angry with me. Once he has remained angry with me for about four years which he observed in a successful manner. For many a times it has so happened that after meeting me in Bhalwal he has gone his s

Q. First meeting and the beginning of the relations.

A. My first meeting with Pir Sahib took place in the staff room in the company of Professor of Economics Mr. Ibrahim. Pir Sahib's friend Karim was sitting near by him. In view of this how could he be attentive to any body else? On that day he met very courteously but I did not have any good or bad impression. Pir Sahib was the Editor of Samarbar (A college Magazine). When the time for its publication came he gave me a duty to make a contact with the other students and receive from them their written essays, articles etc., Thus we became familiar with each other. My acting in the dramas also attracted him more and more. During this period in February 1972 I accompanied with Master Warris Chishti and Hidayat Ullah went over to his native town Muazzmabad (MAROOLA SHARIF). That night we sighted the moon of Ramzanul Mubarik and so we returned from there after having the first fast. Thereafter, we used to meet in the college canteen, at Karim Dry Cleaners and at other places. In these meetings Mr. Abdus Shakoor Salim our Persian Teacher used to attend in addition to other students and teachers. Pir Sahib used to praise very much of his friend Karim. I remember his two verses :—

There is hue every where of my fine aptitude so I remember the name of my beloved Abdul Karim in this way.

Karim is a part of my soul, he is with me as inside as outside like fragrance of the Rose or like an intoxication of a beverage.

I wanted to see Karim Closely on account of these verses and things told to me. Karim was an employee of Noon Sugar Mills. One day I went to see him accompanied by a friend. On the way just for a fun sake I uttered these words that now onward I will share the burden of Karim Sahib. As soon as we reached the mill, I found Pir Sahib there. Soon after my utterance was made known to Pir Sahib. Then all the burden which hitherto was carried on by Karim Sahib I had to share permanently.

AT LEAST SOME TIME IS REQUIRED TO ANSWER QUESTIONS.

Question :— **MOIN NIZAMI**

Answer :— **SHEIKH MOHAMMAD WAZIR SONY.**



Q. Have you been a student of Sahibzada Ghulam Nizamuddin? What is your opinion about his method of teaching?

A. I have been studying Urdu in B. A. from Pir Sahib. Often he used to lecture on the topic of love. In 'SHAKHE GUL' he himself has said: "If we do not talk on the topic of love, then there is no topic for discussion." He seldom taught from the prescribed course books but whatever and whenever he taught he used to teach exhaustively. He used to speak very politely and he used the tone of a very low degree. Students sitting on the last benches could hardly hear him. Some times he used to leave the period. Students in the class some times talked of his mysterious characteristic personality and used to criticise him about his understandable behaviour and interesting aptitude. I cannot say more about his teachings in the class.

a son and a daughter. He is a famous Industrialist and a unique trader of Bhalwal. In a reply to my question he said, it is a secret of success in trade to weigh first and speak politely. This was his special secret and principle of trade. He is very much impressed by Hafiz Mohammad Yousuf Sadeedi on account of his art of calligraphy, personality and general behaviour and is the personality of his own choice. He has a little taste for excursions. He has taken undertaken excursion trips to LAHORE, PAKPATTAN, SYAL SHARIF AND MURREE in the company of Sahibzada Ghulam Nizamuddin and Hafiz Mohammad yousuf Sadeedi. A couplet of sahibzada "CHUSHMANE WAZIR" is very dear to him. Most of the time he reads Islami Books. Now a days he is studying TAZKIRATUL AULIA.



and after a month he embraced Islam in the presence of Mufti Habibur Rehman of Jamia Mosque Bhalwal. His relatives for some time waited for him but soon were disappointed when they heard the news that he has embraced Islam all their hopes were dashed away.

Wazir learned Quran from Qari Rashid Ahmad of Jamia Bhalwal. In 1958 he learned the basic knowledge of Religion from Maulvi Mohammad Ramzan of Jamia Mosque Block 4, Bhalwal. Kite flying is a hobby of his own since his childhood. He passed his Matriculation Examination from Government High School Bhalwal. Kayani Sahib was a very nice person, he was his favourite teacher and he cannot forget him. No one was his fast friend amongst school mates. Sajid Safdar was close to him on account of his class mates and next door neighbour as compared to other students. He took part in school debates, speeches, discussions and literary contests, by which his qualities have emerged of which he was not aware. He has gained a sufficient knowledge of decency and decorum. He was good as far as his education was concerned, although it was not an exceptional. He was fond of Badminton and was a good player of Badminton. When entered in Bhalwal college he opted the subjects of science. In 1971 after a year's study in science he became fed up of science and in disgust he left the college. In 1972 he passed his F. A. Examination in second division. In college days he had a taste for poetry, on one or two occasions he made an attempt to write poetry.

He was the President of "ART CIRCLE" which was organised by the college under the supervision of sahibzada Ghulam Nizamuddin. He took part in three historical dramas "SHEIKHU", "CHENGIZ KHAN", and "ANARKALI" as "MEHR TAJ KANIZ", "MALIKAHTIBET" and "ANARKALI" respectively. He was awarded the special prize in the first drama whereas he was awarded the first prize on account of his best performance. He was the editor of "SAMARBAR" the college magazine. On 13th April 1979 he was married at Shorekot in a family of a newly Muslim. He is the father of

Sheikh Mohammad Wazir Sony.

Introduction by Moin Nizami



Sheikh Wazir Sony – Born on the 2nd February, 1952 at Bhalwal in the morning on Friday, in a family of a trader newly embraced Islam. his father was the first and last person of his family at the time of embracing Islam. His father gave him the name of “Wazir Hayat”. His midwife added the name of MUHAMMAD to his real name. Wazir has four maternal uncles and five paternal uncles who are not Muslims and do their business in Delhi and are the owners of a very big business house. From here no one has gone to Bharat while his cousins from Indian side occasionally come to Pakistan. Wazir has five elder brothers, Shaukat Hayat, Liaqat Hayat, Sikander Hayat, Mohammad Hayat and Khalid Hayat. All of them are elder to him. Trade is in their inheritance. None of his family members has ever done an employment. All of them are traders by profession. His father was inclined to Islam from his early age. The majority of his friends were Muslims. In 1947 almost a hundred persons of his family migrated to India but his father remained here

Introducion

Interview

Reported by: Mueen Nizami.

Translated by: Sheikh Mohammad Shamsul Haq

Literary Magazine

THE JHALAK

WAZIR-I-BENAZIR NUMBER

Edited By: Mueen Nizami

BHALWAL

معین نظامی

المنتقد کہ نازم بہ نسب نیست
ایک بشادت طیبم لوح و قلم را

بزم وزیر، معظم آباد۔۔۔۔۔ کا جوان سال نجمتہ نھال، خوش فکر و خوش خیال

نوناں۔۔۔۔۔ معین نظامی۔۔۔۔۔ ادب و شعر سے گہری دلچسپی رکھتے ہوئے

فکر و نظر کی بیغ نشوونما کے ساتھ، جامعہ مذہب و تصوف کے ذریعے روحانی عروج
دارتقا کے اصل و منازل کی طرف صراطِ مستقیم پر رواں دواں ہے۔

دعا ہے کہ۔۔۔۔۔ خد عزیز کر مسک لوح و قلم اور قبیلہ اہل نظر میں،

مقامات عالیہ پر فائز المرام فرماتے۔ آمین

بھارت کے مشہور ادیب شری جگدیش چندر کے الفاظ میں

دانش مرحوم کا ایک نوجوان شاگرد۔۔۔۔۔ معین نظامی روزانہ ان کی خدمت میں

حاضری دیتا۔ وہ بہت کم گو تھا۔ احسان صاحب کے سامنے نظریں جھکاتے رہتا

میں اس کی سعادت مندی سے بہت متاثر ہوا۔ ایک دن اس کے چلے جانے کے

بعد۔۔۔۔۔ احسان صاحب نے مجھے معین کے حسب نسب اور خاندانی شرافتوں کے


متعلق بتایا تو میرے دل میں پیار و شفقت کے علاوہ اس کے لیے عزت و احترام

کے جذبات بھی پیدا ہو گئے۔ وہ پاکستان کے ایک معروف روحانی پیشواؤں کے

خاندان کا چشم و چراغ تھا۔ احسان صاحب نے کہا۔۔۔۔۔ ”معین میں اعلیٰ

شاعری کے جاندار جراثیم موجود ہیں اور مجھے یقین ہے کہ۔۔۔۔۔ مستقبل میں اس کی شعری

بندیوں اس کی خاندانی رفعتوں سے کسی طرح کم نہیں ہوں گی:



Prepared and published by the Defense Mapping Agency
Hydrographic/Topographic Center, Bethesda, MD

MAP INFORMATION
ΠΑΡΟΧΟΦΟΡΙΕΣ

LEGEND

ΣΥΜΒΟΛΑ

POPULATED PLACES

Densely built up areas

Sparsely to moderately built up areas

ROADS

All weather hard surface
divided
two or more lanes wide
one lane wide

All weather loose or light surface
two or more lanes wide
one lane wide

Fair to dry weather loose surface

Track
Trail

Road markers International
National Secondary

RAILROADS

Normal gauge 1.44m
4' 8 1/2"

Narrow gauge

STAIRS

Pedestrian Standard

MISCELLANEOUS CULTURAL FEATURES

Tunnels

Church Mosque Synagogue

Cemetery Christian Moslem
Hebrew

Building School Hospital

Watermill Tank Well

Mine Active Abandoned

Helipad Helipad Chimney

Stone wall Elevated tank

Power transformer station

Area name

Located object

ΚΑΤΟΙΚΗΜΕΝΟΙ ΤΟΠΟΙ

Πυκνά οικοδομημένες περιοχές

Αραιώς ή μέτρια οικοδομημένες περιοχές

ΟΔΟΙ

Ασφάλτινη οδός, ασφαλτοστρωτή

Διατηρημένη

Δύο ή περισσότερων ρευμάτων κυκλοφορίας

Ένας ρευματος κυκλοφορίας

Ασφάλτινη οδός, οκυρόστρωτη

Δύο ή περισσότερων ρευμάτων κυκλοφορίας

Ένας ρευματος κυκλοφορίας

Ασφάλτινη οδός, μη σκληράς επιφανείας

Βατή με καλό ή έργο καιρό

Καρροποιήτος οδός

Αγριατός

Σήμανση οδού Διεθνής

Εθνική Δευτερευοίτου

ΣΙΔΗΡΟΔΡΟΜΙΚΕΣ ΓΡΑΜΜΕΣ

Κανονικού πλάτους 1.44μ

4' 8 1/2"

Στενού πλάτους

ΓΕΦΥΡΕΣ

Πεδούγεφυρες Κανονικές

ΆΛΛΑ ΠΟΛΙΤΙΣΤΙΚΑ ΧΑΡΑΚΤΗΡΙΣΤΙΚΑ

Σήραγγες

Εκκλησία Τεμενος Συναγωγή

Νεκροταφείο Χριστιανικό Μωσαϊμαθικό

Εβραϊκό

Κτήριο Σχολείο Νοσοκομείο

Νερόμυλος Δεξαμενή Φρεσά

Ορυχείο Ένεργο Εγκαταλειμμένο

Αιμην Ελικόπτερον Καπνοδόχος

Αίθριο Τείχος Ανεπιβεβαιωμένη Δεξαμενή

Σταθμός Μετασχηματισμού Ενέργειας

Όνομα Περιοχής

Τοποθέτεια αντικείμενο

OBSTRUCTIONS (46m or higher)

Elevation of obstruction top above sea level _____ Μήτρο

Elevation of obstruction top above ground level _____

High tension power line; Radio tower _____

BOUNDARIES

International; Marker _____

First-order administrative division _____

RELIEF

Bluff, cliff, escarpment _____

Depression _____

Levee; Rock outcrop _____

DRAINAGE

Streams

Less than 25m wide _____

Over 25m wide _____

Spring _____

Well _____

Dissipating stream _____

Swamp _____

VEGETATION

Woodland Coniferous _____

Deciduous; Mixed _____

Scrub; Scattered trees _____

Orchard; Vineyard _____

Row of trees _____

SPOT ELEVATIONS

Highest; Normal _____

Horizontal control point _____

PRIZREN, Serbia* ; THE FORMER YUGOSLAV REPUBLIC

2170 II M700 EDITION 4 DMA

